



അറിവോരം

ARIVORAM - OFFICIAL NEWSLETTER OF KERALA LEGISLATIVE ASSEMBLY

Vol. 2 | Issue 3 | Bimonthly | June 2022 | Thiruvananthapuram | Page 20 | Price ₹10



ISSN 2582-2764

» 05 വികസനം വേണം വിനാശം വേണ്ട

» 06 വനിതാ സാമാജികരുടെ ദേശീയ സമ്മേളനത്തിന് വേദിയായി കേരള നിയമസഭ

» 20 അതിജീവന വഴികൾ

സഭാധ്യക്ഷന്റെ പേജ്

വനിതാ ശാക്തീകരണവും പ്രാതിനിധ്യവും

എം.ബി. രാജേഷ് സ്പീക്കർ



ആഗോളമായി രാഷ്ട്രീയരംഗത്ത് ലിംഗസമത്വം കൈവരാൻ ഇനിയും 145.5 വർഷം എടുക്കുമെന്നാണ് വേൾഡ് ഇക്കണോമിക് ഫോറം തയ്യാറാക്കിയ ഗ്ലോബൽ ജൻഡർ ഗാപ് റിപ്പോർട്ടിന്റെ (2021) പ്രവചനം. സ്ത്രീകളുടെ സാമ്പത്തിക പങ്കാളിത്തം, അവസരലഭ്യത, വിദ്യാഭ്യാസലഭ്യത, ആരോഗ്യരക്ഷ-ആയുസ്സ്, രാഷ്ട്രീയ ശാക്തീകരണം എന്നീ ഘടകങ്ങൾ പരിഗണിച്ചാണ് 156 രാജ്യങ്ങളെ പങ്കെടുപ്പിച്ച് ഈ റിപ്പോർട്ട് തയ്യാറാക്കിയത്. ലിംഗ സമത്വത്തിലെ വിടവ് ഏറ്റവും കുറവുള്ള രാജ്യങ്ങൾ ഐസ്‌ലാന്റ്, ഫിൻലാന്റ്, നോർവേ, ന്യൂസിലാന്റ്, സീഡൻ, നമീബിയ, റുവാണ്ട, ലിത്വാനിയ, അയർലാന്റ്, സിംഗപ്പൂർ എന്നിവയാണ്. അതായത് ഈ രാജ്യങ്ങൾ ലിംഗസമത്വത്തോടു വളരെ അടുത്തെത്തിയിരുന്നു. ഐസ്‌ലാന്റിന് പൂർണ്ണ ലിംഗസമത്വത്തിലേക്കുള്ള ദൂരം 10.8 ശതമാനം മാത്രമാണ്. ഇതിനകം അവർ ലിംഗസമത്വത്തിന്റെ 89.2 ശതമാനവും കൈവരിച്ചിരിക്കുന്നു. ലിംഗസമത്വത്തിന്റെ കാര്യത്തിൽ ഈ 156 രാജ്യങ്ങളിൽ ഇന്ത്യയുടെ സ്ഥാനം 140 ആണെന്ന് റിപ്പോർട്ടിൽ പറയുന്നു. സ്ത്രീകളുടെ സാമ്പത്തിക പങ്കാളിത്തം, അവസരലഭ്യത എന്നിവയുടെ കാര്യത്തിൽ 151, വിദ്യാഭ്യാസത്തിന്റെ കാര്യത്തിൽ 114, ആരോഗ്യം, ആയുസ്സ് എന്നിവയിൽ 155 എന്നിങ്ങനെയാണ് ഇന്ത്യയുടെ സ്ഥാനം.

ഈ 156 രാജ്യങ്ങളിലായുള്ള 35500 പാർലമെന്റ് സീറ്റുകളിൽ സ്ത്രീകളുടെ പ്രാതിനിധ്യം കേവലം 26.1 ശതമാനമാണ്. ഈ രാജ്യങ്ങളിലെ 3400 മന്ത്രിമാരിൽ വനിതകൾ കേവലം 22.6 ശതമാനം മാത്രം. പാർലമെന്റ് സീറ്റിൽ 50 ശതമാനത്തിലധികം വനിതാ പ്രാതിനിധ്യമുള്ള രാജ്യങ്ങൾ നാലാണ്. റുവാണ്ടയിൽ 61 ശതമാനവും ക്യൂബയിലും ബൊളീവിയയിലും 53 ശതമാനം വീതവും യു.എ.ഇ യിൽ 50 ശതമാനവുമാണ് പാർലമെന്റിലെ വനിതാ പ്രാതിനിധ്യം. വനിതാ മന്ത്രിമാരുടെ കാര്യം പരിശോധിച്ചാൽ പൊതുവായി വനിതകൾക്ക് നൽകിയിരിക്കുന്നത് അഞ്ചു വകുപ്പുകളാണ്. കുടുംബ/ശിശു/യുവജന/വൃദ്ധ/ഭിന്നശേഷിക്കാരുടെ ക്ഷേമം, സാമൂഹ്യ വികസനം, പരിസ്ഥിതി/പ്രകൃതിവിഭവം/ഊർജ്ജം, തൊഴിൽ/തൊഴിൽ പരിശീലനം, വനിതാക്ഷേമം/ലിംഗസമത്വം എന്നിവയാണ് ഈ വകുപ്പുകൾ. സുപ്രധാനമായ വകുപ്പുകൾ സ്ത്രീകൾക്ക് നൽകുന്നത് പൊതുവെ കുറവാണ് എന്നാണ് കാണാം.

81 രാജ്യങ്ങളിൽ വനിതകൾ രാഷ്ട്രനേതാക്കളായിട്ടേയില്ല. ഇന്ത്യയിൽ രാഷ്ട്രീയ-ഭരണരംഗത്ത് വനിതാ പ്രാതിനിധ്യം കുറവാണെങ്കിലും ലോകത്ത് വനിതകൾ രാഷ്ട്രനേതാക്കളായി വന്ന ആദ്യത്തെ അഞ്ചു രാജ്യങ്ങളിലൊന്ന് ഇന്ത്യയാണ്. 1966 ൽ ഇന്ദിരാഗാന്ധി ഇന്ത്യയുടെ പ്രധാനമന്ത്രിയായി. ഇന്ത്യൻ രാഷ്ട്രീയത്തിലെ ശക്തയായ നേതാവായിരുന്നു അവർ. ശ്രീമതി പ്രതിഭാ പാട്ടിൽ രാജ്യത്തിന്റെ പ്രസിഡന്റാവുകയും ചെയ്തു. ഈ പാരമ്പര്യമൊക്കെ പറയാനാണെങ്കിലും വനിതാശാക്തീകരണത്തിന്റെ കാര്യത്തിൽ ഈ റിപ്പോർട്ട് പ്രകാരം ഇന്ത്യയുടെ സ്ഥാനം 51 ആണ്. തീരുമാനമെടുക്കുന്ന ഭരണസമിതികളിലും നിയമനിർമ്മാണ സഭകളിലും സ്ത്രീകളുടെ പ്രാതിനിധ്യം കുറഞ്ഞുവരികയാണ്. 2019 ൽ ഇന്ത്യയിൽ വനിതാ മന്ത്രിമാരുടെ പ്രാതിനിധ്യം 23.1 ശതമാനമായിരുന്നു. 2021 ൽ അത് 9.1 ശതമാനമായി കുറഞ്ഞു.

കേരള നിയമസഭയുടെ ആഭിമുഖ്യത്തിൽ ഇന്ത്യൻ പാർലമെന്റിലെയും സംസ്ഥാന നിയമനിർമ്മാണ സഭകളിലെയും വനിതാ അംഗങ്ങളുടെ സമ്മേളനം 2022 മെയ് 26, 27 തീയതികളിൽ സംഘടിപ്പിച്ചു. സ്വാതന്ത്ര്യത്തിന്റെ എഴുപത്തഞ്ചാം വാർഷികത്തിന്റെ ഭാഗമായുള്ള ആസാദി കാ അമൃത് മഹോത്സവിൽ കേരള നിയമസഭ വനിതാ സാമാജികരുടെ ദേശീയ സമ്മേളനം നടത്താൻ നിശ്ചയിച്ചതിന് കൃത്യമായ കാഴ്ചപ്പാടുണ്ട്. വനിതാ ശാക്തീകരണത്തിനുള്ള ഏറ്റവും പ്രധാനമായ മൂന്നുപാധി രാഷ്ട്രീയത്തിലും നിയമനിർമ്മാണ സഭകളിലും തീരുമാനമെടുക്കുന്ന സമിതികളിലും അവർക്ക് അർഹവും ഫലപ്രദവുമായ പ്രാതിനിധ്യം നൽകുക എന്നതാണ്. ലിംഗസമത്വം യാഥാർത്ഥ്യമാക്കുന്നതിനും വനിതകളുടെ രാഷ്ട്രീയ ശാക്തീകരണത്തിനും നമ്മൾ ഏറെ സഞ്ചരിക്കേണ്ടതുണ്ടെന്ന കൃത്യമായ കാഴ്ചപ്പാടാണുള്ളത്. സമൂഹമാകെ ആ ദിശയിലേക്കുള്ള പ്രയാണത്തിൽ ഒറ്റക്കെട്ടായി നിൽക്കുന്നതോടൊപ്പം സ്ത്രീകളുടെ പ്രത്യേകമായ ഇടപെടലും അക്കാരുടെ ഇടപെടലുകളാണ്.

ലോകസഭയിലെ 540 അംഗങ്ങളിൽ വനിതകളുടെ പ്രാതിനിധ്യം 81 മാത്രമാണ്. അതായത് 15 ശതമാനം. രാജ്യസഭയിലാകട്ടെ ആകെയുള്ള 245 അംഗങ്ങളിൽ വനിതകളുടെ പ്രാതിനിധ്യം 27 മാത്രം. പഞ്ചായത്തി രാജ് നിയമപ്രകാരം വനിതകൾക്ക് സംവരണം ഏർപ്പെടുത്തിയതുകൊണ്ട് രാജ്യത്തെ 253400 ഗ്രാമപഞ്ചായത്തുകൾ, 6613 ബ്ലോക്ക് പഞ്ചായത്തുകൾ, 600 ജില്ലാ പഞ്ചായത്തുകൾ എന്നിവയിലായുള്ള 30 ലക്ഷം പ്രതി

ശേഷം 3 -ാം പേജിൽ

ലോക പരിസ്ഥിതി ദിനാചരണത്തിന് അൻപതാണ്ട് കേരള നിയമസഭ കാലാവസ്ഥ അസംബ്ലി സംഘടിപ്പിച്ചു



മാനവരാശിയുടെ നിലനിൽപ്പിന് പരിസ്ഥിതി സംരക്ഷണം പ്രാധാന്യം കല്പിക്കേണ്ട ഒന്നാണെന്ന് ലോകം അംഗീകരിക്കാൻ തുടങ്ങിയിട്ട് അര നൂറ്റാണ്ട് തികയുകയാണ്. 1972 ജൂൺ 5 മുതൽ 16 വരെ സ്വീഡന്റെ തലസ്ഥാനമായ സ്റ്റോക്ക്ഹോമിൽ നടന്ന ഐക്യരാഷ്ട്ര സഭയുടെ മാനവ പരിസ്ഥിതി സമ്മേളനത്തോടൊപ്പം (United Nations Conference on the Human Environment) പരിസ്ഥിതി സംരക്ഷണം എന്ന ആശയത്തിന് ഏറെ പ്രാധാന്യം കൈവന്നത്. 'ഒരേയൊരു ഭൂമി' എന്ന ആപ്തവാക്യത്തോടെ നടന്ന ഈ സമ്മേളനത്തിലാണ് ആഗോളതലത്തിൽ സുസ്ഥിരവികസനത്തിന് ഊന്നൽ നൽകിയതും യുണൈറ്റഡ് നേഷൻസ് എൻവയോൺമെന്റ് പ്രോഗ്രാമിന്റെ രൂപീകരണത്തിലേക്കും ലോക പരിസ്ഥിതി ദിനാചരണത്തിലേക്കും ലോകരാഷ്ട്രങ്ങളെ നയിച്ചതും. ഐക്യരാഷ്ട്ര സഭയിലെ 113 പ്രതിനിധികളും ഐക്യരാഷ്ട്ര സഭയിലെ തന്നെ പ്രത്യേക ഏജൻസികളുടെ അംഗങ്ങളും പങ്കെടുത്ത സമ്മേളനത്തിൽ ആതിഥേയ രാഷ്ട്രമായ സ്വീഡന്റെ ഭരണത്തലവനെ കൂടാതെ പങ്കെടുത്ത ഒരേയൊരു ഭരണത്തലവൻ ഇന്ത്യൻ പ്രധാനമന്ത്രിയായിരുന്ന ഇന്ദിരാ ഗാന്ധിയായിരുന്നു. ഈ സമ്മേളനത്തിൽ ഇന്ദിരാ ഗാന്ധി നടത്തിയ പ്രസംഗം ജൂൺ 5 ലോക പരിസ്ഥിതി ദിനമായി ആചരിക്കുന്നതിന് ചാലകശക്തിയായി. പിന്നീട്, പരിസ്ഥിതി പ്രശ്നങ്ങളെക്കുറിച്ച് പഠിക്കുവാനും അവബോധം വളർത്താനും പുതിയ കർമ്മപദ്ധതികൾ ആസൂത്രണം ചെയ്യാനും വ്യത്യസ്ത ആപ്തവാക്യങ്ങളുടെ അകമ്പടിയോടെ ഐക്യരാഷ്ട്ര സഭ എല്ലാവർഷവും പരിസ്ഥിതിദിനം ആചരിക്കാൻ തുടങ്ങി. ഇതോടെ 'പരിസ്ഥിതി സംരക്ഷണം' വികസന പ്രവർത്തനത്തിന്റെ ഭാഗമായി ലോകരാഷ്ട്രങ്ങൾ അംഗീകരിച്ചു.

ലോക പരിസ്ഥിതി ദിനാചരണത്തിന് അൻപതാണ്ട് തികയുന്ന വേളയിൽ സ്റ്റോക്ക്ഹോം സമ്മേളനത്തിന്റെ ഓർമ്മകളുണർത്തി 'ഒരേയൊരു ഭൂമി' എന്ന ആപ്തവാക്യത്തോടെ 2022 ലെ പരിസ്ഥിതിദിനം ഐക്യരാഷ്ട്ര സഭ ആചരിക്കുകയാണ്. 'നാമ്പ്' എന്ന പേരിൽ കട്ടികളെയും യുവജനങ്ങളെയും ഉൾപ്പെടുത്തി യൂണിസെഫിന്റെ സംയുക്താഭിമുഖ്യത്തിൽ കാലാവസ്ഥാ വ്യതിയാനത്തെ സംബന്ധിക്കുന്ന ഒരു ഏകദിന കാലാവസ്ഥാ അസംബ്ലി 2022 ജൂൺ 6 ന് സംഘടിപ്പിച്ച് കേരള നിയമസഭയും ഇതിൽ ഭാഗഭാക്കായി. നിയമസഭാ സ്പീക്കർ എം. ബി. രാജേഷ് അദ്ധ്യക്ഷത വഹിച്ച പരിപാടിയുടെ ഉദ്ഘാടനം നിയമസഭാ സമുച്ചയത്തിലെ ആർ. ശങ്കരനാരായണൻ തമ്പി മെമ്പേഴ്സ് ലോബിയിൽ ഗവർണർ ആരിഫ് മുഹമ്മദ് ഖാൻ ഓൺലൈനായി നിർവ്വഹിച്ചു. മുഖ്യമന്ത്രി പിണറായി വിജയൻ ഓൺലൈനായി പരിസ്ഥിതി ദിന സന്ദേശം നൽകി. റവന്യൂ-ഭവന നിർമ്മാണ വകുപ്പ് മന്ത്രി കെ. രാജൻ, യൂണിസെഫ്-ഇന്ത്യ സോഷ്യൽ പോളിസി ചീഫ് ഹ്യൂസ് ഹി. ബാൻ, കേരള ഫയർ ആന്റ് റെസ്ക്യൂ സർവീസസ് ഡയറക്ടർ ജനറൽ ഡോ. ബി. സന്ധ്യ എന്നിവരും പരിപാടിയിൽ പങ്കെടുത്ത് സംസാരിച്ചു. നിയമസഭാ സെക്രട്ടറി ഇൻ-ചാർജ്ജ് കവിതാ ഉണ്ണിത്താൻ കൃതജ്ഞത രേഖപ്പെടുത്തി. സമ്മേളനത്തിൽ പരിസ്ഥിതി സംബന്ധമായ ജലം-ശുചിത്വം, ആരോഗ്യ-പോഷകാഹാരം, ശിശുസംരക്ഷണം, വിദ്യാഭ്യാസം, കാലാവസ്ഥയും-യുവതയും എന്നീ വിഷയങ്ങളിന്മേൽ തെരഞ്ഞെടുക്കപ്പെട്ട വിദ്യാർത്ഥി-യുവജന പ്രതിനിധികളുമായി ചർച്ചയും സംവാദവും സംഘടിപ്പിച്ചു. 14 ജില്ലകളിൽ നിന്നും ആകെ 150 കട്ടികൾ പരിപാടിയിൽ പങ്കെടുത്തു.

ഡെപ്യൂട്ടി സ്പീക്കർ ചിറ്റയം ഗോപകുമാറിന്റെ അദ്ധ്യക്ഷതയിൽ ചേർന്ന സമാപന സമ്മേളനം പ്രതിപക്ഷ നേതാവ് വി.ഡി.സതീശൻ ഉദ്ഘാടനം ചെയ്തു. നിയമസഭാ പരിസ്ഥിതി സംബന്ധിച്ച സമിതി അദ്ധ്യക്ഷൻ ഇ. കെ. വിജയൻ എം.എൽ.എ. ചടങ്ങിന് ആശംസകൾ നേർന്നു. പ്രമുഖ പരിസ്ഥിതി ശാസ്ത്രജ്ഞൻ ഡോ.എം.രാജീവൻ മുഖ്യപ്രഭാഷണം നടത്തി. സംസ്ഥാന ദുരന്തനിവാരണ കമ്മീഷണർ ഡോ. എ. കൗശിഗൻ ഐ.എ.എസ്., കെ.വൈ.എൽ.എ. ഡയറക്ടർ ഡോ. ജെറോമിക് ജോർജ്ജ്, യൂണിസെഫ് പ്രതിനിധികളായ ശരബ്ജിത്ത് സിംഗ് സബോത്ത, കെ.എൽ. റാവു എന്നിവരും പരിപാടിയിൽ പങ്കെടുത്തു. കെ-ലാപ്സ് എക്സിക്യൂട്ടീവ് ഡയറക്ടർ മജ്ജു വർഗ്ഗീസ് കൃതജ്ഞത രേഖപ്പെടുത്തി.

മൊഴിമുഴക്കം



'മനുഷ്യസേവനത്തേക്കാൾ വലുതായ മതമില്ല. പൊതുവായ നന്മയ്ക്ക് വേണ്ടി ശ്രമിക്കുന്നതിനേക്കാൾ വലിയ ധർമ്മമില്ല.'

വ്യക്രോ വിൽസൺ

സാമാജികരുടെ നിയോജകമണ്ഡലങ്ങളിലൂടെ.....

സ്കീം പദ്ധതി സംസ്ഥാനതല ഉദ്ഘാടനം തൃത്താലയിൽ നടന്നു

എം.ബി. രാജേഷ്
തൃത്താല

സംസ്ഥാന ഉത്തരവാദിത്ത ടൂറിസം മിഷന്റെ ആഭിമുഖ്യത്തിൽ നടപ്പാക്കുന്ന 'സ്കീം' പദ്ധതിയുടെ സംസ്ഥാനതല ഉദ്ഘാടനം തൃത്താല വെള്ളിയാങ്കല്ല് ഡി.ടി.പി.സി പാർക്കിൽ നിയമസഭാ സ്പീക്കർ എം. ബി. രാജേഷിന്റെ അധ്യക്ഷതയിൽ ടൂറിസം വകുപ്പ് മന്ത്രി പി. എ മുഹമ്മദ് റിയാസ് നിർവ്വഹിച്ചു.

യു.എൻ.ഡബ്ല്യു.ടി.ഒ.യുടെ ടൂറിസം ഫോർ ഇൻക്ലൂസീവ് ഗ്രോത്ത് എന്ന മുദ്രാവാക്യത്തിന്റെ അടിസ്ഥാനത്തിൽ സംസ്ഥാനത്തെ തെരഞ്ഞെടുക്കപ്പെട്ട പത്ത് പ്രദേശങ്ങളിൽ നടപ്പാക്കുന്ന സ്കീം പദ്ധതിയിൽ പാലക്കാട് ജില്ലയിൽ നിന്ന് തൃത്താല, പട്ടിത്തറ പഞ്ചായത്തുകളെയാണ് തെരഞ്ഞെടുത്തിരിക്കുന്നത്. സസ്റ്റൈനബിൾ, ടാബിബിൾ, റെസ്‌പോൺസിബിൾ, എക്സ്പീരിയൻഷ്യൽ, എത്നിക ടൂറിസം ഹബ്ബ് എന്നതിന്റെ ചുരുക്കപ്പേരാണ് 'സ്കീം'.

ഓരോ പ്രദേശത്തേയും സാധ്യതക്കനുസരിച്ച് ഗ്രീൻ സ്കീം, കൾച്ചറൽ സ്കീം, എത്നിക ക്യൂസിൻ/ ഫുഡ് സ്കീം, വില്ലേജ് ലൈഫ് എക്സ്പീരിൻസ്/എക്സ്പീരിയൻഷ്യൽ ടൂറിസം സ്കീം, അഗ്രി ടൂറിസം സ്കീം, വാട്ടർ സ്കീം, ആർട്സ് സ്കീം എന്നിങ്ങനെയുള്ള സ്കീമുകൾ നിലവിൽ വരും. ഗ്രാമീണജീവിതത്തെ ഒട്ടും അലോസരപ്പെടുത്താതെയും പരിസ്ഥിതി സംരക്ഷണം ഉറപ്പുവരുത്തിയും നടത്തുന്ന പദ്ധതി, സഞ്ചാരികൾക്ക് ഗ്രാമീണ ജീവിതത്തിന്റെയും ഗ്രാമീണ സംസ്കാരത്തിന്റെയും അനുഭവം ലഭ്യമാക്കുന്നതിനൊപ്പം തദ്ദേശീയജനതക്ക് വരുമാനവും നൽകും.



ഉദ്ഘാടന ചടങ്ങിൽ ഇ.ടി മുഹമ്മദ് ബഷീർ എം.പി മുഖ്യാതിഥിയായി. ജില്ലാ കളക്ടർ മുന്മയി ജോഷി മുഖ്യ പ്രഭാഷണം നടത്തി. ടൂറിസം അഡീഷണൽ ചീഫ് സെക്രട്ടറി ഡോ. വി. വേണു സ്വാഗതവും ഉത്തരവാദിത്ത ടൂറിസം മിഷൻ സംസ്ഥാന കോ-ഓർഡിനേറ്റർ കെ. രൂപേഷ്കുമാർ നന്ദിയും രേഖപ്പെടുത്തി. ഉദ്ഘാടന ചടങ്ങിനോടനുബന്ധിച്ച് നാടൻപാട്ട് അവതരണവും ഉണ്ടായിരുന്നു.

ശംഖുമുഖം റോഡ് ഗതാഗതത്തിന് തുറന്നു കൊടുത്തു

ആന്റണി രാജു
തിരുവനന്തപുരം

കടൽക്കോലത്തെ തുടർന്ന് തകർന്ന ശംഖുമുഖം എയർപോർട്ട് റോഡ് പുനരുദ്ധാരണം കഴിഞ്ഞ് ഗതാഗതത്തിന് തുറന്നു കൊടുത്തു. തിരുവനന്തപുരം നിയോജക മണ്ഡലത്തിൽ ഉൾപ്പെടുന്നതും അന്താരാഷ്ട്ര എയർപോർട്ടിന് സമീപത്തുള്ളതുമായ ശംഖുമുഖം റോഡ് കരേക്കാലമായി ഗതാഗത യോഗ്യമല്ലായിരുന്നു. റോഡിന്റെ പുനരുദ്ധാരണ പ്രവൃത്തികളുടെ പുരോഗതി പൊതുമരാമത്ത് മന്ത്രി പി.എ. മുഹമ്മദ് റിയാസ്, സ്ഥലം എം.എൽ.എ. കൂടിയായ ഗതാഗത വകുപ്പുമന്ത്രി ആന്റണി രാജു, മേയർ ആര്യ രാജേന്ദ്രൻ എന്നിവർ നേരിട്ടെത്തി വിലയിരുത്തിയിരുന്നു. പ്രകൃതിദുരന്തങ്ങൾ അതിജീവിക്കാവുന്ന തരത്തിലാണ് റോഡ് പുനർ നിർമ്മിച്ചിരിക്കുന്നത്. തീരവാസികളുടെ പ്രയാനപ്പെട്ട യാത്രാമാർഗ്ഗവും നഗരവാസികളുടെ പ്രിയപ്പെട്ട വിശ്രമ കേന്ദ്രവുമായ ശംഖുമുഖം പൂർവ്വാധികം ഭംഗിയായി പുനരുദ്ധരിച്ചിട്ടുണ്ട്.

പൊന്നാറ പെരുന്നെല്ലി പാലവും വള്ളക്കടവിലെ താല്ക്കാലിക പാലവും തുറന്നു

പാവുതി പുത്തനാറിനു കുറുകെയുള്ള പൊന്നാറ പെരുന്നെല്ലി പാലത്തിന്റെയും വള്ളക്കടവിലെ നിർമ്മിച്ച താല്ക്കാലിക പാലത്തിന്റെയും ഉദ്ഘാടനം പൊതുമരാമത്ത് വകുപ്പ് മന്ത്രി പി.എ. മുഹമ്മദ് റിയാസ് നിർവ്വഹിച്ചു. പാലം ഉദ്ഘാടനം ചെയ്തതിനെത്തുടർന്ന് സർവ്വീസ് ആരംഭിച്ച മുക്കോല-മുട്ടത്തറ പാലത്തിൽ കിഴക്കേകോട്ട - ബലവാൻ നഗർ - മുട്ടത്തറ - പാലത്തിൽ കിഴക്ക്



സർവ്വീസുകൾ സ്ഥലം എം.എൽ.എ കൂടിയായ ഗതാഗത വകുപ്പുമന്ത്രി ആന്റണി രാജു ഉദ്ഘാടനം ചെയ്തു.

മുട്ടത്തറ സെക്കലർ ഗാർഡൻസ് പാലം ഉദ്ഘാടനം ചെയ്തു

തിരുവനന്തപുരം മുട്ടത്തറ സെക്കലർ ഗാർഡൻസിൽ കരിയിൽ തോടിന് കുറുകെയുള്ള പാലം സ്ഥലം എം.എൽ.എ. ആന്റണി രാജു ഉദ്ഘാടനം ചെയ്തു. കരിയിൽ തോടിന് കുറുകെ ഒരു പാലം എന്നത് പ്രദേശവാസികളുടെ ദീർഘകാലത്തെ സ്വപ്നമായിരുന്നു. ജനപ്രതിനിധികൾ, ഉന്നത ഉദ്യോഗസ്ഥർ തുടങ്ങിയവർ ചടങ്ങിൽ സന്നിഹിതരായിരുന്നു.

ഗ്രാമങ്ങളെ സ്മാർട്ടാക്കാൻ പെരിന്തൽമണ്ണ മണ്ഡലത്തിൽ ക്രിയ കമ്മ്യൂൺ

നജീബ് കാന്തപുരം
പെരിന്തൽമണ്ണ

ഗ്രാമീണ ജീവിതം കൂടുതൽ സ്മാർട്ടായി മാറ്റുന്നതിനും ഓരോ നാടും സ്വയം പര്യാപ്തമാക്കുന്നതിനും നൂതന ആശയങ്ങളുമായി പെരിന്തൽമണ്ണ നിയോജക മണ്ഡലത്തിൽ ജനകീയ പങ്കാളിത്തത്തോടെ ക്രിയ കമ്മ്യൂൺ എന്ന പേരിൽ ഗ്രാമീണ പദ്ധതി നടപ്പാക്കുന്നു. സ്ത്രീ ശാക്തീകരണം, ഭിന്ന ശേഷി സൗഹൃദം, വാർധക്യത്തിലുള്ളവർക്ക് ആഹ്ലാദകരമായ ജീവിതവും വരുമാനവും, സ്ത്രീ സംരംഭങ്ങൾ, ഹാപ്പി വില്ലേജ്, കലാകായിക പ്രോത്സാഹന പരിപാടികൾ, ഗ്രാമീണ പൈതൃകം കാത്തു സൂക്ഷിക്കുന്നതിനായി ക്രിയോത്സവങ്ങൾ, ഓരോ കുടുംബത്തിന്റെയും ആരോഗ്യ സംരക്ഷണം, സ്വയം പര്യാപ്ത കാർഷിക ഗ്രാമം തുടങ്ങിയ പദ്ധതികളാണ് ക്രിയ കമ്മ്യൂൺ ലക്ഷ്യമിടുന്നത്.

വാർഡ് മെമ്പർമാർ ചെയർമാനും കുടുംബശ്രീ എ.ഡി.എസ് കൺവീനറും, വിവിധ രാഷ്ട്രീയ പാർട്ടികളുടെയും സാമൂഹ്യ സന്നദ്ധ സംഘടനകളുടെയും പ്രതി



നിധികൾ അംഗങ്ങളുമായുള്ള ക്രിയ കമ്മ്യൂൺ സമിതികൾ നിയോജക മണ്ഡലത്തിലെ എല്ലാ വാർഡുകളിലും രൂപീകരിച്ച് പ്രവർത്തിക്കും. ആദ്യ ഘട്ടത്തിൽ 50 വാർഡുകളിലാണ് കമ്മ്യൂൺ രൂപീകരിക്കുക. ക്രിയ കമ്മ്യൂൺ രൂപീകരണത്തിന്റെ നിയോജകമണ്ഡലതല ഉദ്ഘാടനം എളാട് ചെക്ക് ഡാം പരിസരത്ത് നടന്നു. ഇതിന്റെ ഭാഗമായി ഘോഷയാത്ര, വിവിധ കലാപ്രകടനങ്ങൾ, സാംസ്കാരിക സമ്മേളനം, മ്യൂസിക് നൈറ്റ്, കോമഡി ഷോ തുടങ്ങിയവ സംഘടിപ്പിച്ചു.

ക്രിയ ഹബ്ബ്രഡ് ബ്രിഗേഡ്സ്: ദ്വിദിന സഹവാസ ക്യാമ്പ്



നാടിന്റെ സമഗ്ര വികസനം ലക്ഷ്യമിട്ട് പെരിന്തൽമണ്ണ നിയോജക മണ്ഡലത്തിൽ നടപ്പാക്കുന്ന ക്രിയ വിദ്യാഭ്യാസ പദ്ധതിക്ക് നേതൃത്വം നൽകുന്നതിനായി തെരഞ്ഞെടുക്കപ്പെട്ട 'ഹബ്ബ്രഡ് ബ്രിഗേഡ്സ്' എന്ന പേരിലുള്ള 100 അംഗ വിദ്യാർത്ഥി പ്രതിനിധികൾക്കായി സംഘടിപ്പിച്ച ദ്വിദിന സഹവാസക്യാമ്പ് വേങ്ങൂർ എം.ഇ.എ എൻജിനീയറിംഗ് കോളേജിൽ നജീബ് കാന്തപുരം എം.എൽ.എ ഉദ്ഘാടനം ചെയ്തു.

വിനോദത്തിനും വിജ്ഞാനത്തിനും ഒരുപോലെ പ്രാധാന്യം നൽകിക്കൊണ്ടുള്ള സെഷനുകളിൽ നേതൃപരിശീലനം, വ്യക്തിത്വ വികസനം, കരിയർ ഗൈഡൻസ് എന്നിവയിൽ പ്രമുഖരുടെ നേതൃത്വത്തിൽ പ്രത്യേക പരിശീലനം നൽകി.

സാമാജികരുടെ നിയോജകമണ്ഡലങ്ങളിലൂടെ.....

നവീകരിച്ച നന്ദിയോട് -ചെറുച്ചൽ റോഡ് ഉദ്ഘാടനം ചെയ്തു ഡി.കെ.മുരളി വാമനപുരം



വാമനപുരം നിയോജക മണ്ഡലത്തിലെ നന്ദിയോട് വിതരണ പഞ്ചായത്തുകളെ ബന്ധിപ്പിക്കുന്ന നന്ദിയോട് - ചെറുച്ചൽ റോഡ് ഉദ്ഘാടനം ഡി.കെ മുരളി എം.എൽ.എ യുടെ അധ്യക്ഷതയിൽ നടന്ന ചടങ്ങിൽ പൊതുമരാമത്ത് ടൂറിസം വകുപ്പ് മന്ത്രി പി.എ മുഹമ്മദ് റിയാസ് നിർവഹിച്ചു. 2017-18 വർഷത്തെ സംസ്ഥാന ബജറ്റിൽ ഉൾപ്പെടുത്തി 9.68 കോടി രൂപ ചെലവിൽ നിർമ്മിച്ച 6 കിലോമീറ്റർ ദൈർഘ്യമുള്ള റോഡ് 7 മീറ്റർ വീതിയിൽ ബി.എം. ബി.സി നിലവാരത്തിൽ വികസിപ്പിച്ചു കൊണ്ടാണ് നിർമ്മാണം പൂർത്തിയാക്കിയത്.

പട്ടർകടവ് , ഒറ്റംകടവ് - എൻ.കെ.പടി തുക്കുപാലം നാടിന് സമർപ്പിച്ചു പി. ഉബൈദുള്ള മലപ്പുറം



നവീകരിച്ച പട്ടർകടവ് ഒറ്റംകടവ് - എൻ. കെ പടി തുക്കുപാലവും ഒറ്റംകടവ് കുളിക്കടവും പി. ഉബൈദുള്ള എം.എൽ.എ നാടിനു സമർപ്പിച്ചു. എം.എൽ.എ യുടെ ആസ്തി വികസന ഫണ്ടിൽ നിന്നും 45 ലക്ഷം രൂപ ചെലവഴിച്ചാണ് മലപ്പുറം നഗരസഭയിലെ പട്ടർകടവിനേയും കോഡൂർ പഞ്ചായത്തിലെ എൻ.കെ. പടിയേയും ബന്ധിപ്പിച്ചു കൊണ്ടുള്ള തുക്കുപാലം പുതുക്കി പണിതത്. പാലത്തിന് 76.20 മീറ്റർ നീളവും 1.60 മീറ്റർ വീതിയുമാണുള്ളത്. ദിവസേന നൂറുകണക്കിനാളുകൾ ഉപയോഗിച്ചുവന്നിരുന്ന 2004 ൽ പണിത തുക്കുപാലം 2018 ലെ ശക്തമായ പ്രളയത്തിൽ തകർന്ന് സഞ്ചാരയോഗ്യമല്ലാതായതിനാൽ ഇരുപ്രദേശങ്ങളിലെയും ജനങ്ങൾ ഏറെ പ്രയാസങ്ങൾ അനുഭവിച്ചിരുന്നു. മലപ്പുറം നഗരസഭാ ചെയർമാൻ മുജീബ് കീടേരി അധ്യക്ഷത വഹിച്ച ചടങ്ങിൽ ശ്രീതല പഞ്ചായത്ത് അംഗങ്ങൾ പങ്കെടുത്തു.

സഭാധ്യക്ഷന്റെ പേജ്

ഒന്നാം പേജിൽ നിന്നും തുടർച്ച

നിധികളിൽ 13 ലക്ഷം വനിതകളാണ്. 1993 ൽ പാസാക്കിയ 73,74 എന്നീ ഭരണഘടനാ ഭേദഗതികൾ പ്രകാരം മൂന്നിലൊന്ന് സ്വീറ്റ് വനിതകൾക്കായി സംവരണം ചെയ്തുകൊണ്ടാണ് ഈ മാറ്റമുണ്ടാക്കാൻ കഴിഞ്ഞത്. എന്നാൽ പാർലമെന്റിലും നിയമസഭകളിലും സ്ത്രീകൾക്ക് മൂന്നിലൊന്ന് സ്വീറ്റ് സംവരണം ചെയ്യാനുള്ള ബില്ലിന് രാജ്യസഭ മാത്രം പാസാക്കുകയും ലോക്സഭയിൽ അതിന്റെ അവതരണം പോലും സംഘടിതമായി തടയുകയും ചെയ്തു.

പരിമിതമായ പ്രാതിനിധ്യം മാത്രം ലഭിച്ച വനിതകൾക്ക് ഇത്തരം സമിതികളിൽ എത്രത്തോളം സ്വതന്ത്രവും സുഗമവുമായി പ്രവർത്തിക്കാൻ കഴിയുന്നുവെന്ന പരിശോധന നമ്മുടെ സാമൂഹ്യ സംവിധാനത്തിലെ നിരവധി മുൻവിധികളെയും തെറ്റിദ്ധാരണകളെയും തുറന്നുകാട്ടും. ഗ്രാമീണ തലത്തിൽ പ്രവർത്തിക്കുന്ന വനിതകൾക്ക് അവരുടെ പ്രവർത്തനം മെച്ചപ്പെടുത്തുന്നതിന് തടസ്സമായി നിൽക്കുന്ന നിരവധി ഘടകങ്ങളുണ്ട്. ഗ്രാമങ്ങളിലെ സ്ത്രീകൾക്കിടയിലെ വിദ്യാഭ്യാസക്കുറവ് (കേരളത്തിലെ യല്ല) നിയമങ്ങളുടെ വിശദാംശങ്ങൾ മനസ്സിലാക്കാനും ഭരണനടപടികളെക്കുറിച്ച് ശരിയായ ധാരണയുണ്ടാക്കുന്നതിനും തടസ്സമാണ്. രാഷ്ട്രീയ-ഭരണ രംഗങ്ങളിലെ പരിചയമില്ലായ്മ മറ്റൊരു ഘടകമാണ്. തദ്ദേശ സ്വയംഭരണ സ്ഥാപനങ്ങളിലെ പുരുഷ ജീവനക്കാരുടെ പുരുഷാധിപത്യ മനോഭാവവും മുൻവിധികളും സ്ത്രീകളായ തദ്ദേശ ഭരണാധികാരികൾക്ക് ബുദ്ധിമുട്ട് സൃഷ്ടിക്കുന്നുണ്ട്. വനിതകളുടെ യാത്രാ സൗകര്യങ്ങളിലെ പരിമിതി, ഫീൽഡ് വർക്കിന് പോകുമ്പോൾ ടോയ്ലറ്റ് അടക്കമുള്ള സൗകര്യങ്ങളുടെ കുറവ് എന്നിവ അവരുടെ പ്രവർത്തനങ്ങളെ ബാധിക്കുന്നു. ചിലയിടത്തേങ്കിലും തദ്ദേശ സ്വയംഭരണ സ്ഥാപനങ്ങളിലെ ഭരണാധികാരികൾ വനിതകളാണെങ്കിലും അവരുടെ പിന്നിൽ മറഞ്ഞുനിന്ന് ഒരാൾ ഭരണം നിയന്ത്രിക്കുന്നുണ്ടാവും. ഇത്തരം പ്രവണതകൾ പരിഹരിച്ച് മെച്ചപ്പെട്ട പ്രവർത്തനാനരീക്ഷം ഒരുക്കിയാൽ മാത്രമേ രാഷ്ട്രീയ രംഗത്തെ സ്ത്രീ പങ്കാളിത്തം വർദ്ധിപ്പിക്കാനും ഫലപ്രദമാക്കാനും കഴിയുകയുള്ളൂ.

നിയമനിർമ്മാണ സഭകൾ അടക്കമുള്ള ഇടങ്ങളിൽ വനിതകളുടെ നീതിയുക്തമായ പ്രാതിനിധ്യം കൊണ്ട് മാത്രം വനിതകളുടെ പ്രശ്നങ്ങൾ പരിഹരിക്കപ്പെടുകയോ ലിംഗസമത്വം കൈവരിക്കുകയോ ഇല്ല. ലിംഗസമത്വത്തെപ്പറ്റി നിയമനിർമ്മാണ സഭകളും തദ്ദേശസ്വയംഭരണ സമിതികളും തികഞ്ഞ ബോധ്യത്തോടെ പ്രവർത്തിക്കുകയെന്നത് പ്രധാനമാണ്. സ്ത്രീകൾക്ക് പങ്കാളിത്തം നൽകിയശേഷം പുരുഷകേന്ദ്രീകൃതമായ നയങ്ങളും നടപടികളും മാത്രം സ്വീകരിച്ചാൽ ലിംഗസമത്വം കൈവരികയില്ല. സ്ത്രീകളുടെ ഉന്നമനത്തിനും അവരെ സമൂഹത്തിന്റെ മുഖ്യധാരയിൽ കൊണ്ടുവരാനും സഹായിക്കുന്നതിനുമുള്ള നിയമനിർമ്മാണങ്ങൾ അത്തരം സഭകളിലുണ്ടാകണം. നിലവിലുള്ള പല നിയമങ്ങളിലും സ്ത്രീജീവിതത്തെ പരിഗണിക്കാത്ത ഉള്ളടക്കങ്ങളുണ്ട്. അവ തിരുത്തപ്പെടണം. ഭരണനിർവ്വഹണവും ഈ ദിശയിൽ മാറേണ്ടതുണ്ട്.

സ്ത്രീകൾക്ക് തുല്യതയും അവസരസമത്വവും അന്തസ്സും ഇന്ത്യൻ ഭരണഘടന വാഗ്ദാനം ചെയ്യുന്നു. ഭരണഘടനയുടെ പതിനാലാം ആർട്ടിക്കിൾ നിയമത്തിന് മുന്നിൽ എല്ലാ പൗരന്മാർക്കും തുല്യത ഉറപ്പുനൽകുന്നു. മതം, വംശം, ജാതി, ലിംഗം, ജനനസ്ഥലം എന്നിവയുടെ പേരിൽ ഒരാളോടും ഭരണകൂടം വിവേചനം കാട്ടരുതെന്ന് ആർട്ടിക്കിൾ 15 വ്യവസ്ഥ ചെയ്യുന്നു. ജീവിതായോഗ്യനാണെങ്കിലും വേതനത്തിലും തുല്യത, സ്ത്രീകൾക്കായുള്ള പ്രത്യേക സംരക്ഷണം തുടങ്ങി നിരവധി കാര്യങ്ങൾ ഭരണഘടന ഉറപ്പുനൽകുന്നു. എന്നാൽ ഇവ പാലിക്കപ്പെടുന്നില്ല. തുല്യതയിൽ ഏറ്റവും പ്രധാനം ജനാധിപത്യ സംവിധാനത്തിൽ നൽകേണ്ട തുല്യതയല്ലേ? തെരഞ്ഞെടുപ്പിൽ കൂടുതൽ വോട്ട് നേടുന്ന സ്ഥാനാർത്ഥിയാണ് ജയിക്കുന്നത്. എണ്ണത്തിന് വലിയ പ്രാധാന്യമുണ്ട്. എന്നാൽ ജനസംഖ്യയിൽ പകുതിവരുന്ന സ്ത്രീകൾക്ക് തുല്യമായ പങ്കാളിത്തം നൽകാൻ കഴിയുന്നില്ല എന്നത് വിചിത്രമാണ്. അവിടെ എണ്ണം പരിഗണിക്കുന്നതേയില്ല.

ലോക്സഭയിൽ നിലവിലുള്ള വനിതാ അംഗങ്ങളിൽ 45 ശതമാനവും രാഷ്ട്രീയ പശ്ചാത്തലമുള്ള കുടുംബങ്ങളിലെ അംഗങ്ങളാണ്. എന്നാൽ പുരുഷ അംഗങ്ങളിൽ 15 ശതമാനം മാത്രമേ രാഷ്ട്രീയ പശ്ചാത്തലമുള്ള കുടുംബങ്ങളിൽ നിന്ന് വന്നിട്ടുള്ളൂ. ഒരു സ്ത്രീക്ക് കുടുംബത്തിലെ മറ്റാരെയും പാരമ്പര്യത്തിന്റെ പേര് പറയാതെ സ്വയം പ്രവർത്തിച്ച് ഉയർന്നുവരാനുള്ള സാഹചര്യം ഇന്ത്യയിൽ പരിമിതമാണെന്ന സത്യം

അംഗീകരിക്കാതെ വയ്യ. കർണാടകയിലെ പഞ്ചായത്തിരാജ് സ്ഥാപനങ്ങളിലെ വനിതാ പ്രതിനിധികളെ കുറിച്ച് യുഎൻ വിമൻ നടത്തിയ പഠനത്തിൽ കണ്ടെത്തിയ ഒരു കാര്യം ഏറെ ശ്രദ്ധ അർഹിക്കുന്നതാണ്. ഒരിക്കൽ തെരഞ്ഞെടുക്കപ്പെട്ട വനിതകൾ കാലാവധി പൂർത്തിയാക്കിക്കഴിഞ്ഞാൽ അതിൽ നിന്ന് വീണ്ടും മത്സരിക്കുന്നവർ മൂന്ന് ശതമാനം മാത്രമാണ്. എന്നാൽ വളരെ ചലനാത്മകമായ കേരളത്തിലെ രാഷ്ട്രീയമണ്ഡലത്തിന് വ്യത്യസ്തമായ ഒരു ചിത്രം നൽകാൻ കഴിയുന്നുണ്ട്.

ഇന്ന് വളരെ ശക്തരായ സ്ത്രീസമൂഹം എല്ലാ മേഖലകളിലും മികച്ച സാന്നിധ്യം അറിയിക്കുന്നു. കേരളത്തിൽ വിദ്യാഭ്യാസം, തൊഴിൽ, ഗവേഷണം, ആരോഗ്യം, രാഷ്ട്രീയം, സാമ്പത്തികം, സാംസ്കാരികം എന്നീ മേഖലകളിൽ മികച്ച സ്ഥാനമാണ് സ്ത്രീകൾക്കുള്ളത്. എന്നാൽ സ്ത്രീകളെക്കുറിച്ചുള്ള സമൂഹത്തിന്റെ മുൻവിധികളിൽ എത്രത്തോളം മാറ്റങ്ങൾ സംഭവിച്ചിട്ടുണ്ടെന്ന് പരിശോധിച്ചാൽ അത്ര തൃപ്തികരമല്ലെന്ന് കാണാൻ കഴിയും. യുഗങ്ങളായി നിലനിൽക്കുന്ന പുരുഷാധിപത്യ ചിന്തകളും പ്രവൃത്തികളും ഇന്നും തുടച്ചുമാറ്റപ്പെടാതെ കിടക്കുന്നുണ്ട്. വീടിനുള്ളിലും പുറത്തും സ്ത്രീകൾക്ക് ജനാധിപത്യപരമായും ഭരണഘടനാപരമായുമുള്ള അവകാശങ്ങളും അവസരങ്ങളും ലഭിക്കുന്നുണ്ടോ എന്ന ചോദ്യം പ്രസക്തമാണ്. ഭരണഘടനയിലെ തുല്യത എന്ന അവകാശം സ്ത്രീകൾക്ക് അവരുടെ ജീവിതത്തിന്റെ ഏതൊക്കെ മേഖലകളിൽ ലഭിക്കുന്നുണ്ട്? ഗൃഹപരിപാലനം, കുട്ടികളെ വളർത്തൽ, മുതിർന്നവരെ പരിചരിക്കൽ, സാമൂഹ്യ പ്രവർത്തനങ്ങളിൽ പങ്കെടുക്കൽ, സാമ്പത്തിക സ്വാതന്ത്ര്യം എന്നീ കാര്യങ്ങളിൽ കടുത്ത അസമത്വവും വിവേചനവും നമ്മുടെ സമൂഹത്തിൽ നിലനിൽക്കുന്നുണ്ട്. ഉത്തരവാദിത്വങ്ങളും ചുമതലകളും സ്ത്രീകളുമായി തുല്യമായി പങ്കിട്ട് പുരുഷൻ മുന്നോട്ടുവരണം. പുതിയ തലമുറയെ പുരുഷാധിപത്യ ചിന്തകളിൽ നിന്ന് പൂർണ്ണമായും മോചിപ്പിക്കാൻ മാതാപിതാക്കളും കുടുംബത്തിലെ മറ്റുള്ളവരും ശ്രമിക്കണം. കാലഹരണപ്പെട്ട സ്ത്രീവിരുദ്ധ ചിന്തകളെ ബോധപൂർവ്വം തുടച്ചുനീക്കാൻ മുതിർന്നവർ സ്വയം തയ്യാറാവുകയും പുതിയ തലമുറയെ സ്വാതന്ത്ര്യം, ജനാധിപത്യം, മതനിരപേക്ഷത, സമത്വം എന്നീ മൂല്യങ്ങൾ ഉള്ളവരായി വളർത്തിയെടുക്കാൻ ശ്രമിക്കുകയും വേണം. വനിതാ ശാക്തീകരണത്തിന് സമൂഹത്തിന്റെ ഈ തറയൊക്കെങ്ങൾ അനിവാര്യമാണ്.

2030 ൽ ആഗോളമായി കൈവരിക്കേണ്ട സുസ്ഥിര വികസന ലക്ഷ്യങ്ങൾക്ക് വനിതാ ശാക്തീകരണം ശക്തമായ ഉപാധിയാണ്. ഒപ്പം രാഷ്ട്രീയ ഇച്ഛാശക്തിയും വേണം. ദാരിദ്ര്യ നിർമ്മാർജ്ജനം, വിശപ്പുരഹിത സമൂഹം, ആരോഗ്യം, ഗുണനിലവാരമുള്ള വിദ്യാഭ്യാസം, ലിംഗസമത്വം, വനിതാശാക്തീകരണം, ശുദ്ധ ജലം, മാലിന്യ നിർമ്മാർജ്ജനം, കുറഞ്ഞ വിലയ്ക്ക് ശുദ്ധ ഇന്ധനം, അന്തസ്സുള്ള ജോലി, സാമ്പത്തിക വളർച്ച, വ്യവസായ വികസനം, പശ്ചാത്തലസൗകര്യം, അസമത്വം കുറയ്ക്കൽ, സുസ്ഥിര നഗരങ്ങൾ, സുസ്ഥിര സമൂഹം, ഉത്തരവാദിത്വത്തോടുള്ള ഉപഭോഗവും ഉൽപാദനവും, കാലാവസ്ഥാ വ്യതിയാനം നേരിടൽ, കടലിനെ കൂടുതൽ കരുതലോടെ ഉപയോഗിക്കൽ, പരിസ്ഥിതിയുടെയും മണ്ണിന്റെയും സംരക്ഷണം, സമാധാനം, നീതി, ശക്തമായ സ്ഥാപനങ്ങൾ, ഈ ലക്ഷ്യങ്ങളൊക്കെ നേടുന്നതിനുള്ള ആഗോള പങ്കാളിത്തം എന്നിവയാണ് 2030 ൽ നേടേണ്ട സുസ്ഥിര വികസന ലക്ഷ്യങ്ങൾ. വിവിധ രാജ്യങ്ങളിൽ നിലനിൽക്കുന്ന വ്യത്യസ്ത രാഷ്ട്രീയ-സാമ്പത്തിക-സാമൂഹ്യ സംവിധാനങ്ങൾ ഈ നേട്ടങ്ങളിലേക്കുള്ള മുന്നേറ്റത്തിന് തടസമാണ്. പൊതു ഉടമസ്ഥതക്ക് പ്രാധാന്യം നൽകുന്ന ഫലപ്രദമായ ഭരണസംവിധാനങ്ങൾ ഈ നേട്ടങ്ങൾക്ക് അനിവാര്യമാണ്. എല്ലാം ലാഭത്തിന്റെ അടിസ്ഥാനത്തിൽ മാത്രം കണക്കാക്കുന്ന മനുഷ്യത്വവിരുദ്ധമായ ഒരു ക്രമത്തിന് ഈ നേട്ടങ്ങൾ കൈവരിക്കാനാവില്ല.

സ്ത്രീകൾക്ക് നേരെ ഇന്ന് നടക്കുന്ന വിവേചനത്തിനും അവർ നേരിടുന്ന അസമത്വത്തിനും പിന്നിൽ രാഷ്ട്രീയ, സാമൂഹ്യ, സാമ്പത്തിക താൽപര്യങ്ങളുണ്ട്. സുസ്ഥിര വികസന ലക്ഷ്യങ്ങൾ നേടിയാൽ അതുവഴി ഏറ്റവും വലിയ നേട്ടമുണ്ടാകുന്നത് സ്ത്രീ സമൂഹത്തിനായിരിക്കും. ലിംഗസമത്വം-വനിതാ ശാക്തീകരണം എന്നിവ സുസ്ഥിര വികസന നേട്ടങ്ങളായി ഉൾപ്പെടുത്തിയിട്ടുണ്ട്. അതിൽ ഏറ്റവും പ്രധാനമായി വേണ്ടത് രാഷ്ട്രീയരംഗത്ത് അവർക്ക് ലഭിക്കേണ്ട നീതിയുക്തമായ പങ്കാളിത്തമാണ്. സ്ത്രീകൾക്ക് നിർണായക സ്ഥാനമുള്ള ഭരണകൂടങ്ങൾക്ക് അവരുടെ പ്രശ്നങ്ങൾ പരിഹരിക്കാൻ കൂടുതൽ ഫലപ്രദമായി ഇടപെടാൻ കഴിയും. അതിന് പൊതുസമൂഹം മാനസികമായി തയ്യാറെടുക്കുകയും അവർക്കായി ഇടങ്ങൾ കണ്ടെത്താൻ സന്നദ്ധരാവുകയും വേണം.

ഡെപ്യൂട്ടി സ്പീക്കറുടെ പൊതു പരിപാടികൾ

നവകേരളം സമ്പൂർണ്ണ ശുചിത്വ യജ്ഞം 2022: ജലനടത്തം

തെളിനീരൊഴുക്കും നവകേരളം സമ്പൂർണ്ണ ശുചിത്വ യജ്ഞം 2022 ന്റെ ഭാഗമായി ജലസ്രോതസ്സുകളിലെ മലിനമാക്കപ്പെട്ട ഇടങ്ങളും ഉറവിടങ്ങളും കണ്ടെത്താൻ തുമ്പമൺ പഞ്ചായത്തിന്റെ നേതൃത്വത്തിൽ സംഘടിപ്പിച്ച ജലനടത്തം ഡെപ്യൂട്ടി സ്പീക്കർ ചിറ്റയം ഗോപകുമാർ ഉദ്ഘാടനം ചെയ്തു. ജനകീയ കൂട്ടായ്മയിലൂടെ ജലാശയങ്ങൾ സംരക്ഷിക്കുകയെന്നത് നമ്മുടെ കടമയായി മാറണമെന്ന് ഡെപ്യൂട്ടി സ്പീക്കർ പറഞ്ഞു.



അന്നപ്പൂർണ്ണ കാർഡ് വിതരണോദ്ഘാടനവും ഭക്ഷ്യധാന്യത്തിന്റെ ആദ്യ വിതരണവും

സംസ്ഥാന സർക്കാർ അഗതികൾക്കും നിരാലംബർക്കും മാസം തോറും 10 കിലോഗ്രാം അരി സൗജന്യമായി നൽകുന്ന അന്നപ്പൂർണ്ണ പദ്ധതിയുടെ അന്നപ്പൂർണ്ണ കാർഡ് വിതരണ ഉദ്ഘാടനവും ഭക്ഷ്യധാന്യത്തിന്റെ ആദ്യ വിതരണവും അടുർ താലൂക്കിൽ ഡെപ്യൂട്ടി സ്പീക്കർ ചിറ്റയം ഗോപകുമാർ നിർവ്വഹിച്ചു.

നിയമസഭാ സമുച്ചയത്തിലെ പരിപാടികൾ.....

2021 ലെ നിയമസഭാ മാധ്യമ അവാർഡുകൾ പ്രഖ്യാപിച്ചു

വിവിധ മേഖലകളിൽ ശ്രദ്ധേയമായ ഇടപെടൽ നടത്തുന്ന മാധ്യമ സൃഷ്ടികൾക്ക് കേരള നിയമസഭ ഏർപ്പെടുത്തിയിട്ടുള്ള നിയമസഭാ മാധ്യമ അവാർഡിന്റെ 2021 വർഷത്തെ ജേതാക്കളെ പ്രഖ്യാപിച്ചു. ആർ. ശങ്കരനാരായണൻ തമ്പി, ഇ. കെ. നായനാർ, ജി. കാർത്തികേയൻ എന്നിവരുടെ പേരിലുള്ളതാണ് അച്ചടി-ദൃശ്യമാധ്യമ വിഭാഗങ്ങളിലെ അവാർഡുകൾ. അൻപതിനായിരം രൂപയും പ്രശസ്തി പത്രവും ഫലകവും അടങ്ങുന്നതാണ് അവാർഡ്.

ആർ. ശങ്കരനാരായണൻ തമ്പി നിയമസഭാ മാധ്യമ അവാർഡ് (അച്ചടി മാധ്യമ വിഭാഗത്തിൽ) ദേശാഭിമാനി വാരികയിൽ പ്രസിദ്ധീകരിച്ച 'ഭാഷയെ പുതുക്കുന്ന സോഷ്യൽ മീഡിയ' എന്ന സൃഷ്ടിക്ക് ദിനേശ് വർമ്മ അർഹനായി. ഇതേ അവാർഡിന് (ദൃശ്യ മാധ്യമ വിഭാഗത്തിൽ) ഏഷ്യാനെറ്റ് ന്യൂസ് സംപ്രേഷണം ചെയ്ത 'എന്റെ മലയാളം' എന്ന പരിപാടിക്ക് അനൂപ് സി. അർഹനായി.

ഇ.കെ. നായനാർ നിയമസഭാ മാധ്യമ അവാർഡ് (അച്ചടി മാധ്യമ വിഭാഗത്തിൽ) മംഗളം ദിനപത്രത്തിൽ പ്രസിദ്ധീകരിച്ച 'സ്വർഗ്ഗം തേടി നരകം വരിച്ചവർ' എന്ന സൃഷ്ടിക്ക് വി. പി.



നിസാറിന് ലഭിച്ചു. ഇതേ അവാർഡ് (ദൃശ്യ മാധ്യമ വിഭാഗത്തിൽ) കൈരളി ടി. വി. സംപ്രേഷണം ചെയ്ത 'അടിമത്തത്തിന്റെ രണ്ടാം വരവ്' എന്ന പരിപാടിക്ക് കെ. രാജേന്ദ്രൻ അർഹനായി.

ജി. കാർത്തികേയൻ നിയമസഭാ മാധ്യമ അവാർഡ് മെട്രോ വാർത്തയിൽ പ്രസിദ്ധീകരിച്ച 'നിയമസഭയും സഭാ ടി. വി.യും' എന്ന സൃഷ്ടിക്ക് എം. ബി. സന്തോഷിന് ലഭിച്ചു.

2022 ഏപ്രിൽ 27 ാം തീയതി നിയമസഭാ സമുച്ചയത്തിലെ ആർ. ശങ്കരനാരായണൻ തമ്പി മെമ്പേഴ്സ് ലോബിയിൽ നടന്ന ചടങ്ങിൽ നിയമസഭാ സ്പീക്കർ എം.ബി. രാജേഷാണ് അവാർഡ് ജേതാക്കളുടെ പേര് വിവരങ്ങൾ പ്രഖ്യാപിച്ചത്.




കെ. രാജേന്ദ്രൻ



വി.പി. നിസാർ



എം.ബി. സന്തോഷ്



അനൂപ് സി.



ദിനേശ് വർമ്മ

ഇന്ത്യൻ ഭരണഘടനാ നിർമ്മാണ സഭയുടെ ചർച്ചകൾക്ക് മലയാള തർജ്ജമ

ഇന്ത്യയിലെ ഇതര പ്രാദേശിക ഭാഷകളിൽ നാളിതുവരെ തർജ്ജമ ചെയ്യപ്പെട്ടിട്ടില്ലാത്ത ഭരണഘടന നിർമ്മാണ സഭയുടെ ചർച്ചകൾ മലയാളത്തിലേയ്ക്ക് തർജ്ജമ ചെയ്ത് പ്രസിദ്ധീകരിക്കുന്നതിന് കേരള നിയമസഭാ സെക്രട്ടേറിയറ്റ് തുടക്കം കുറിച്ചു. 12 വാല്യങ്ങളായി 6457 പേജുകളടങ്ങിയ ഭരണഘടനാ പരിഭാഷപ്പെടുത്തുന്നത്. നിയമസഭാ സെക്രട്ടേറിയറ്റിലെയും നിയമ വകുപ്പിലെയും സർവ്വീസിലുള്ളതും വിരമിച്ചതുമായ ഉദ്യോഗസ്ഥരെ ഉൾപ്പെടുത്തിയാണ് സെൽ രൂപീകരിച്ചത്. ഇത് സംബന്ധിച്ച് ഉദ്യോഗസ്ഥർക്കുള്ള

ഓറിയന്റേഷൻ പ്രോഗ്രാം 2022 ഏപ്രിൽ 29 ന് നിയമസഭാ സെക്രട്ടേറിയറ്റിലെ ബാങ്കുറ്റ് ഹാളിൽ സ്പീക്കർ എം.ബി. രാജേഷ് ഉദ്ഘാടനം ചെയ്തു. നിയമസഭാ സെക്രട്ടറി എസ്. വി. ഉണ്ണികൃഷ്ണൻ നായർ സ്വാഗതം ആശംസിച്ച ചടങ്ങിൽ നിയമ വകുപ്പ് സ്പെഷ്യൽ സെക്രട്ടറി എം. കെ. സാദിഖ് മുഖ്യപ്രഭാഷണം നടത്തി. 'ഭരണഘടനാ നിർമ്മാണസഭയുടെ ഡിബേറ്റ്സും ഭരണഘടനയുടെ നിർമ്മിതിയും' എന്ന വിഷയം സംബന്ധിച്ച് നിയമ വകുപ്പിലെ മുൻ സ്പെഷ്യൽ സെക്രട്ടറി സി. കെ. പദ്മാകരൻ പ്രഭാഷണം നടത്തി. പരിഭാഷ നിർവ്വഹിക്കുമ്പോൾ ശ്രദ്ധിക്കേണ്ട വസ്തുതകളെക്കുറിച്ച് നിയമ വകുപ്പിലെ മുൻ സ്പെഷ്യൽ സെക്രട്ടറി ഗിരിജാദേവി എസ്. സംസാരിച്ചു.



നിയമസഭാ ദിനാചരണം

നിയമസഭാ ദിനാഘോഷത്തിന്റെ ഭാഗമായി 2022 ഏപ്രിൽ 27 ന് നിയമസഭാ സമുച്ചയത്തിൽ സ്ഥാപിച്ചിട്ടുള്ള മഹാത്മാഗാന്ധി, പണ്ഡിറ്റ് ജവഹർലാൽ നെഹ്റു, ഡോ. ബി.ആർ. അംബേദ്കർ, കെ.ആർ. നാരായണൻ എന്നീ ദേശീയ നേതാക്കളുടെ പ്രതിമകളിൽ നിയമസഭാ സ്പീക്കർ എം.ബി. രാജേഷ്, ഗവൺമെന്റ് ചീഫ് വിപ്പ് ഡോ. എൻ. ജയരാജ് എന്നിവർ പുഷ്പാർച്ചന നടത്തി. ചടങ്ങിൽ നിയമസഭാ സെക്രട്ടറി എസ്.വി. ഉണ്ണികൃഷ്ണൻ നായർ, സ്പീക്കറുടെ പ്രൈവറ്റ് സെക്രട്ടറി, നിയമസഭാ സെക്രട്ടേറിയറ്റ് ഉദ്യോഗസ്ഥർ എന്നിവർ പങ്കെടുത്തു.

2022 ഏപ്രിൽ 25 മുതൽ മെയ് 2 വരെ നിയമസഭാ മന്ദിരവും പരിസരവും ദീപാലംകൃതമാക്കിയിരുന്നു. പരിപാടിയുടെ ഭാഗമായി പൊതു ജനങ്ങൾക്ക് പ്രവൃത്തി ദിവസങ്ങളിൽ ഉച്ചയ്ക്ക് ശേഷം 4.30 മുതൽ രാത്രി 9.30 മണി വരെയും പൊതു അവധി ദിവസങ്ങളിൽ ഉച്ചയ്ക്ക് ശേഷം 2 മണി മുതൽ രാത്രി 9.30 വരെയും നിയമസഭാ ഹാളിലും നിയമസഭാ മ്യൂസിയത്തിലും സന്ദർശനം അനുവദിച്ചിരുന്നു. സന്ദർശകർ ഈ സൗകര്യം പരമാവധി പ്രയോജനപ്പെടുത്തി.

പ്രതിപക്ഷ നേതാവിന്റെ പേജ്



വികസനം വേണം വിനാശം വേണ്ട

വി.വി. സതീശൻ
പ്രതിപക്ഷ നേതാവ്

ഇന്ത്യൻ ഉപഭൂഖണ്ഡത്തിലെ വിവിധ രാഷ്ട്രങ്ങളിൽ നടക്കുന്ന രാഷ്ട്രീയ സംഭവവികാസങ്ങൾ പലതരത്തിൽ നമ്മെ ബാധിച്ചുകൊണ്ടിരിക്കുന്നു. സാംസ്കാരികവും ചരിത്രപരവുമായ സമാനതകൾമൂലം ദക്ഷിണഭാരതത്തോട് വളരെയധികം താരതമ്യം പ്രാപിച്ചിട്ടുള്ള ശ്രീലങ്കയിലെ നിലവിലുള്ള രാഷ്ട്രീയ സാമ്പത്തിക, സാമൂഹിക അരക്ഷിതാവസ്ഥ ആശങ്കാജനകമാണ്. അത്രയേറെ സങ്കീർണ്ണമായ പ്രതിസന്ധി കളാണ് ഈ ദ്വീപ് രാഷ്ട്രം നേരിടുന്നത്. പാകിസ്ഥാനിലും നേപ്പാളിലും ഭൂട്ടാനിലുമൊക്കെ സാമ്പത്തിക രാഷ്ട്രീയ പ്രതിസന്ധികളുടെ ലക്ഷണങ്ങൾ ദൃശ്യമാണ് എന്നതും ഇതോടൊപ്പം കണക്കിലെടുക്കേണ്ട കാര്യമാണ്.

നമ്മെ ഏറ്റവുമധികം ആശങ്കപ്പെടുത്തുന്ന കാര്യം ശ്രീലങ്കയിലെ ആഭ്യന്തരയുദ്ധസമാനമായ അന്തർസംഘർഷങ്ങളാണ്. ഇതിഹാസങ്ങളിൽ ലക്ഷ്യമായുള്ള നമ്മുടെ ബന്ധം സൂചിപ്പിക്കുന്നുണ്ട്. നിലവിൽ ലങ്കാദഹന സാഹചര്യമാണുള്ളത്. ഒട്ടേറെ ഭാരതീയർ അധിവസിക്കുന്ന ശ്രീലങ്കയിലെ അനിശ്ചിതാവസ്ഥ വിവരണാതീതമാണ്. കൃത്യമായ പരിഹാരനിർദ്ദേശങ്ങളും നടപടികളുമില്ലാതെ പ്രസിഡന്റ് ഗോട്ടബായ രജപക്സെയും പ്രധാനമന്ത്രിയും സഹോദരനുമായ മഹിന്ദ രജപക്സെയും അവിടെ ഏറ്റവും വെറുക്കപ്പെട്ടവരായി മാറിക്കഴിഞ്ഞു. സാമ്പത്തിക പാപ്പരത്തവും ഇസനക്ഷാമവും ഭക്ഷ്യവസ്തുക്കളുടെ കുറവുമുള്ള അവശ്യവസ്തുക്കളുടെ ദുർലഭ്യവും ആ രാജ്യത്തിന്റെ ജീവിതതാളത്തെ തകർത്തിരിക്കുന്നു. 2 കോടി 30 ലക്ഷം ജനസംഖ്യയുള്ള ശ്രീലങ്കയ്ക്കുണ്ടായ ദുർഗ്ഗതിയുടെ പ്രധാനകാരണം ഭരണാധികാരികൾ ദീർഘവീക്ഷണവും സംയമനവുമില്ലാതെ സ്വീകരിച്ച വികലനയന്ത്രങ്ങളാണ്. 2019 ഡിസംബർ 5 ന് കൊളംബോയിൽ ഉണ്ടായ ഭീകരാക്രമണം ശ്രീലങ്കയുടെ പ്രധാന വരുമാനമാർഗ്ഗമായ ടൂറിസം വ്യവസായത്തെ തകർക്കാൻ തുടങ്ങി. തുടർന്ന് 2020 ൽ പൊട്ടിപ്പുറപ്പെട്ട കോവിഡ് മഹാമാരി ആ രാജ്യത്തിന്റെ സമ്പദ്വ്യവസ്ഥയെ തീർത്തും ഇല്ലാതാക്കി. ചൈനയുമായി ചേർന്ന് ആരംഭിച്ച നിർമ്മാണപ്രവർത്തനങ്ങളും സാമ്പത്തികകരാറും ശ്രീലങ്കയെ ദുരിതത്തിന്റെ കാണാക്കയങ്ങളിലെത്തിച്ചു. ഹമ്പൻടോട്ട, കൊളംബോ തുറമുഖങ്ങളുടെ വികസനമടക്കം ചൈന നടത്തിയിട്ടുള്ള 20 ബില്യൻ ഡോളറിലധികം വരുന്ന സാമ്പത്തിക നിക്ഷേപങ്ങൾ ജനങ്ങൾക്ക് മേൽ ബുദ്ധിമുട്ടായി പതിച്ചിരിക്കുകയാണ്. കൂടാതെ, ജൈവവൃക്ഷി പ്രോത്സാഹിപ്പിക്കുന്നതിന്റെ ഭാഗമായി വളവും കീടനാശിനിയും നിരോധിച്ചപ്പോൾ കാർഷികോത്പാദനം കുത്തനെ കുറയുകയും ഭക്ഷ്യപ്രതിസന്ധി രൂക്ഷമാകുകയും ചെയ്തു. 27.1% ജനങ്ങൾ പൂർണ്ണമായും കൃഷിയെ ആശ്രയിച്ച് ജീവിക്കുന്ന അവിടെ കാർഷിക മേഖലയിൽ നടപ്പിലാക്കിയ പരിഷ്കാരങ്ങളും സാമ്പത്തിക തകർച്ചയ്ക്ക് ഗതിവേഗം കൂട്ടി. സിലോൺ ഇലക്ട്രിസിറ്റി ബോർഡും (CEB) സിലോൺ പെട്രോളിയം കോർപ്പറേഷനും (CPC) വരുത്തിയ 74 ബില്യൻ ഡോളറിലധികം

വരുന്ന സാമ്പത്തികബാധ്യതയും കൂടി ചേർന്ന് അനിശ്ചിതത്വത്തിന്റെ ഭീകരനാളുകളാണ് ദ്വീപ് ജനതയ്ക്ക് നൽകുന്നത്. പെട്രോൾ, പാചകവാതകം, ഭക്ഷ്യവസ്തുക്കൾ എന്നിവയ്ക്കും തീ വിലയാണ്. ഇപ്പോഴുള്ള 12 മണിക്കൂർ പവർകട്ട് ഇനിയും വർദ്ധിപ്പിച്ചേക്കാം. ചൈനയിൽ നിന്നും ശ്രീലങ്ക ആവശ്യപ്പെട്ട സാമ്പത്തിക സഹായങ്ങൾ ലഭിക്കാതെ അവർ ഇന്ത്യയെ സമീപിക്കുന്ന സമീപകാല സംഭവവികാസങ്ങൾ നാം ജാഗ്രതയോടെ കാണണം. ഇതിനിടയിലും അവിടെ നിന്ന് ഇന്ത്യയിലേയ്ക്ക് അഭയാർത്ഥിപ്രവാഹമുണ്ടാകുന്നുവെന്നതും നമ്മെ സംബന്ധിച്ചിടത്തോളം അടിയന്തരശ്രദ്ധ ഉണ്ടാകേണ്ട വിഷയമാണ്. ഇത്രയുമൊക്കെയായിട്ടും ഐക്യരാഷ്ട്ര സഭയുടെ ഭാഗത്തുനിന്ന് യാതൊരുവിധ സാമ്പത്തിക സഹായവും അവർക്ക് നാളിതുവരെയും ലഭ്യമായിട്ടില്ല എന്നതും പ്രതിസന്ധിയുടെ പരിഹാരം ഇനിയും നീളമെന്നതിനെ സൂചിപ്പിക്കുന്നു.

ഈ സാഹചര്യത്തിലാണ് ശ്രീലങ്കയിലേയും കേരളത്തിലേയും സാമ്പത്തിക നിലയുടെ താരതമ്യം പ്രസക്തമാകുന്നത്. കേരളത്തിലെ ജനസംഖ്യ 3 കോടി 46 ലക്ഷമാണ്. ജനസംഖ്യാക്കണക്കിൽ ഒന്നര ശ്രീലങ്ക! 2020 ൽ ശ്രീലങ്കയിലെ പ്രതിശീർഷ വരുമാനം 3672 ഡോളർ (2,71,728 രൂപ) കേരളത്തിലെ പ്രതിശീർഷവരുമാനം 1,49,563 രൂപയും ആഭ്യന്തരകടം 2021-22 ലെ ബജറ്റനുസരിച്ച് 3.27 ലക്ഷം കോടി രൂപയുമാണ്. ഇങ്ങനെ സാമ്പത്തിക രംഗത്ത് കടുത്ത പ്രതിസന്ധി നേരിടുന്നവർ ഭരണാധികാരികൾ സ്വീകരിക്കുന്ന അവധാനതയില്ലാത്ത നിലപാടുകൾ കേരളത്തേയും പ്രതിസന്ധിയിലേക്ക് തള്ളിവിടുകയാണ്. സാമ്പത്തിക വളർച്ചയ്ക്കുതകുന്ന നടപടികൾ സ്വീകരിക്കുന്നില്ല. ഉയരുന്ന ദാരിദ്ര്യവും തൊഴിലില്ലായ്മയും കാർഷികോത്പാദനങ്ങളുടെ വിലത്തകർച്ചയും മസ്തിഷ്കചോർച്ചയും പാരിസ്ഥിതിക പ്രതിസന്ധികളുമൊക്കെ നമ്മുടെ സാമൂഹ്യപുരോഗതിയെ പിന്നോട്ടടിച്ചിരിക്കുന്നു. പൊതുമേഖലയെ അപ്പാടെ കയ്യൊഴിയുന്ന തരത്തിലുള്ള സർക്കാരിന്റെ നീക്കങ്ങൾ ആശങ്കയുൾക്കൊള്ളുന്നു. അവശ്യഗതാഗത സർവ്വീസായ കെ.എസ്.ആർ.ടി.സി.യെ തകർത്ത് SWIFT എന്ന പേരിൽ പുതിയ കമ്പനി രൂപീകരിച്ച് കരാർ നിയമനങ്ങൾ നടത്തി പുതിയ പൊതു ഗതാഗതനയം അടിച്ചേല്പിച്ചിരിക്കുന്നു. കെ.എസ്.ആർ.ടി.സി. ജീവനക്കാർക്ക് യഥാകാലം ശമ്പളം ലഭിക്കുന്നില്ല. ബസ്സുകൾ തുരമ്പെടുത്തു നശിക്കുന്ന കാര്യമാണ് ഇവിടെയുള്ളത്. 12,500 ലധികം സ്വകാര്യ ബസ്സുകൾ സർവ്വീസ് നടത്തിയിരുന്നയിടത്ത് ഇപ്പോൾ കേവലം 4600 ബസ്സുകളാണുള്ളത്. സാധാരണക്കാരന്റെ സാമ്പത്തിക ബുദ്ധിമുട്ട് മാനിക്കാതെ വാഹനയാത്ര നിരക്ക് വർദ്ധിപ്പിച്ചിരിക്കുന്നു. മത്സ്യത്തൊഴിലാളികൾക്ക് മണ്ണെണ്ണയടക്കമുള്ള അടിസ്ഥാനാവശ്യങ്ങൾ ലഭിക്കാത്തതുമൂലം 6000 കോടിയിലധികം മൂല്യം വരുന്ന മത്സ്യബന്ധന മേഖല വൻപ്രതിസന്ധി നേരിടുകയാണ്. ഇതിനൊപ്പം കൂട്ടി വായിക്കേണ്ട

ഒന്നാണ് കോവിഡ് മഹാമാരി സൃഷ്ടിച്ച സാമ്പത്തിക പ്രതിസന്ധി മറികടക്കാൻ 12 വർഷങ്ങൾ വേണ്ടിവരുന്ന റിസർവ്വ് ബാങ്കിന്റെ പ്രവചനം.

സമസ്ത വിഭാഗം ജനങ്ങൾക്കും വികസനം ഉറപ്പാക്കേണ്ട (Inclusive Growth) സർക്കാർ പിന്നാക്കം പോയിക്കൊണ്ടിരിക്കുന്നു. വരേണ്യവർഗ്ഗ താല്പര്യങ്ങൾക്ക് വേണ്ടി വൻകിട വികസന പദ്ധതികൾ നടപ്പിലാക്കാനുള്ള ത്വര സർക്കാരിന്റെ ഓരോ നീക്കത്തിലും ദൃശ്യമാണ്. ഇവയിൽ ഏറ്റവും പ്രധാനപ്പെട്ടതാണ് സിൽവർ ലൈൻ റയിൽ പദ്ധതി. 64,000 കോടി രൂപ ചെലവഴിച്ച് 531 കി.മീ. നീളത്തിൽ പുത്തൻ റയിൽവേ സംവിധാനമൊരുക്കാമെന്ന് പറയുന്ന സർക്കാർ ഇപ്പോഴും യാഥാർത്ഥ്യങ്ങൾക്ക് നേരെ കണ്ണടച്ചുപിടിക്കുകയാണ്. നീതി ആയോഗിന്റെ പുതിയ കണക്ക് 1.24 ലക്ഷം കോടി രൂപ എന്നാണ്. ഏകദേശം 2 ലക്ഷം കോടി രൂപയിലധികം ചെലവ് വരുന്ന ഈ പദ്ധതി സംസ്ഥാനത്തെ ജനങ്ങൾക്ക് യാതൊരു പ്രയോജനവുമുണ്ടാക്കില്ല. ഈ വിഷയത്തിൽ സർക്കാർ കെട്ടിപ്പിടിക്കുന്ന വാദമുഖങ്ങൾ ഒന്നുംതന്നെ വിശ്വസനീയമല്ല. ജനം വേണ്ടെന്ന് പറയുന്ന വിനാശകരമായ പദ്ധതിയാണ് സിൽവർ ലൈൻ. പാരിസ്ഥിതികവും സാമ്പത്തികവും സാമൂഹികവുമായി സിൽവർ ലൈൻ പദ്ധതി എങ്ങനെ കേരളീയ ജീവിതത്തെ ബാധിക്കുമെന്നും അതിന്റെ അപകടങ്ങൾ എന്തൊക്കെയെന്നും സാധാരണ ജനങ്ങളും വിജ്ഞാനപാരിസ്ഥിതിക വിദഗ്ദ്ധരും ഉറക്കെ പ്രഖ്യാപിക്കുമ്പോൾ കേരളമാകെ അസഹിഷ്ണുത പടർത്തി ജനങ്ങളെ ഭീഷണിപ്പെടുത്തി സർവ്വേ നടത്തി കല്ലിട്ടു പോകാനുള്ള സർക്കാർ നീക്കം നൂറു ശതമാനവും ദുരുപദിഷ്ടമാണ്. ഇടതുപക്ഷത്തോട് ചേർന്ന് നിൽക്കുന്നവരെ പോലും സിൽവർ ലൈൻ പദ്ധതിയെപ്പറ്റി വിശ്വസിക്കാൻ കഴിയാത്ത സർക്കാർ ഇപ്പോൾ വികസനത്തിൽ കേരള മോഡൽ ഉപേക്ഷിച്ച് ഗുജറാത്ത് മോഡൽ വികസനത്തെ പ്രകീർത്തിക്കുകയും, ആയത് ഇവിടെ നടപ്പിൽ വരുത്താൻ ശ്രമിക്കുകയുമാണ്.

3.27 ലക്ഷം കോടി രൂപ ബാധ്യതയുള്ള കടുത്ത സാമ്പത്തിക പ്രതിസന്ധി നേരിടുന്ന കേരളത്തോട് അല്പമെങ്കിലും പ്രതിബദ്ധതയുണ്ടെങ്കിൽ ദുരഭിമാനം വെടിഞ്ഞ് യാഥാർത്ഥ്യബോധത്തോടെയുള്ള വികസന സങ്കല്പങ്ങൾ സർക്കാർ സ്വീകരിക്കണം. സമസ്തവിഭാഗം ജനങ്ങളെയും പുരോഗതിയിലേയ്ക്ക് നയിക്കാനുള്ള വികസന മാതൃകകൾ മുൻഗണനാക്രമത്തിൽ നടപ്പിലാക്കണം. നമ്മുടെ തൊട്ടടുത്ത് കിടക്കുന്ന, സാംസ്കാരികവും ചരിത്രപരവുമായ സാമ്രാജ്യമുള്ള ശ്രീലങ്കയിലെ ജനങ്ങൾ നേരിടുന്ന അതിജീവന പ്രതിസന്ധികൾ മുന്നിലുള്ളപ്പോൾ വൻപദ്ധതികൾക്ക് പിന്നാലെ പോയി വരേണ്യവർഗ്ഗ വികസനത്തിന്റെ വന്തിലുകൾ സൃഷ്ടിക്കാതെ, സമഗ്രവികസനത്തിന്റെ നേട്ടം എല്ലാവരിലുമെത്തിക്കുകയെന്നതാണ് സംസ്ഥാനത്തിന്റെ നിലനില്പിനും പുരോഗതിക്കും ചേരുകയെന്ന തത്വം സർക്കാർ വിസ്മരിക്കാൻ പാടില്ല.

ഭൂമിക്കൊരു താങ്ങായി ഭൗമ മണിക്കൂർ നിയമസഭയിലും

വേൾഡ് വൈഡ് ഫണ്ട് ഫോർ നേച്ചർ ഇന്ത്യയുടെ ആഭിമുഖ്യത്തിൽ 2022 മാർച്ച് 26 ന് ആചരിച്ച ഭൗമ മണിക്കൂറിൽ കേരള നിയമസഭയും പങ്കുചേർന്നു. ഊർജ്ജ ഉപഭോഗം, കാലാവസ്ഥാവ്യതിയാനം എന്നിവയെക്കുറിച്ചുള്ള പാരിസ്ഥിതികാവബോധം സൃഷ്ടിക്കാനുള്ള ഈ യത്നത്തിന്റെ ഭാഗമായി മാർച്ച് 26 ന് രാത്രി 8.30 മുതൽ 9.30 വരെയുള്ള ഒരു മണിക്കൂർ നേരം നിയമസഭയിലെ വൈദ്യുതിവിളക്കുകൾ അണച്ച് ഭൗമമണിക്കൂർ ആചരിച്ചു. സ്പീക്കറുടെ സന്ദേശമടങ്ങുന്ന കേരള നിയമസഭയുടെ ഭൗമ മണിക്കൂർ ആചരണത്തിന്റെ വീഡിയോ സഭാ ടിവിയുടെ സോഷ്യൽ മീഡിയ പ്ലാറ്റ്ഫോമുകളിൽ സംപ്രേഷണം ചെയ്തു.

കാലാവസ്ഥാവ്യതിയാനത്തെക്കുറിച്ചുള്ള ഉത്കണ്ഠകളും ആകലതകളും ഏറി വരുന്ന ഇക്കാലഘട്ടത്തിൽ കേവലം പ്രതീകാത്മകമായ പരിപാടി എന്നതിനപ്പുറം ഊർജ്ജ ഉപഭോഗവും കാലാവസ്ഥാവ്യതിയാനവും തമ്മിലുള്ള പരസ്പരബന്ധത്തെക്കുറിച്ചുള്ള അവബോധം പുതുതലമുറയിൽ ഉണ്ടാക്കുന്നതിന് ഇത്തരം പരിപാടികൾ സഹായകമാണെന്ന് സ്പീക്കർ എം.ബി.രാജേഷ് ഭൗമ മണിക്കൂർ ആചരണ സന്ദേശത്തിൽ പറഞ്ഞു. വരും തലമുറകൾക്ക് വേണ്ടി ഭൂമിയെയും ഭൂമിയിലെ വിഭവങ്ങളെയും പ്രകൃതിയെയും സംരക്ഷിക്കാനുള്ള ഉത്തരവാദിത്തം നിർവ്വഹിക്കുന്നതിൽ ഒരു വലിയ സന്ദേശമാവാൻ ഭൗമ മണിക്കൂർ ആചരണത്തിന് കഴിയട്ടെയെന്നും അദ്ദേഹം ആശംസിച്ചു.



സ്വാതന്ത്ര്യ സമരാനുഭവങ്ങളുടെ ഓഡിയോ-വീഡിയോ ശേഖരം തയ്യാറാക്കുന്നു

ഇന്ത്യൻ സ്വാതന്ത്ര്യത്തിന്റെ 75ാം വാർഷികാഘോഷവുമായി ബന്ധപ്പെട്ട ആസാദി കാ അമൃത് മഹോത്സവ് എന്ന പരിപാടിയുടെ ഭാഗമായി ഇന്ത്യൻ സ്വാതന്ത്ര്യ സമര അനുഭവങ്ങളെയും കേരള സംസ്ഥാന രൂപീകരണത്തെ തുടർന്നുള്ള സംഭവ വികാസങ്ങളെയും ആസൂത്രമാക്കി നിയമസഭാ മ്യൂസിയത്തിൽ ഒരു ഓഡിയോ-വീഡിയോ ശേഖരം ഒരുക്കുന്നതിനും ഒരു പ്രദർശനം സംഘടിപ്പിക്കുന്നതിനുമായി നിയമസഭാ സ്പീക്കറുടെ അധീഷ്ഠനൽ പ്രൈവറ്റ് സെക്രട്ടറി കൺവീനറായി ഔദ്യോഗികതല സമിതി രൂപീകരിച്ചിട്ടുണ്ട്. സമിതിയുടെ നിർദ്ദേശാനുസരണം ഓഡിയോ-വീഡിയോ ശേഖരം ഒരുക്കുന്നതിനുള്ള നടപടിക്രമങ്ങൾ ത്വരിതഗതിയിൽ പുരോഗമിച്ചു വരുന്നു.



വനിതാ സാമാജികരുടെ ദേശീയ സമ്മേളനത്തിന് വേദിയായി കേരള നിയമസഭ



ആ സാദി കാ അമൃത് മഹോത്സവിന്റെ ഭാഗമായി വനിതാ സാമാജികരുടെ ദേശീയ കോൺഫറൻസ് കേരള നിയമസഭയിൽ 2022 മേയ് 26, 27 തീയതികളിൽ സംഘടിപ്പിച്ചു. സമ്മേളനത്തിന്റെ ഉദ്ഘാടനം രാഷ്ട്രപതി രാമനാഥ് കോവിന്ദ് നിർവ്വഹിച്ചു. രാഷ്ട്രീയത്തിൽ സ്ത്രീകൾക്ക് അവരുടെ കഴിവുനൊത്ത പ്രാതിനിധ്യം കിട്ടുന്നില്ലെന്നും ഭരണഘടനാ ശില്പികൾ പൗരന്മാരെ വേർതിരിവില്ലാതെ കണ്ടതിനാലാണ് സ്വാതന്ത്രാനന്തര ഇന്ത്യയിൽ സ്ത്രീകൾക്ക് വോട്ടവകാശത്തിനായി കാത്തിരിക്കേണ്ടിവരാത്തതെന്നും രാഷ്ട്രപതി ഉദ്ഘാടന പ്രസംഗത്തിൽ പറഞ്ഞു. ഔന്നത്യത്തിലേക്കുള്ള പാതയിൽ സ്ത്രീകൾക്കുള്ള തടസ്സങ്ങൾ നീക്കുന്നതിൽ കേരളം പതിറ്റാണ്ടുകളായി മാതൃകയാണെന്നും അദ്ദേഹം കൂട്ടിച്ചേർത്തു. ഇത്തരമൊരു സമ്മേളനം സംഘടിപ്പിച്ചതിന് സ്പീക്കർ എം.ബി. രാജേഷിനെ രാഷ്ട്രപതി അഭിനന്ദിച്ചു.

പ്രഥമ വനിത സവിത കോവിന്ദ്, ഗവർണ്ണർ ആരിഫ് മുഹമ്മദ് ഖാൻ, മുഖ്യമന്ത്രി പിണറായി വിജയൻ, കേരള നിയമസഭാ സ്പീക്കർ എം.ബി. രാജേഷ്, ഡെപ്യൂട്ടി സ്പീക്കർ ചിറ്റയം ഗോപകുമാർ, മൃഗസംരക്ഷണവും ക്ഷീരവികസനവും വകുപ്പ് മന്ത്രി ജെ. ചിഞ്ചുറാണി, പ്രതിപക്ഷ നേതാവ് വി.ഡി. സതീശൻ എന്നിവർ വേദിയിൽ സന്നിഹിതരായിരുന്നു. ലോക്സഭാംഗങ്ങൾ, രാജ്യസഭാംഗങ്ങൾ, ഇതര സംസ്ഥാനങ്ങളിലെ നിയമസഭകളിലേയും നിയമ നിർമ്മാണ കൗൺസിലുകളിലേയും അംഗങ്ങൾ, വനിത സാമൂഹ്യ പ്രവർത്തകർ എന്നിവരടക്കം 19 സംസ്ഥാനങ്ങൾ/കേന്ദ്രഭരണ പ്രദേശങ്ങളിൽ നിന്ന് നൂറോളം ജനപ്രതിനിധികളും വനിതാ ജഡ്ജിമാരും ഉദ്യോഗസ്ഥരും വിവിധ മേഖലകളിൽ ദേശീയതലത്തിൽ ശ്രദ്ധേയരായ എഴുപതിലധികം വനിതാ പ്രതിനിധികൾ പ്രത്യേക ക്ഷണിതാക്കളായും സമ്മേളനത്തിൽ പങ്കെടുത്തു.

സ്ത്രീശാക്തീകരണത്തിന് ആഹ്വാനം നൽകുന്ന "തിരുവനന്തപുരം പ്രഖ്യാപനം" സമ്മേളനത്തിൽ പാസ്സാക്കി. തമിഴ്നാട് നിയമസഭാംഗവും മുൻമന്ത്രിയുമായ എ. തമിഴരശി അവതരിപ്പിച്ച ആദ്യ പ്രമേയം സ്ത്രീകൾക്കെതിരെയുള്ള അധിക്ഷേപങ്ങളും ഭീഷണികളും അപമാനകരവും സ്ത്രീ വിരുദ്ധവുമായ പരാമർശങ്ങളും തടയുന്നതിന് ദേശീയ തലത്തിൽ നിയമ നിർമ്മാണം കൊണ്ടുവരണമെന്ന് ആവശ്യപ്പെട്ടു. ജനപ്രതിനിധിസഭകളിൽ 33% സ്ത്രീ പ്രാതിനിധ്യം ഉറപ്പു വരുത്തുന്നതിനായി സംവരണം പ്രാബല്യത്തിൽ വരുത്തുന്ന നിയമം അടിയന്തരമായി പാസ്സാക്കണമെന്ന് ആവശ്യപ്പെടുന്ന രണ്ടാമത്തെ പ്രമേയം കേരള ഉന്നതവിദ്യാഭ്യാസ വകുപ്പ് മന്ത്രി ഡോ. ആർ. ബിന്ദു അവതരിപ്പിച്ചു. രണ്ട് പ്രമേയങ്ങളും ഐക്യകണ്ഠേണ സമ്മേളനം പാസ്സാക്കി.

മേയ് 27 ന് ഉച്ചയ്ക്ക് ശേഷം നടന്ന സമാപന സമ്മേളനം നിയമസഭാ സ്പീക്കർ എം.ബി. രാജേഷ് ഉദ്ഘാടനം ചെയ്തു. കേരളത്തിന്റെ മാതൃക പിന്തുടർന്ന് സ്ത്രീശാക്തീകരണത്തിനായി ഇതര സംസ്ഥാനങ്ങളും സമാനമായ ദേശീയ സമ്മേളനങ്ങൾ സംഘടിപ്പിക്കേണ്ടതുണ്ടെന്ന് അദ്ദേഹം ആഹ്വാനം ചെയ്തു. കേരള ആരോഗ്യ വനിതാ ശിശുക്ഷേമ വകുപ്പ് മന്ത്രി വീണ ജോർജ്ജ്, ഉന്നതവിദ്യാഭ്യാസ വകുപ്പ് മന്ത്രി ഡോ. ആർ. ബിന്ദു, ഗുജറാത്ത് മന്ത്രി നിമിഷ ബെൻ സുധർ, ദഡിഷ ഹാന്റ് ലും ടെക്സ്റ്റയിൽസ് വകുപ്പ് മന്ത്രി പദ്മിനി ധ്യാൻ, ഛത്തീസ്ഗഡ് മന്ത്രി അനില ബിന്ദിയ, നിയമസഭാ സെക്രട്ടറി എസ്.വി. ഉണ്ണികൃഷ്ണൻ നായർ എന്നിവർ സമാപന സമ്മേളനത്തിൽ പങ്കെടുത്തു. പരിപാടിയോടനുബന്ധിച്ച് സാംസ്കാരിക പരിപാടികളും വിനോദയാത്രയും സംഘടിപ്പിച്ചിരുന്നു.



നാല് സെഷനുകളിലായി 'ഭരണഘടനയും സ്ത്രീകളുടെ അവകാശങ്ങളും', 'സ്വാതന്ത്ര്യസമരത്തിൽ സ്ത്രീകളുടെ പങ്ക്', 'സ്ത്രീകളുടെ അവകാശങ്ങളും നിയമത്തിലെ പാളിച്ചകളും', 'നിയമ നിർമ്മാണസഭകളിലെ സ്ത്രീ പ്രാതിനിധ്യം' തുടങ്ങിയ വിഷയങ്ങൾ ചർച്ച ചെയ്തു. ഗുജറാത്ത് നിയമസഭാ സ്പീക്കർ ഡോ. നിമബെൻ ആചാര്യ, ഉത്തരാഖണ്ഡ് നിയമസഭാ സ്പീക്കർ റിതു ഖണ്ഡുരി, ലോക്സഭാംഗങ്ങളായ കനിമൊഴികരുണാനിധി, സുനിത ദുഗ്ഗൽ, ഡൽഹി നിയമസഭ ഡെപ്യൂട്ടി സ്പീക്കർ രാഖി ബിർള, രാജസ്ഥാൻ വനിതാ ശിശുക്ഷേമ മന്ത്രി മമതാ ഭൂപേഷ്, പശ്ചിമ ബംഗാൾ വനിതാ ശിശുക്ഷേമ വകുപ്പ് മന്ത്രി ഡോ. ശശി പാഞ്ച, മുൻ ലോക്സഭാംഗം സുഭാഷിണി അലി, മുൻ രാജ്യസഭാംഗം വൃന്ദ കാരാട്ട്, പഞ്ചാബ് നിയമസഭാംഗം ഇന്ദർജിത്ത് കുമാർ, ബിഹാർ നിയമസഭാംഗം സംഗീത കുമാരി, തമിഴ്നാട് മുൻ മന്ത്രി എ. തമിഴരശി, അസം നിയമസഭാംഗം നന്ദിത ദാസ്, രാജസ്ഥാൻ നിയമസഭാംഗം അനിത ബാദൽ, കേരള ഹൈക്കോടതി ജഡ്ജി ജസ്റ്റിസ് അനു ശിവരാമൻ തുടങ്ങിയവർ വിവിധ സെഷനുകളിൽ പങ്കെടുത്ത് സംസാരിച്ചു.





Power of Democracy

കേരളത്തിലെ പ്രഗത്ഭനായ രാഷ്ട്രീയ നേതാവ്. തിരുവിതാംകൂർ പ്രധാനമന്ത്രി, തിരു-കൊച്ചിയിലെയും ഐക്യ കേരളത്തിന്റെയും മുഖ്യമന്ത്രി, പഞ്ചാബിന്റെയും ആന്ധ്രാ പ്രദേശിന്റെയും ഗവർണ്ണർ തുടങ്ങി നിരവധി പദവികൾ വഹിച്ചിട്ടുള്ള വ്യക്തിയാണ് പട്ടം താണുപിള്ള. 1885 ജൂലൈ 15 ന് ജനിച്ച പട്ടം താണുപിള്ള 1903 ൽ മെട്രിക്സേഷനും തുടർന്ന് ബി.എ.യും ബി.എഡും പാസായി. കാലത്തിന്റെ അടിയൊഴുക്കിൽ ഉലയാത്ത വ്യക്തിത്വമാർജ്ജിച്ച പട്ടം താണുപിള്ള സത്യസന്ധതയിലും ആദർശനിഷ്ഠയിലും അധിഷ്ഠിതമായ വ്യക്തിത്വത്തിനും മുമ്പായിരുന്നു. ഗാന്ധിജിയുടെ വീക്ഷണങ്ങൾ കട്ടിക്കാലത്തുതന്നെ അദ്ദേഹത്തെ ആകർഷിച്ചു. 1918 ൽ അഭിഭാഷക വൃത്തിയിൽ പ്രവേശിച്ച അദ്ദേഹം 1921 ൽ ശ്രീമൂലം പ്രജാസഭയിൽ അംഗമായി. തുടർന്ന് 1928 ൽ തിരുവിതാംകൂർ നിയമസഭാ കൗൺസിലിലേക്ക് തിരഞ്ഞെടുക്കപ്പെട്ടു.

1939 ൽ കോൺഗ്രസിന്റെ ഹരിപ്പൂർ സമ്മേളനത്തിൽ നടന്ന നാട്ടുരാജ്യങ്ങളിലെ കോൺഗ്രസ്സ് പ്രവർത്തകരുടെ സമ്മേളനത്തിൽ അദ്ധ്യക്ഷത വഹിക്കാൻ അവസരം ലഭിച്ചത് പട്ടം താണുപിള്ളയുടെ രാഷ്ട്രീയ ജീവിതത്തിലെ വഴിത്തിരിവായി. അന്നുമുതൽ ദേശീയ രാഷ്ട്രീയത്തിലദ്ദേഹം ശ്രദ്ധേയനായി. പതിനാലുവർഷക്കാലം സ്റ്റേറ്റ് കോൺഗ്രസിന്റെ അദ്ധ്യക്ഷനായും പന്ത്രണ്ടുവർഷക്കാലം പ്രജാ സോഷ്യലിസ്റ്റ് പാർട്ടിയുടെ ചെയർമാനായും അദ്ദേഹം പ്രശോഭിച്ചു. സ്വാതന്ത്ര്യസമര സേനാനി, ഭരണാധികാരി എന്നീ നിലകളിൽ അദ്ദേഹം ജനങ്ങളുടെയൊക്കെ സന്ദേശം ഉമാനാദരങ്ങൾക്ക് അർഹനായി. സർ സി.പി.യുടെ ധിക്കാരപൂർവ്വമായ സമീപനത്തെ പട്ടം താണുപിള്ള രൂക്ഷമായി വിമർശിച്ചിരുന്നു. മാവേലിക്കര തിരുത്തലിൽ സർക്കാർ നടത്തിയ ഇടപെടലുകളിൽ പ്രതിഷേധിച്ച് നിയമസഭയിൽ പട്ടം താണുപിള്ള അവതരിപ്പിച്ച അടിയന്തര പ്രമേയം ദിവാനെ കുറച്ചൊന്നുമല്ല ചൊടിപ്പിച്ചത്. ഇപ്രകാരം ഒരാലോചനം ദിവാന്റെ മുഖത്ത് നോക്കി ഉന്നയിക്കാൻ അതുവരെ ഒരു നിയമസഭാംഗവും തയ്യാറായിരുന്നില്ല. ഇത്തരത്തിൽ ജനങ്ങളുടെ പ്രശ്നങ്ങളേക്കാൾ വലുതായി തനിക്കൊന്നുമില്ലെന്നും അത് ഏത് അധികാരസ്ഥാനത്തിനെതിരെയും ധീരമായി പ്രഖ്യാപിക്കാൻ ഭയമില്ലെന്നും അദ്ദേഹം തെളിയിച്ചു. സർ സി.പി.യുടെ സ്വതന്ത്ര തിരുവിതാംകൂർ വാദത്തെ പട്ടം ശക്തമായി എതിർത്തു. ഉത്തരവാദിഭരണപ്രമേയത്തെ പിന്താങ്ങി നിയമസഭയിൽ പട്ടം താണുപിള്ള നടത്തിയ പ്രസംഗം ചരിത്ര പ്രസിദ്ധമാണ്. ഇംഗ്ലീഷിൽ നടത്തിയ ആ പ്രസംഗത്തോടെ അദ്ദേഹം നിയമസഭയ്ക്കകത്തും പുറത്തും അംഗീകരിക്കപ്പെട്ടു.

സ്വാതന്ത്ര്യപ്രാപ്തിയെത്തുടർന്ന് നടന്ന ആദ്യ തിരുത്തലിനോടനുബന്ധിച്ച് 1948 മാർച്ച് 14 ന് തിരുവിതാംകൂറിലെ ആദ്യ പ്രധാനമന്ത്രിയായി പട്ടം താണുപിള്ള അധികാരമേറ്റു. സി. കേശവൻ, ടി.എം. വർഗ്ഗീസ് എന്നിവരായിരുന്നു മന്ത്രിമാർ. അധികാരത്തിലിരിക്കുമ്പോൾ ദരിദ്ര ദുർബല ജനവിഭാഗങ്ങൾക്കുശ്യാസമായി ഒട്ടേറെ ക്ഷേമ പ്രവർത്തനങ്ങൾക്ക് അദ്ദേഹം രൂപംകൊടുത്തു. സർ സി.പി.യുടെ കാലത്ത് കോൺഗ്രസ് അനുഭാവം കളയാ നിരവധി ഉദ്യോഗസ്ഥന്മാരെ സ്ഥലം മാറ്റുകയും പ്രമോഷൻ തടഞ്ഞു വയ്ക്കുകയും ചെയ്തിരുന്നു. ഇത്തരം തെറ്റായ നടപടികൾ പട്ടം നിർത്തി വയ്ക്കി. പെൻഷൻ പ്രായം 58 ന്നിന്ന് 55 ആയി കുറച്ചു. സർക്കാർ ഓഫീസുകളിലെ ശിപായിമാരുടെയും നഴ്സുമാരുടെയും യൂണിഫോം ഖദർ ആക്കി. അരി വില കൂട്ടാനുള്ള കച്ചവടക്കാരുടെ തീരുമാനം കടുത്ത ശിക്ഷാ നടപടികളിലൂടെ അവസാനിപ്പിച്ചു. തിരുവനന്തപുരം നഗരത്തിന്റെ വികസനത്തിനും പുരോഗതിക്കും പട്ടം താണുപിള്ള നടത്തിയ പ്രവർത്തനങ്ങൾ നിരവധിയാണ്. തലസ്ഥാന നഗരിയുടെ സമഗ്രവികസനത്തിന് സിറ്റി ഇംപ്രൂവ്മെന്റ് സ്റ്റേറ്റ് രൂപീകരിച്ചു. എന്നാൽ സത്യത്തിനും നീതിക്കും മുൻതൂക്കം നൽകിയ നേതാവെന്ന നിലയിൽ പലപ്പോഴും അദ്ദേഹം പരീക്ഷണ വിധേയനായിട്ടുണ്ട്.

തിരുവിതാംകൂറും കൊച്ചിയും സംയോജിക്കണമെന്ന അഭിപ്രായം അക്കാലഘട്ടത്തിൽ വിവിധ കേന്ദ്രങ്ങളിൽ നിന്ന് ഉയർന്നുവന്നു. പാവുർ ടി.കെ. നാരായണപിള്ള, സി. കേശവൻ തുടങ്ങി തിരുവിതാംകൂർ ഭാഗത്ത് നിന്നുള്ള കോൺഗ്രസ് നേതാക്കളും പനമ്പിള്ളി ഗോവിന്ദമേനോൻ, ഇക്കണ്ടുവാരുർ തുടങ്ങി കൊച്ചിക്കാരായ കോൺഗ്രസുകാരും തിരുവിതാംകൂർ, കൊച്ചി സംയോജനത്തെ അനുകൂലിച്ചു. എന്നാൽ പട്ടം തിരു-കൊച്ചി ലയനം അനാവശ്യമാണെന്ന് ഉറച്ച് വിശ്വസിക്കുകയും ലയനത്തെ ശക്തിയുക്തം എതിർക്കുകയും ചെയ്തു. കോൺഗ്രസിനകത്ത് തന്റെ അഭിപ്രായങ്ങൾക്ക് പ്രസക്തി നഷ്ടപ്പെട്ടതായി മനസ്സിലാക്കിയ പട്ടം പുതിയൊരു പ്രസ്ഥാനത്തിന് രൂപം നൽകാൻ തീരുമാനിച്ചു. തുടർന്ന് കോൺഗ്രസിലെ തന്റെ വിശ്വസ്തരെ ഉൾപ്പെടുത്തി ഡെമോക്രാറ്റിക് സോഷ്യലിസ്റ്റ് പാർട്ടി അദ്ദേഹം രൂപീകരിച്ചു. പിന്നീട് ജയപ്രകാശ് നാരായണന്റെ നേതൃത്വത്തിൽ രൂപം കൊണ്ട സോഷ്യലിസ്റ്റ് പ്രസ്ഥാനത്തോട് താൽപര്യം പ്രകടിപ്പിച്ച പട്ടം, ജയപ്രകാശ് നാരായണന്റെ ക്ഷണം സ്വീകരിച്ച് സോഷ്യലിസ്റ്റ് പ്രസ്ഥാനത്തിന്റെ ഭാഗമാകുകയും ചെയ്തു. 1950 ൽ നടന്ന രണ്ട് ഉപതിരഞ്ഞെടുപ്പുകളിൽ പട്ടത്തിന്റെ സ്ഥാനാർത്ഥികൾ വൻ ഭൂരിപക്ഷത്തിൽ വിജയിച്ചത് അദ്ദേഹം


സഭാ നായകരുടെ ജീവിത രേഖയിലൂടെ.....



പട്ടം താണുപിള്ള : കർമ്മോത്സുകനായ നേതാവ്



ടി.എം. വർഗ്ഗീസ്, സി. കേശവൻ എന്നിവരോടൊപ്പം പട്ടം താണുപിള്ള



രാഷ്ട്രപതിയായിരിക്കെ വി.വി ഗിരി പട്ടം താണുപിള്ളയെ സന്ദർശിച്ചപ്പോൾ

ത്തിന്റെ ജനപിന്തുണയ്ക്ക് ഉദാഹരണമായിരുന്നു. പിന്നീട് 1951 ൽ നടന്ന തിരുത്തലിൽ തിരുവനന്തപുരം-2 മണ്ഡലത്തിൽ നിന്ന് പട്ടം വിജയിച്ചത് അദ്ദേഹത്തിന് തിരുവനന്തപുരവുമുള്ള അഭ്യേന്ദ്രബന്ധത്തിന്റേയും ജനഹൃദയങ്ങളിൽ ലഭിച്ച സ്ഥാനത്തിന്റേയും പ്രതിഫലനമായിരുന്നു.

1954 ലെ തിരുത്തലിന് ശേഷം പട്ടം താണുപിള്ളയുടെ നേതൃത്വത്തിലുള്ള പ്രജാ സോഷ്യലിസ്റ്റ് പാർട്ടിക്ക് സർക്കാർ രൂപീകരിക്കാനുള്ള അവസരം ലഭിച്ചു. കർഷക കടങ്ങൾക്ക് മൊറട്ടോറിയം ഏർപ്പെടുത്തിയതും, റേഷനറിയുടെ വിലകുറച്ചതുമെല്ലാം പട്ടം സർക്കാരിന്റെ ജനകീയ പ്രതിച്ഛായ വർദ്ധിപ്പിക്കാൻ കാരണമായി. എന്നാൽ കോൺഗ്രസ് പിന്തുണയോടെ രൂപീകരിച്ച സർക്കാരിന് കോൺഗ്രസിൽ നിന്നുള്ള എതിർപ്പുകൾ രൂക്ഷമായതോടെ സഭയിൽ വിശ്വാസ പ്രമേയം കൊണ്ടു വരേണ്ടി വന്നു. സ്വതന്ത്രാംഗം ജോസഫ് ചാഴിക്കാട്ട് അവതരിപ്പിച്ച വിശ്വാസപ്രമേയം പാസായെങ്കിലും പിന്നീടും പല അഗ്നി പരീക്ഷണങ്ങൾ പട്ടം സർക്കാരിന് നേരിടേണ്ടി വന്നിട്ടുണ്ട്. 1955 ൽ പട്ടം മന്ത്രിസഭയ്ക്ക് എതിരെ രണ്ട് പേർ അവിശ്വാസ പ്രമേയത്തിന് നോട്ടീസ് നൽകി. ടി.ടി.എൻ.സി.യിലെ ശേഷാർദ്രിനാഥ ശർമ്മയും പി.എസ്.പി.യിലെ തന്നെ ടി.എസ്. രാമസ്വാമി പിള്ളയുമായിരുന്നു അവിശ്വാസ പ്രമേയത്തിന് നോട്ടീസ് നൽകിയത്. പ്രജാ സോഷ്യലിസ്റ്റ് പാർട്ടി ഭാഷാ സംസ്ഥാനങ്ങൾക്കായി നില കൊള്ളുമ്പോൾ പട്ടം അതിനെ എതിർക്കുകയാണെന്നതായിരുന്നു അദ്ദേഹത്തിനെതിരായ ആരോപണം. അവിശ്വാസ പ്രമേയം പാസ്സായതോടെ 1955 ഫെബ്രുവരി 10 ന് സർക്കാർ രാജിവച്ചു. ചുരുങ്ങിയ കാലയളവിൽ നിരവധി ജനോപകാരപ്രദമായ നടപടികൾ പട്ടം താണുപിള്ളയുടെ നേതൃത്വത്തിലുള്ള മന്ത്രിസഭ സ്വീകരിച്ചു. ഉയർന്ന ശമ്പളക്കാരും താഴ്ന്ന ശമ്പളക്കാരും തമ്മിലുള്ള അന്തരം കുറയ്ക്കുന്നതിന് താഴ്ന്നവരുമാനക്കാരുടെ ശമ്പളം ഉയർത്താൻ വ്യവസ്ഥ ചെയ്തതും, ക്ലാർക്കുമാർക്ക് ടൈം സ്കെയിൽ ഏർപ്പെടുത്തിയതും, പ്രായപൂർത്തിയായ ഒരാൾക്ക് ഒരു ദിവസം ആറ് ഔൺസ് അരി കിട്ടത്തക്കവിധത്തിൽ റേഷൻ വിതരണം പുനഃസംഘടിപ്പിച്ചതും, ഇടങ്ങൾ അരി അൻപത് പൈസ എന്ന നിരക്കിൽ തിരു-കൊച്ചി സംസ്ഥാനത്താകെ റേഷൻ വിതരണത്തിന് വ്യവസ്ഥ ചെയ്തതും, മിഡിൽ സ്കൂൾ ക്ലാസുകളിലെ വിദ്യാർത്ഥികൾക്ക് ഫീസിലുവ് അനുവദിച്ചതും, നാൽപ്പതിനായിരം ഏക്കർ തരിശു ഭൂമി വെട്ടിത്തെളിച്ച് അയ്യായിരത്തിൽപരം കുടുംബങ്ങളെ കുടിയിരുത്താനുള്ള കോളഭൈസേഷൻ പദ്ധതിക്ക് തുടക്കം കുറിച്ചതും, കയർ, കശുവണ്ടി, ഓയിൽ മിൽ, മൂനിസിപ്പാലിറ്റികൾ എന്നീ മേഖലകളിലെ തൊഴിലാളികൾക്ക് പ്രയോജനം ലഭിക്കത്തക്ക വിധത്തിലുള്ള പ്രവർത്തനങ്ങൾ നടപ്പിലാക്കിയതുമെല്ലാം പട്ടം മന്ത്രിസഭയുടെ ജനപ്രീതി ഉയർത്തിയ ഘടകങ്ങളാണ്.

22 ന് കേരള സംസ്ഥാനത്തെ രണ്ടാമത്തെ മന്ത്രിസഭ നിലവിൽ വന്നു. പട്ടം താണുപിള്ളയുടെ നേതൃത്വത്തിലുള്ള മൂന്നാമത്തെ മന്ത്രിസഭയായിരുന്നു അത്. രണ്ടു വർഷക്കാലം അധികാരത്തിലിരുന്ന പട്ടം താണുപിള്ള സർക്കാരിന്റെ മികച്ച നേട്ടമായിരുന്നു കർഷക ബന്ധ ബില്ലിന് ഭേദഗതികൾ നിർദ്ദേശിച്ച് നടപ്പിലാക്കിയത്. കോടതികളെ സിവിൽ എന്നും ക്രിമിനലെന്നും വേർതിരിച്ചതും കോടതികളുടെ അധികാരപരിധി, ഫീസ് എന്നിവ ഏകീകരിച്ചതും പട്ടം സർക്കാറായിരുന്നു. പ്രാദേശികമായി നിലനിന്നിരുന്ന അളവുകോലുകൾ മാറ്റി ഗ്രാം, കിലോഗ്രാം തുടങ്ങിയ മെട്രിക് അളവ് സമ്പ്രദായം നടപ്പിലാക്കിയതും, മലബാർ പ്രദേശങ്ങളിൽ ചില കുടുംബങ്ങളിൽപ്പെട്ടവർക്ക് നൽകിയിരുന്ന റവന്യൂ വകുപ്പിലെ ഉദ്യോഗസ്ഥ നിയമനങ്ങൾ യോഗ്യതയുടെ അടിസ്ഥാനത്തിൽ പൊതുപരീക്ഷ നടത്തി നടപ്പിലാക്കിയതുമെല്ലാം പട്ടം സർക്കാരിന്റെ പരിഷ്കാരങ്ങളായിരുന്നു. എന്നാൽ കോൺഗ്രസ്സിന് നിയമസഭയിൽ വ്യക്തമായ ഭൂരിപക്ഷം ഉണ്ടായിരിക്കെ പി.എസ്.പി. നേതാവായ പട്ടം മുഖ്യമന്ത്രിയായി തുടരുന്നതിൽ കോൺഗ്രസ്സിനുള്ളിൽ കടുത്ത അമർഷമുണ്ടായിരുന്നു. ഇത് ഒരളവുവരെ നിസ്സഹകരണത്തിന്റെ പാതയിലേക്ക് കോൺഗ്രസ്സിനെ നയിച്ചു. പിന്നീട് കാര്യങ്ങൾ പട്ടത്തിന് മുഖ്യമന്ത്രി പദം രാജിവെച്ചു ഗവർണ്ണർ പദവി നൽകുന്നതുവരെ എത്തി. 1962 സെപ്റ്റംബർ 26 ന് പട്ടം താണുപിള്ളയെ പഞ്ചാബ് ഗവർണ്ണറായി നിയമിച്ചു കൊണ്ട് കേന്ദ്രസർക്കാരിന്റെ പ്രഖ്യാപനമുണ്ടായി. 1964 മെയ് 3 വരെ പട്ടം പഞ്ചാബ് ഗവർണ്ണർ പദവിയിൽ തുടർന്നു. തുടർന്ന് ആന്ധ്രാ പ്രദേശിന്റെ ഗവർണ്ണറായി 1968 ഏപ്രിൽ 10 വരെ സേവനമനുഷ്ഠിച്ചു.

നവോത്ഥാനത്തിന്റേയും ദേശീയതയുടെയും ശംഖനാദം ഇൻഡ്യയുടെ തെക്കെ അറ്റത്ത് വിജയകരമായി പ്രവൃത്തി പഥത്തിലെത്തിച്ച ധീര ദേശഭിമാനിയായിരുന്നു പട്ടം താണുപിള്ള. വിവിധ കർമ്മ മേഖലകളിൽ അദ്ദേഹം നടത്തിയ സാഹസികമായ ജൈത്രയാത്ര കേരളം കണ്ട ഏറ്റവും വലിയ സത്യാന്വേഷണ പരീക്ഷണമായിരുന്നു. 1970 ജൂലൈ 26 ന് തിയതി 85 ാമത്തെ വയസിൽ ആ മഹാപുരുഷൻ വീടവാങ്ങി.

പട്ടം താണുപിള്ളയുടെ സ്മരണ നിലനിർത്തുന്ന നിരവധി സ്ഥാപനങ്ങൾ തലസ്ഥാന നഗരിയുടെ പ്രൗഢിക്ക് മാറ്റ് കൂട്ടുന്നു. കിഴക്കേകോട്ടയിലെ പട്ടം താണുപിള്ള പാർക്ക്, പട്ടം സ്മാരക ഗവൺമെന്റ് ഹോമിയോപതി ആശുപത്രി, കോട്ടയ്ക്കകത്തെ നഗരസഭയുടെ അധീനതയിലുള്ള പട്ടം താണുപിള്ള കട്ടി കളുടെ ലൈബ്രറി, ശ്രീവരാഹത്തുള്ള പട്ടം താണുപിള്ള സ്മാരക യു.പി. സ്കൂൾ എന്നിവയും പട്ടം താണുപിള്ള നഗറും (പി.ടി.പി.നഗർ) അയ്യൻകാളി ഹാളിനു മുന്നിൽ സ്ഥാപിച്ചിട്ടുള്ള പട്ടത്തിന്റെ പൂർണകാല പ്രതിമയുമെല്ലാം ആ മഹാപുരുഷന്റെ ശാശ്വത സ്മരണകൾ നിലനിർത്തുന്നു.

ഇതരസഭാ വാർത്തകളിലൂടെ

'ചണ്ഡീഗഢിനെ പഞ്ചാബിന്റെ ഭാഗമാക്കണം' പ്രമേയം പാസാക്കി പഞ്ചാബ് സർക്കാർ

ചണ്ഡീഗഢിൽ കേന്ദ്ര സർവ്വീസ് ചട്ടങ്ങൾ ബാധകമാക്കിക്കൊണ്ടുള്ള കേന്ദ്ര ആഭ്യന്തര വകുപ്പ് മന്ത്രി അമിത് ഷായുടെ പ്രഖ്യാപനം വന്നതിനു പിന്നാലെ, പഞ്ചാബ്, ഹരിയാന സംസ്ഥാനങ്ങളുടെ സംയുക്ത തലസ്ഥാനമായ ചണ്ഡീഗഢ് പഞ്ചാബ് സംസ്ഥാനത്തിന്റെ ഭാഗമാക്കണമെന്നാവശ്യപ്പെട്ടുകൊണ്ട് പഞ്ചാബ് നിയമസഭ പ്രമേയം പാസാക്കി. ബി.ജെ.പി. അംഗങ്ങൾ വിട്ടു നിന്ന സമ്മേളനത്തിൽ മുഖ്യമന്ത്രി ഭഗവന്ത് മൻ അവതരിപ്പിച്ച പ്രമേയത്തെ കോൺഗ്രസ് ഉൾപ്പെടെയുള്ള മറ്റ് പാർട്ടികളും പിന്തുണച്ചു. ഇതിനായി നിയമസഭയുടെ ഒരു ദിവസത്തെ പ്രത്യേക സമ്മേളനം ചേർന്നിരുന്നു. കേന്ദ്രഭരണ പ്രദേശമായ ചണ്ഡീഗഢിൽ പൊതു സംരംഭങ്ങളിലെല്ലാം ഹരിയാനയിലെയും പഞ്ചാബിലെയും ഉദ്യോഗസ്ഥരായിരുന്നു കാലങ്ങളായി ഉണ്ടായിരുന്നത്. എന്നാൽ പുതിയ കേന്ദ്ര നിർദ്ദേശത്തിലൂടെ ചണ്ഡീഗഢിന്റെ ഭരണത്തിൽ ഈ സംസ്ഥാനങ്ങൾക്കുള്ള സ്വാധീനം നഷ്ടമാകും. പഞ്ചാബ്-ഹരിയാന സംസ്ഥാനങ്ങളുടെ പുനരേകീകരണ വേളയിൽ പഞ്ചാബിന്റെ ഭാഗമായിരുന്ന ചണ്ഡീഗഢിനെ ഇരു സംസ്ഥാനങ്ങളുടെയും സംയുക്ത തലസ്ഥാനമായ കേന്ദ്രഭരണ പ്രദേശമായി നിലനിർത്തുകയായിരുന്നുവെന്നും പിന്നീട് ഹിമാചൽ പ്രദേശ് രൂപീകരണവേളയിൽ പഞ്ചാബിന്റെയും ചണ്ഡീഗഢിന്റെയും ഭാഗങ്ങൾ നഷ്ടമായിട്ടുണ്ടെന്നും അതിനാൽ ചണ്ഡീഗഢിനെ പഞ്ചാബിന്റെ ഭാഗമാക്കണമെന്നും പ്രമേയം ചൂണ്ടിക്കാട്ടി. സംസ്ഥാനത്തിന്റെ താൽപര്യങ്ങൾക്ക് വിരുദ്ധവും ഭരണഘടനയുടെ ഫൈഡൽ തത്വങ്ങളെ അസ്ഥിരപ്പെടുത്തുന്നതുമായ കാര്യങ്ങളിൽ നിന്ന് കേന്ദ്ര സർക്കാർ വിട്ടുനിൽക്കണമെന്നും പ്രമേയം ആവശ്യപ്പെട്ടു.



അറിവ് വളരാൻ സ്വതന്ത്ര ചിന്ത പുലരണം : എം. ബി. രാജേഷ്

ചിന്താ സ്വാതന്ത്ര്യവും വിമർശന ബുദ്ധിയും വിജ്ഞാന വളർച്ചയ്ക്കുള്ള അനിവാര്യ ഘടകങ്ങളാണെന്നും യേയും വെറുപ്പും നിലനിൽക്കുന്നിടത്ത് വിജ്ഞാനം വികസിക്കില്ലെന്നും ആർട്ടിഫിഷ്യൽ ഇന്റലിജൻസ്, ഡിജിറ്റൽ സാങ്കേതിക വിദ്യകൾ എന്നിവയാൽ നയിക്കപ്പെടുന്ന നാലാം വ്യവസായ വിപ്ലവത്തിലൂടെയാണ് ലോകം കടന്നുപോകുന്നതെന്നും എട്ടാമത് കോമൺവെൽത്ത് പാർലമെന്ററി അസോസിയേഷൻ ഇന്ത്യ റീജിയണൽ കോൺഫറൻസിനെ അഭിസംബോധന ചെയ്ത് സംസാരിക്കവെ സ്പീക്കർ എം. ബി. രാജേഷ് പറഞ്ഞു. ഡിജിറ്റൽ ഡിവൈഡ് കുറയ്ക്കുന്നതിനും ഉന്നതവിദ്യാഭ്യാസത്തിന്റെ പരിഷ്കരണത്തിനും ഫൈബർ ഒപ്റ്റിക്കൽ നെറ്റ് വർക്ക് ചെയ്യുന്നതിനും കേരള സർക്കാർ നടത്തുന്ന ശ്രമങ്ങളെക്കുറിച്ച് സ്പീക്കർ പ്രതിപാദിച്ചു. യുവജന കേന്ദ്രീകൃതമായ നയരൂപീകരണം സംബന്ധിച്ച സെമിനാറിൽ വിവിധ സംസ്ഥാനങ്ങളിലെ നിയമസഭാ സ്പീക്കർമാരും രാജ്യസഭാ ഡെപ്യൂട്ടി ചെയർമാൻ ഹരിവംശ് നാരായൺ സിംഗും പങ്കെടുത്തു.

അസാമിലെ ഗുവാഹത്തിയിൽ വച്ച് നടന്ന എട്ടാമത് കോമൺവെൽത്ത് പാർലമെന്ററി അസോസിയേഷൻ ഇന്ത്യ റീജിയണൽ കോൺഫറൻസ് ലോകസഭാ സ്പീക്കർ ഓം ബിർള ഉദ്ഘാടനം ചെയ്തു. അസാം മുഖ്യമന്ത്രി ഹിമന്ത ബിശ്വ ശർമ്മ,



എ.പി.ജെ. അബ്ദുൾ കലാം ടെക്നോളജിക്കൽ യൂണിവേഴ്സിറ്റി ബോർഡ് ഓഫ് ഗവർണേഴ്സിലേക്ക് നിയമസഭാ സാമാജികർ തിരഞ്ഞെടുക്കപ്പെട്ടു.

എ.പി.ജെ. അബ്ദുൾ കലാം ടെക്നോളജിക്കൽ യൂണിവേഴ്സിറ്റി ബോർഡ് ഓഫ് ഗവർണേഴ്സിലേക്ക് നിയമസഭാ സാമാജികരായ ഐ.ബി.സതീഷ്, വി.ശശി, എൽദോസ് പി. കന്നപ്പിള്ളിൽ, ദലീമ, കെ.എം. സച്ചിൻദേവ് എന്നിവർ തിരഞ്ഞെടുക്കപ്പെട്ടു. പൊതുവിഭാഗത്തിൽ ഐ.ബി.സതീഷ്, വി.ശശി, എൽദോസ് പി. കന്നപ്പിള്ളിൽ എന്നിവരും വനിതാ വിഭാഗത്തിൽ ദലീമയും പട്ടിക ജാതി/പട്ടിക വർഗ സംവരണ വിഭാഗത്തിൽ കെ.എം. സച്ചിൻദേവ് മാണ് തിരഞ്ഞെടുക്കപ്പെട്ടത്.



ഐ.ബി.സതീഷ്



വി.ശശി



ദലീമ



എൽദോസ്. പി. കന്നപ്പിള്ളിൽ



കെ.എം. സച്ചിൻദേവ്

സി.പി.എ ആക്ടിങ് ചെയർപേഴ്സണും ബ്രിട്ടീഷ് പാർലമെന്റോഗവുമായ ഇയാൻ ലിഡൽ ഗ്രെയിഞ്ജർ എന്നിവർ യോഗത്തെ അഭിസംബോധന ചെയ്തു. അസാം നിയമസഭാ സ്പീക്കർ ബിശ്വജിത് ഡെയിമറി സ്വാഗതവും അസാം നിയമസഭാ പ്രതിപക്ഷ നേതാവ് ദേബബ്രത സൈകിയ കൃതജ്ഞതയും രേഖപ്പെടുത്തി. രാജ്യത്തെ എല്ലാ സംസ്ഥാനങ്ങളിലെയും നിയമസഭാ സ്പീക്കർമാർ, ഡെപ്യൂട്ടി സ്പീക്കർമാർ, ലെജിസ്ലേറ്റീവ് കൗൺസിൽ അധ്യക്ഷൻമാർ എന്നിവരോടൊപ്പം കോമൺവെൽത്ത് പാർലമെന്ററി അസോസിയേഷൻ സെക്രട്ടറി ജനറൽ സ്റ്റീഫൻ ട്വിഗ്, ഡെപ്യൂട്ടി ഹെഡ് ലിഡിയ ബുക്കാനൻ, എക്സിക്യൂട്ടീവ് ഓഫീസർ ആനി കോൺഡിയ എന്നിവരും കോൺഫറൻസിൽ പങ്കെടുത്തു.

ഏപ്രിൽ 11,12 തീയതികളിൽ നടന്ന സമ്മേളനത്തിൽ കേരള നിയമസഭയെ പ്രതിനിധീകരിച്ച് നിയമസഭാ സ്പീക്കറോടൊപ്പം സ്പെഷ്യൽ സെക്രട്ടറി ആർ. കിഷോർ കുമാർ, സ്പീക്കറുടെ അഡീഷണൽ പ്രൈവറ്റ് സെക്രട്ടറി പി. മുഹമ്മദലി എന്നിവരും പങ്കെടുത്തു.

ഉമ തോമസ് ഇനി തൃക്കാക്കര എം.എൽ.എ

തൃക്കാക്കര നിയമസഭാ ഉപതിരഞ്ഞെടുപ്പിൽ യു.ഡി.എഫ് സ്ഥാനാർത്ഥി ഉമ തോമസ് വിജയിച്ചു. 72770 വോട്ടുകൾ നേടിയാണ് എൽ.ഡി.എഫ് സ്ഥാനാർത്ഥി ഡോ. ജോ ജോസഫിനെ ഉമ തോമസ് പരാജയപ്പെടുത്തിയത്. തൃക്കാക്കര എം.എൽ.എ യും ഉമ തോമസിന്റെ ഭർത്താവുമായ പി.റ്റി. തോമസിന്റെ നിര്യാണത്തെ തുടർന്നാണ് ഉപതിരഞ്ഞെടുപ്പ് നടന്നത്. എ.എൻ. രാധാ കൃഷ്ണനായിരുന്നു എൻ.ഡി.എ സ്ഥാനാർത്ഥി.





നിയമസഭാ സെക്രട്ടറി സർവ്വീസിൽ നിന്നും വിരമിച്ചു

കേരള നിയമസഭാ സെക്രട്ടറിയും അറിവോരം എക്സിക്യൂട്ടീവ് എഡിറ്ററുമായ എസ്.വി. ഉണ്ണികൃഷ്ണൻ നായർ 2022 മേയ് 31 ന് സർക്കാർ സേവനത്തിൽ നിന്ന് വിരമിച്ചു. 1995 ആഗസ്റ്റ് 18 ന് അഡീഷണൽ സെഷൻസ് ജഡ്ജിയായി സർവ്വീസിൽ പ്രവേശിച്ച അദ്ദേഹം 2010 ആഗസ്റ്റ് 2 ന് സബ്ജഡ്ജിയായും 2014 മാർച്ച് 17 ന് ജില്ലാ ജഡ്ജിയായും നിയമിതനായി. ജഡ്ജിയായി വിവിധ ജില്ലകളിൽ സേവനമനുഷ്ഠിച്ച അദ്ദേഹം 2011-13 കാലഘട്ടത്തിൽ നിയമവകുപ്പിൽ ജോയിന്റ് സെക്രട്ടറിയായിരുന്നു. അഡ്മിനിസ്ട്രേറ്റീവ് ട്രിബ്യൂണലിൽ രജിസ്ട്രാർ ആയിരിക്കെ 2019 ജൂലൈ 30 ന് നിയമസഭാ സെക്രട്ടറിയായി നിയമിതനായി. കേരള നിയമസഭയുടെ ഇ-നിയമസഭാ പദ്ധതി, സഭാ ടി.വി. എന്നിവയുടെ സാക്ഷാത്കാരത്തിനായി നേതൃത്വ പരമായ പങ്ക് വഹിച്ചു. നിയമസഭയുടെ ഡിജിറ്റൽ ഗാർഡൻ, നക്ഷത്രവനം, ഡൈനാമിക് വെബ്സൈറ്റ് പരിഷ്കരണം എന്നിവയുടെ പ്രവർത്തനങ്ങളിലെ സജീവപങ്കാളിയും നിയമസഭയിൽ ഹരിത പ്രോട്ടോക്കോൾ നടപ്പിലാക്കുന്നതിലെ നിരന്തരമായ ഇടപെടലും ശ്രദ്ധേയമായി. നിയമസഭയ്ക്കും പൊതു സമൂഹത്തിനും മുതൽക്കൂട്ടാകുന്ന നിരവധി ഗ്രന്ഥങ്ങൾ എസ്.വി. ഉണ്ണികൃഷ്ണൻ നായർ സെക്രട്ടറിയായിരുന്ന കാലത്ത് പ്രസിദ്ധീകരിച്ചു. ആസാദി കാ അമൃത് മഹോത്സവിന്റെ ഭാഗമായി 'പവർ ഓഫ് ഡെമോക്രസി' എന്ന ആശയത്തിനുമേൽ 2022 മേയ് 26, 27, 28 തീയതികളിൽ നടത്തിയ വനിതാ സാമാജികരുടെ ദേശീയ കോൺഫറൻസിന്റെ വിജയകരമായ നടത്തിപ്പ് അദ്ദേഹത്തിന്റെ സർവ്വീസ് ജീവിതത്തിൽ അഭിമാനകരമായ ഒന്നായി.

തിരുവനന്തപുരം നെയ്യാറ്റിൻകരയിൽ സദാശിവൻ തമ്പി - വിശാലാക്ഷി അമ്മ ദമ്പതികളുടെ മകനായി ജനിച്ച എസ്.വി. ഉണ്ണികൃഷ്ണൻ നായർ തിരുവനന്തപുരം ലോ കോളേജിൽ നിന്ന് LLB, LLM ബിരുദങ്ങൾ കരസ്ഥമാക്കുകയും 1986-ൽ അഭിഭാഷകനായി പ്രാക്ടീസ് ആരംഭിക്കുകയും ചെയ്തു. ഭാര്യ എസ്. ശ്യാമ, മകൾ ആരതി.



നിയമസഭാ സെക്രട്ടേറിയറ്റ് സർവ്വീസിൽ നിന്നും 2022 മേയ് 31 ന് വിരമിച്ച നിയമസഭാ സെക്രട്ടറി ഉൾപ്പെടെയുള്ള ജീവനക്കാർ, ഡെപ്യൂട്ടി സ്പീക്കർ ചിറ്റയം ഗോപകുമാർ, സെക്രട്ടറി- ഇൻ-ചാർജ്ജ് കവിതാ ഉണ്ണിത്താൻ എന്നിവരോടൊപ്പം.

സ്പെഷ്യൽ സെക്രട്ടറിമാർ വിരമിച്ചു ആർ. കിഷോർ കുമാർ



നിയമസഭാ സെക്രട്ടേറിയറ്റിലെ സ്പെഷ്യൽ സെക്രട്ടറിയായിരുന്ന ആർ. കിഷോർകുമാർ 2022 ഏപ്രിൽ 30 ന് സർവ്വീസിൽ നിന്ന് വിരമിച്ചു. 1991 ൽ നിയമസഭാ സെക്രട്ടേറിയറ്റിൽ ജോലിയിൽ പ്രവേശിച്ച അദ്ദേഹം അറിവോരത്തിന്റെ എഡിറ്റോറിയൽ ബോർഡ് അംഗമായിരുന്നു. 2020 ജൂണിലാണ് സ്പെഷ്യൽ സെക്രട്ടറിയായി ചുമതലയേറ്റത്. നിയമസഭയിലെ വിവിധ വിഭാഗങ്ങളിൽ സേവനമനുഷ്ഠിച്ചിട്ടുള്ള ആർ. കിഷോർകുമാർ നിയമം, ഇംഗ്ലീഷ് സാഹിത്യം എന്നിവയിൽ ബിരുദാനന്തര ബിരുദവും ജേർണലിസത്തിൽ ഡിപ്ലോമ ബിരുദവും നേടിയിട്ടുണ്ട്. രണ്ടു തവണ മന്ത്രിയുടെ പേഴ്സണൽ സ്റ്റാഫിലും എം.എൽ.എ. ഹോസ്റ്റൽ എസ്റ്റേറ്റ് ഓഫീസറായും സേവനമനുഷ്ഠിച്ചിട്ടുണ്ട്. സർക്കാർ ഉദ്യോഗസ്ഥയായ ഭാര്യ ഗംഗാ വർമ്മയും രണ്ടു മക്കളുമടങ്ങുന്നതാണ് കുടുംബം.

മഹേശ്വരി എം. ആർ.



2022 മേയ് 1 മുതൽ 31 വരെ സ്പെഷ്യൽ സെക്രട്ടറിയായി സേവനമനുഷ്ഠിച്ച മഹേശ്വരി എം. ആർ. സർവ്വീസിൽ നിന്ന് വിരമിച്ചു. 1992 ൽ നിയമസഭാ സെക്രട്ടറിയേറ്റ് സർവ്വീസിൽ പ്രവേശിച്ച മഹേശ്വരി എം. ആർ നിയമസഭയിലെ വിവിധ ക്ഷേമ സമിതികൾ, പബ്ലിക് അക്കൗണ്ട്സ് കമ്മിറ്റി, പൊതുമേഖലാ സ്ഥാപനങ്ങൾ സംബന്ധിച്ച സമിതി, സബ്ജക്ട് കമ്മിറ്റി, സർവ്വീസസ്, എഡിറ്റിംഗ് തുടങ്ങിയ വിഭാഗങ്ങളിൽ സേവനമനുഷ്ഠിച്ചു. അക്കൗണ്ടന്റ് ജനറൽ ഓഫീസിലെ ഉദ്യോഗസ്ഥനായ ഭർത്താവും രണ്ട് മക്കളും അടങ്ങുന്നതാണ് കുടുംബം.

വിവരവിഭവ വികസന വിഭാഗം അണ്ടർ സെക്രട്ടറി വിരമിച്ചു



'അറിവോരം' ന്യൂസ് ലെറ്ററിന്റെ പ്രസിദ്ധീകരണച്ചുമതലയുള്ള വിവരവിഭവ വികസന വിഭാഗം അണ്ടർ സെക്രട്ടറി ഷീല ടൈറ്റസ് 2022 മേയ് 31 ന് സർവ്വീസിൽ നിന്നും വിരമിച്ചു. അറിവോരം ന്യൂസ് ലെറ്റർ തയ്യാറാക്കുന്നതിൽ നേതൃത്വപരമായ പങ്ക് വഹിച്ച ഷീല ടൈറ്റസ്, ശക്ധർ ആന്റ് കൗൾ മാതൃകയിൽ നിയമസഭയുടെ നടപടി ക്രമങ്ങളും കീഴ്വഴക്കങ്ങളും ഉൾപ്പെടുത്തി പ്രസിദ്ധീകരിച്ച 'കേരള നിയമസഭ നടപടിക്രമങ്ങളും കീഴ്വഴക്കങ്ങളും' എന്ന ഗ്രന്ഥത്തിന്റെ പ്രസിദ്ധീകരണ ചുമതലയും വഹിച്ചിട്ടുണ്ട്. 2001 ൽ നിയമസഭാ സെക്രട്ടേറിയറ്റ് സർവ്വീസിൽ ജോലിയിൽ പ്രവേശിച്ച ഷീല ടൈറ്റസ് നിയമസഭ പ്രസിദ്ധീകരിച്ച വിവിധ ഗ്രന്ഥങ്ങൾ തയ്യാറാക്കുന്നതിൽ സ്തുത്യർഹമായ പങ്ക് വഹിച്ചിട്ടുണ്ട്. വിവരവിഭവ വികസന വിഭാഗം രൂപീകരിച്ചതുമുതൽ അതിൽ പ്രവർത്തിച്ചുവരുകയായിരുന്നു. തിരുവനന്തപുരം പ്രാവചന്ദ്രം സ്വദേശിയാണ്. ഭർത്താവ് ജെ. ജയരാജ്, ആരോഗ്യവകുപ്പിൽ സേവനമനുഷ്ഠിക്കുന്ന ഡോ. റെയ്ന ജെ.എസ്. മകളാണ്.

സെക്രട്ടറി-ഇൻ-ചാർജ്ജായി കവിതാ ഉണ്ണിത്താൻ ചുമതലയേറ്റു



നിയമസഭാ സെക്രട്ടറി എസ്.വി. ഉണ്ണികൃഷ്ണൻ നായർ വിരമിച്ചതിനെ തുടർന്ന് സ്പെഷ്യൽ സെക്രട്ടറി കവിതാ ഉണ്ണിത്താൻ സെക്രട്ടറി-ഇൻ-ചാർജ്ജായി ചുമതലയേറ്റു. 1992 ൽ നിയമസഭാ സെക്രട്ടേറിയറ്റിൽ ജോലിയിൽ പ്രവേശിച്ച കവിതാ ഉണ്ണിത്താൻ തിരുവല്ല സ്വദേശിനിയാണ്. ടേബിൾ വിഭാഗം, ചോദ്യവിഭാഗം എന്നിവയുടെയും, നിയമസഭാ സമിതി വിഭാഗങ്ങളുടെയും ചുമതല വഹിച്ചിട്ടുണ്ട്. നിയമസഭയുടെയും നിയമസഭാ സെക്രട്ടേറിയറ്റിന്റെയും പ്രവർത്തനം കടലാസ്സരഹിതമാക്കുന്നതിനായി നടപ്പാക്കിയ സമ്പൂർണ്ണ കമ്പ്യൂട്ടർവൽക്കരണ പദ്ധതിയായ 'ഇ-നിയമസഭ'യുടെ ആരംഭം മുതൽ പ്രവർത്തിച്ചുവരുന്നു. അറിവോരം ന്യൂസ് ലെറ്ററിന്റെ എഡിറ്റോറിയൽ ബോർഡ് അംഗമാണ്. കൊമേഴ്സിൽ ബിരുദാനന്തര ബിരുദവും എം.ഫിലും നേടിയിട്ടുണ്ട്. സ്വയംസഹായകരമായ ഭർത്താവ് ബിജി രാഘവൻപിള്ളയും രണ്ട് മക്കളും അടങ്ങുന്നതാണ് കുടുംബം.



പബ്ലിക് ജവഹർലാൽ നെഹ്റുവിന്റെ ചരമദിനാചരണത്തോടനുബന്ധിച്ച് 2022 മേയ് 27 ന് സ്പീക്കർ എം.ബി. രാജേഷ് നിയമസഭാ സമുച്ചയത്തിലെ നെഹ്റു പ്രതിമയിൽ പുഷ്പാർച്ചന നടത്തുന്നു.

ചിത്രജാലകം

ശ്രീചിത്തിര തിരുനാൾ ബാലരാമവർമ്മ തിരുവനന്തപുരം റേഡിയോ നിലയം ഉദ്ഘാടനം ചെയ്യുന്നു.

വേർപാട്

എസ്. ത്യാഗരാജൻ, മുൻ എം. എൽ.എ



മുൻ സാമാജികനും ആർ.എസ്.പി.യുടെ മുതിർന്ന നേതാവുമായ എസ്. ത്യാഗരാജൻ (84) 2022 ജൂൺ 2 ന് അന്തരിച്ചു. 1977 ൽ അഞ്ചാം കേരള നിയമസഭയിൽ ആർ.എസ്.പി. പ്രതിനിധിയായി കൊല്ലം മണ്ഡലത്തിൽ നിന്നും നിയമസഭയിലെത്തിയ എസ്. ത്യാഗരാജൻ ദീർഘകാലം ആർ.എസ്.പി. കൊല്ലം ജില്ലാ സെക്രട്ടറിയായിരുന്നു. കൊല്ലം മുനിസിപ്പൽ കൗൺസിലറായും പ്രവർത്തിച്ചിട്ടുണ്ട്. യു.ടി.ഡി.സി യിലൂടെയായിരുന്നു രാഷ്ട്രീയ പ്രവേശനം. കൊല്ലം ജില്ലാ സഹകരണ ബാങ്ക് ഡയറക്ടർ, മൈനർ എഞ്ചിനീയറിംഗ് ഇൻഡസ്ട്രി, ബ്രിക്സ് ഇൻഡസ്ട്രി എന്നിവയുടെ മിനിമം വേതന സമിതി, ഇ.എസ്.ഐ റീജിയണൽ ബോർഡ് എന്നിവയിൽ അംഗമായിരുന്നു. ഭാര്യ എസ്. കസ്തൂരിയും ഒരു മകനുമടങ്ങുന്നതാണ് കുടുംബം.

എം.പി. ഗോവിന്ദൻ നായർ, മുൻ മന്ത്രി

മുൻ ആരോഗ്യവകുപ്പ് മന്ത്രിയും കോൺഗ്രസ് നേതാവുമായ എം.പി. ഗോവിന്ദൻ നായർ(94) 2022 ഏപ്രിൽ 13 ന് അന്തരിച്ചു. വിദ്യാർത്ഥി കോൺഗ്രസ് പ്രതിനിധിയായി രാഷ്ട്രീയത്തിലിറങ്ങിയ എം.പി. ഗോവിന്ദൻ നായർ രണ്ടാം കേരള നിയമസഭയിൽ (1960-64) കോട്ടയം നിയോജക മണ്ഡലത്തിൽ നിന്നും നിയമസഭയിലെത്തി. 9.10.1962 മുതൽ 10.9.1969 വരെ ആർ. ശങ്കർ മന്ത്രിസഭയിൽ ആരോഗ്യവകുപ്പിന്റെ ചുമതലയുള്ള മന്ത്രിയായിരുന്നു. കോട്ടയം മണ്ഡലത്തിന് ലഭിച്ച ആദ്യ മന്ത്രിസ്ഥാനമായിരുന്നു അത്.



വിജയപുരം പഞ്ചായത്ത്, തിരുവിതാംകൂർ ദേവസ്വം ബോർഡ്, അർബൻ കോ-ഓപ്പറേറ്റീവ് ബാങ്ക്സ് ഫെഡറേഷൻ, കേരള ബാർ ഫെഡറേഷൻ എന്നിവയുടെയും യൂത്ത് കോൺഗ്രസ് സംസ്ഥാന കമ്മിറ്റിയുടെയും പ്രസിഡന്റ് സ്ഥാനം അലങ്കരിച്ചിട്ടുണ്ട്. കെ.പി.സി.സി. എക്സിക്യൂട്ടീവ് കമ്മിറ്റി, അച്ചടക്ക സമിതി എന്നിവയിൽ അംഗമായിരുന്നു. ഭാര്യ : വി. ശാരദ ദേവി, ഒരു മകളുണ്ട്.

യു.എസ്. ശശി, മുൻ എം.എൽ.എ.



മുൻ എം.എൽ.എ. യും സി.പി.ഐ. നേതാവുമായ യു.എസ്. ശശി (72) 2022 മെയ് 6 ന് അന്തരിച്ചു. പത്താം കേരള നിയമസഭയിൽ മന്ത്രിയായിരുന്ന വി.കെ. രാജന്റെ നിര്യാണത്തെത്തുടർന്ന് മാള നിയോജക മണ്ഡലത്തിൽ നടന്ന ഉപ തിരഞ്ഞെടുപ്പിലൂടെയാണ് സി.പി.ഐ. അംഗമായി യു.എസ്. ശശി നിയമസഭയിലെത്തിയത്. സി.പി.ഐ. ജില്ലാ അസിസ്റ്റന്റ് സെക്രട്ടറി, ജില്ലാ കൗൺസിൽ പ്രസിഡന്റ്, സ്റ്റേറ്റ് കൗൺസിൽ അംഗം, കേരള സംസ്ഥാന ചെത്തൂർ തൊഴിലാളി ഫെഡറേഷൻ വൈസ് പ്രസിഡന്റ്, എ.ഐ.ടി.ഡി.സി. തൃശ്ശൂർ ജില്ലാ

പ്രസിഡന്റ്, സംസ്ഥാന ദേശീയ കൗൺസിലുകളിൽ വർക്കിംഗ് കമ്മിറ്റി അംഗം, ചാലക്കുടി താലൂക്ക് റേഷൻ ഡിലൈവ് അസോസിയേഷൻ പ്രസിഡന്റ്, KAMCO എംപ്ലോയീസ് ഫെഡറേഷൻ (AITUC) പ്രസിഡന്റ് തുടങ്ങിയ സ്ഥാനങ്ങൾ വഹിച്ചിരുന്നു. ഭാര്യ ശശികല, രണ്ട് മക്കളുണ്ട്.

പ്രയാർ ഗോപാലകൃഷ്ണൻ, മുൻ എം.എൽ.എ

മുതിർന്ന കോൺഗ്രസ് നേതാവും, മിൽമയുടെ ശില്പിയും, തിരുവിതാംകൂർ ദേവസ്വം ബോർഡ് മുൻ പ്രസിഡന്റുമായ പ്രയാർ ഗോപാലകൃഷ്ണൻ(73) 2022 ജൂൺ 4 ന് അന്തരിച്ചു. 2001 ൽ ചടയമംഗലത്ത് നിന്നും 11 ാം കേരള നിയമസഭയിൽ അംഗമായ പ്രയാർ കെ.എസ്.യു ലൂടെയാണ് പൊതുരംഗത്തെത്തുന്നത്. കെ.എസ്.യു, യൂത്ത് കോൺഗ്രസ് എന്നിവയുടെ കൊല്ലം ജില്ലാ കമ്മിറ്റി പ്രസിഡന്റ്, കെ.പി.സി.സി എക്സിക്യൂട്ടീവ് അംഗം, കേരള സംസ്ഥാന ക്ഷീര സഹകരണ സംഘങ്ങളുടെ അസോസിയേഷൻ സ്ഥാപക പ്രസിഡന്റ്, മിൽമ ചെയർമാൻ, കേരള സംസ്ഥാന മൂന്നാക്ക വിഭാഗ വികസന കോർപ്പറേഷൻ ചെയർമാൻ, ഇന്ത്യൻ ക്ഷീര അസോസിയേഷൻ വൈസ് പ്രസിഡന്റ്, ദേശീയ ക്ഷീര വികസന ബോർഡ് അംഗം, കേരള കാർഷിക സർവ്വകലാശാല ജനറൽ കൗൺസിൽ, അക്കാഡമിക് കൗൺസിൽ എന്നിവയിൽ അംഗം, അന്തർദേശീയ ക്ഷീര ഫെഡറേഷനിലെ ഇന്ത്യൻ പ്രതിനിധി എന്നിങ്ങനെ വിവിധ മേഖലകളിൽ അദ്ദേഹം പ്രവർത്തിച്ചിട്ടുണ്ട്. നിരവധി പുരസ്കാരങ്ങളും അദ്ദേഹത്തെ തേടിയെത്തിയിട്ടുണ്ട്. ഭാര്യ : എസ്. സുധർമ്മ, മൂന്ന് മക്കളുണ്ട്.



കെ.ജി. കുഞ്ഞുകൃഷ്ണപിള്ള, മുൻ എം.എൽ.എ.



മുൻ എം.എൽ.എ.യും സി.പി.ഐ. നേതാവുമായ കെ.ജി. കുഞ്ഞുകൃഷ്ണപിള്ള(94) 2022 മെയ് 7 ന് അന്തരിച്ചു. മൂന്നാം കേരള നിയമസഭയിലും നാലാം കേരള നിയമസഭയിലും നെടുമങ്ങാട് നിയോജക മണ്ഡലത്തിൽ നിന്നും സി.പി.ഐ.യെ പ്രതിനിധീകരിച്ച് അംഗമായി. ഇന്ത്യയിൽ പ്രായപൂർത്തി വോട്ടവകാശം 21 ൽ നിന്ന് 18 ആയി കുറച്ചുകൊണ്ട് നിയമം വരുന്നതിനും (1985) പതിനേഴ് വർഷം മുമ്പ് (1971 മാർച്ച് 26) ഇതേ ആവശ്യത്തിന് കേരള നിയമസഭയിൽ പ്രമേയമവതരിപ്പിച്ച വ്യക്തിയാണ് കെ.ജി. കുഞ്ഞുകൃഷ്ണപിള്ള. പഞ്ചായത്ത് പ്രസിഡന്റായും നിയമസഭാംഗമായും ഒരേ സമയം പ്രവർത്തിച്ചുവെന്ന അപൂർവ്വതയും ഇദ്ദേഹത്തിനുണ്ട്. മണ്ഡലത്തിന്റെ വികസന പ്രവർത്തനങ്ങൾക്ക് മുമ്പിൽ നിന്നതിനാൽ നെടുമങ്ങാടിന്റെ ശില്പിയെന്ന് കെ.ജി. കുഞ്ഞുകൃഷ്ണപിള്ള അറിയപ്പെടുന്നു. വെമ്പായം പഞ്ചായത്ത് പ്രസിഡന്റ്, സി.പി.ഐ. തിരുവനന്തപുരം എക്സിക്യൂട്ടീവ് കൗൺസിൽ അംഗം തുടങ്ങിയ നിലകളിലും പ്രവർത്തിച്ചിട്ടുണ്ട്.


വി.എസ്.എസ്.സി.യെ തുമ്പയിൽ നിന്ന് തമിഴ്നാട്ടിലേക്ക് മാറ്റുന്നതിനെതിരെയും തിരുവനന്തപുരം റെയിൽവേ ഡിവിഷൻ രൂപീകരിക്കുന്നത് സംബന്ധിച്ചും പാഠശാല മുതൽ കാസർഗോഡ് വരെയുള്ള മലയോര മേഖലകളെ ബന്ധിപ്പിച്ചുകൊണ്ട് റോഡ് നിർമ്മിക്കണമെന്നത് സംബന്ധിച്ചും കെ.ജി. കുഞ്ഞുകൃഷ്ണപിള്ള അവതരിപ്പിച്ച പ്രമേയങ്ങൾ സഭ അംഗീകരിച്ചിരുന്നു. ഭാര്യ വി.തങ്കമ്മ, മൂന്ന് മക്കളുണ്ട്.

ശങ്കരനാരായണൻ : വ്യക്തിബന്ധങ്ങൾക്ക് പ്രാധാന്യം കൽപ്പിച്ച രാഷ്ട്രീയക്കാരൻ

മുൻ ഗവർണ്ണറും ധനകാര്യ വകുപ്പ് മന്ത്രിയും മുതിർന്ന കോൺഗ്രസ് നേതാവുമായിരുന്ന കെ. ശങ്കരനാരായണൻ (90) 2022 ഏപ്രിൽ 25 ന് ജീവിതത്തിൽ നിന്ന് വിടവാങ്ങുമ്പോൾ രാഷ്ട്രീയത്തിനപ്പുറം നിയമസഭയ്ക്കകത്തും പുറത്തും വ്യക്തിബന്ധങ്ങൾ സൂക്ഷിച്ച ഒരാളെയാണ് കേരള രാഷ്ട്രീയത്തിന് നഷ്ടമാകുന്നത്. ആറു സംസ്ഥാനങ്ങളിൽ ഗവർണ്ണർ പദവി വഹിച്ച ഏക മലയാളി കൂടിയാണ് കാലയവനികയ്ക്കുള്ളിൽ മറഞ്ഞത്.

1932 ഒക്ടോബർ 15 ന് പാലക്കാട് ഷൊർണൂരിൽ ജനിച്ച ശങ്കരനാരായണൻ വിദ്യാഭ്യാസത്തിന് ശേഷം മാതൃഭൂമി ദിനപത്രത്തിന്റെ പ്രാദേശിക ലേഖകനായാണ് പൊതുരംഗത്ത് പ്രവേശിച്ചത്. ഷൊർണൂരിൽ വില്ലേജ് കോൺഗ്രസ് കമ്മിറ്റി സെക്രട്ടറിയായി ഇന്ത്യൻ നാഷണൽ കോൺഗ്രസിൽ ചുവടുറപ്പിച്ച അദ്ദേഹം 1956 ൽ ജില്ലാ കോൺഗ്രസ് കമ്മിറ്റി സെക്രട്ടറിയായി. തുടർന്നിങ്ങോട്ട് പാലക്കാട് ജില്ലയിലെയും സംസ്ഥാനത്തെയും കോൺഗ്രസ് സംഘടനകളിൽ ഭാരവാഹിയായി. കെ.പി.സി.സി ജനറൽ സെക്രട്ടറിയായും സംഘടനാ കോൺഗ്രസിന്റെ സംസ്ഥാന അധ്യക്ഷനും വർക്കിംഗ് കമ്മിറ്റി അംഗവുമായും പ്രവർത്തിച്ച അദ്ദേഹം അടിയന്തരാവസ്ഥ കാലത്ത് ജയിൽവാസവും അനുഭവിച്ചു. അഞ്ചാം കേരള നിയമസഭയിൽ (1977) തൃത്താല നിയോജക മണ്ഡലത്തിൽ നിന്നും തിരഞ്ഞെടുക്കപ്പെട്ട ശങ്കരനാരായണൻ പിന്നീട് കേരളത്തിന്റെ രാഷ്ട്രീയ വെളിച്ചത്തിൽ തിളങ്ങി നിന്ന താരമായി. ആറാം കേരള നിയമസഭയിൽ (1980-82) ശ്രീകൃഷ്ണപുരത്തുനിന്നും എട്ടാം കേരള നിയമസഭയിൽ (1987-91) ഒറ്റപ്പാലത്തുനിന്നും പതിനൊന്നാം കേരള നിയമസഭയിൽ (2001-2006) പാലക്കാട്ടുനിന്നും ഇന്ത്യൻ നാഷണൽ കോൺഗ്രസ് പ്രതിനിധിയായി നിയമസഭയിലെത്തി.

1977-78 കാലഘട്ടത്തിൽ കൃഷിവകുപ്പ് മന്ത്രി, 2001-2004 ൽ ധനകാര്യവും എക്സൈസും വകുപ്പ് മന്ത്രി, 11.02.2004 മുതൽ 29.08.2004 വരെ സംസ്ഥാന ധനകാര്യ വകുപ്പ് മന്ത്രി എന്നീ നിലകളിൽ പ്രശോഭിച്ചു. നാഗാലാന്റ് (03.02.2007-25.07.2009), ജാർഖണ്ഡ് (26.07.2009-21.01.2010), മഹാരാഷ്ട്ര (22.01.2010-24.08.2014) എന്നീ സംസ്ഥാന



ങ്ങളുടെ ഗവർണ്ണർ പദവി അലങ്കരിച്ച അദ്ദേഹം കുറഞ്ഞ കാലയളവുകളിൽ അരുണാചൽ പ്രദേശ്, അസം, മിസോറാം സംസ്ഥാനങ്ങളുടെ ഗവർണ്ണറുടെ അധികച്ചുമതല വഹിക്കുകയും ചെയ്തു. ഇത്തരത്തിൽ ആറു സംസ്ഥാനങ്ങളുടെ ഗവർണ്ണർ സ്ഥാനത്തിരിക്കാൻ കഴിഞ്ഞ ഏക മലയാളികൂടിയാണ് ശങ്കരനാരായണൻ.

കേരള നിയമസഭയുടെ പബ്ലിക് അക്കൗണ്ട്സ് കമ്മിറ്റി (1989-91), ഗവൺമെന്റ് നൽകുന്ന ഉറപ്പുകൾ സംബന്ധിച്ച സമിതി (1980-82) എന്നിവയുടെ ചെയർമാനായിരുന്നു. 1985 മുതൽ 2001 വരെയുള്ള നീണ്ട കാലയളവിൽ യു.ഡി.എഫ്. കൺവീനറായി പ്രവർത്തിച്ചു. മഹാരാഷ്ട്രയിലെ നക്സൽ ബാധിത മേഖല സന്ദർശിച്ച് ജനകീയ പ്രശ്നങ്ങൾ സർക്കാരിന്റെ ശ്രദ്ധയിൽ കൊണ്ടുവരാൻ ശ്രമിച്ചതും അഴിമതിക്കെതിരെ ശക്തമായി പ്രതികരിക്കാൻ അദ്ദേഹത്തിന് കഴിഞ്ഞതും തിരഞ്ഞെടുപ്പ് അസാധ്യമെന്നു കരുതിയ വടക്കുകിഴക്കൻ സംസ്ഥാനങ്ങളിൽ തിരഞ്ഞെടുപ്പ് നടത്താൻ നാഗാലാന്റ് ഗവർണ്ണറായിരുന്ന ശങ്കരനാരായണന്റെ ഇടപെടലുകളും ശ്രദ്ധേയമായി. സ്കൂൾ കട്ടി കൾക്കുള്ള 'ഒരു ഗ്ലാസ് പാലും ഷേക്ക് ഹാൻഡും' പദ്ധതി കൊണ്ടുവന്നത് ശങ്കരനാരായണൻ സംസ്ഥാന ധനവകുപ്പ് മന്ത്രിയായിരുന്നപ്പോഴാണ്. 'അനുപമം ജീവിതം' എന്ന പേരിൽ ആത്മകഥ എഴുതിയിട്ടുണ്ട്. പ്രൊഫ. കെ.രാധയാണ് കെ.ശങ്കരനാരായണന്റെ ഭാര്യ. ഒരു മകളുണ്ട്.

മുൻപ്രാവശ്യം തുടർച്ചയായി കേരള നിയമസഭയിൽ അംഗമായിരുന്നു. നിയമസഭാ നടപടിക്രമങ്ങളിൽ വിട്ടുവീഴ്ചയില്ലാത്ത നിലപാടെടുക്കുന്ന സാമാജികനാണ് കാണാനാകുക. ഒരു സാമാജികനെന്ന നിലയിൽ സ്വയം വിലയിരുത്തുന്നതെങ്ങനെ?

ഒരു നിയമസഭാ സാമാജികന്റെ പരമ പ്രധാനമായ ഉത്തരവാദിത്തം നിയമനിർമ്മാണത്തിൽ പങ്കെടുക്കുക എന്നതാണ്. ഇതിനായി അവർക്ക് ലഭിച്ചിട്ടുള്ള അധികാരങ്ങൾ പൂർണ്ണതോതിൽ വിനിയോഗിക്കാൻ ഓരോ അംഗവും പ്രത്യേകം ശ്രദ്ധിക്കേണ്ടതാണ്. ഭരണപക്ഷത്തുള്ള ഒരംഗമാണെങ്കിൽ കൂടി മന്ത്രി ബിൽ അവതരിപ്പിക്കുമ്പോൾ അതിൽ പോരായ്മകളുണ്ടെങ്കിൽ പരിഹരിക്കുന്ന തരത്തിൽ ആരോഗ്യപരമായ നിർദ്ദേശങ്ങൾ മുന്നോട്ട് വയ്ക്കണം എന്നതാണ് എന്റെ അഭിപ്രായം. അവതരിപ്പിക്കുന്ന ബിൽ ഭരണഘടനാനുസൃതമാണോയെന്നും നിലവിലുള്ള ചട്ടങ്ങൾക്ക് വിരുദ്ധമല്ലെന്നും സൂക്ഷ്മ നിരീക്ഷണം നടത്തേണ്ടത് ഓരോ അംഗത്തിന്റെയും ചുമതലയാണ്.

ഒരു ബില്ലിൽ ഭരണഘടനാപരമായ വൈരുദ്ധ്യം നിലനിൽക്കുന്നതായി ശ്രദ്ധയിൽപ്പെടുത്തിയാൽപ്പോലും അതിന്മേൽ ആവശ്യമായ ഭേദഗതികൾ സ്വീകരിക്കുന്നതിന് മന്ത്രിമാർ തയ്യാറാകുന്നില്ല എന്നത് ഖേദകരമാണ്. ആവശ്യമെങ്കിൽ ബില്ലിൽ മാറ്റം വരുത്തി കുറ്റമറ്റതാക്കാൻ എക്സിക്യൂട്ടീവിന്റെ ഭാഗത്തുനിന്നും പരിഗണന നൽകേണ്ടതുണ്ട്. എ.പി.ജെ.അബ്ദുൾ കലാം യൂണിവേഴ്സിറ്റി ബിൽ സബ്ജക്ട് കമ്മിറ്റിയിൽ ചർച്ചക്ക് വന്നപ്പോൾ വൈസ് ചാൻസലറെ നീക്കം ചെയ്യാനുള്ള അധികാരം ഗവൺമെന്റിന് നൽകുന്ന വ്യവസ്ഥ ഉൾപ്പെടുത്തുകയുണ്ടായി. എന്നാൽ ബില്ലിന്റെ രണ്ടാം ഖായമയിൽ ആ വകുപ്പ് ഉൾപ്പെടുത്താതിരിക്കാൻ വിവരം ഭരണപക്ഷ അംഗമായ ഞാൻ ചൂണ്ടിക്കാട്ടിയതിന്റെ അടിസ്ഥാനത്തിൽ അതും കൂടി ഉൾപ്പെടുത്തി വ്യവസ്ഥ ബില്ലിൽ ചേർക്കാൻ അന്നത്തെ വിദ്യാഭ്യാസ വകുപ്പ് മന്ത്രി തയ്യാറായത് ഏവർക്കും മാതൃകയാണ്. ഇത്തരത്തിൽ ഭരണപക്ഷത്തായിരുന്നപ്പോഴും നിരവധി ക്രമപ്രശ്നങ്ങൾ ഞാൻ അവതരിപ്പിക്കുകയും ശ്രീ.ജി.കാർത്തികേയനെപ്പോലുള്ള സ്പീക്കർമാർ അതിനെ പ്രോത്സാഹിപ്പിക്കുകയും ചെയ്തിരുന്നു. ശ്രീ. ഉമ്മൻ ചാണ്ടി മുഖ്യമന്ത്രിയായ 13ാം കേരള നിയമസഭയിൽ കടലാസുകൾ സഭയുടെ മേശപ്പുറത്ത് വച്ചതിലെ നടപടിക്രമം പാലിക്കാത്തത് ഞാൻ ചൂണ്ടിക്കാണിച്ചപ്പോൾ അദ്ദേഹം അത് അംഗീകരിക്കുകയും സഭയോട് ക്ഷമ ചോദിക്കുകയും മേലിൽ ഇത്തരം വീഴ്ചകൾ ആവർത്തിക്കാതിരിക്കാൻ ശ്രദ്ധിക്കുമെന്ന് അറിയിക്കുകയും ചെയ്തു.

2. ഒരു പ്രാവശ്യം സബോർഡിനേറ്റ് ലെജിസ്ലേഷൻ കമ്മിറ്റി ചെയർമാൻ, രണ്ട് പ്രാവശ്യം അംഗം, സബോർഡിനേറ്റ് ലെജിസ്ലേഷൻ സമിതിയുടെ പ്രവർത്തനത്തെ അങ്ങിങ്ങനെ നോക്കിക്കാണാനോ? നിയമസഭാ കമ്മിറ്റികളുടെ പ്രവർത്തനം സംബന്ധിച്ച അങ്ങയുടെ അഭിപ്രായമെന്താണ്?

സബോർഡിനേറ്റ് ലെജിസ്ലേഷൻ സമിതിയുടെ ചെയർമാനായി 2011-2016 കാലയളവിൽ ഞാൻ പ്രവർത്തിച്ചിരുന്നു. ഇക്കാലയളവിൽ വളരെയധികം പുതിയ അനുഭവങ്ങൾ എനിക്കുണ്ടായി. നിയമസഭാ ജീവനക്കാരിൽ നിന്നും നിസ്സീമമായ സഹകരണമാണ് എനിക്ക് ലഭിച്ചത് എന്ന് എടുത്തുപറയേണ്ടതുണ്ട്. ചട്ടങ്ങൾ വേണ്ടവിധത്തിൽ പരിശോധിക്കുന്നതിനും, യഥാസമയം മേശപ്പുറത്ത് വയ്ക്കുന്നതിനും ഇക്കാലയളവിൽ സമിതിക്ക് സാധിച്ചു. ഞാൻ അദ്ധ്യക്ഷനായിരുന്ന കാലയളവിലാണ് സഭയുടെ ചരിത്രത്തിൽ സബോർഡിനേറ്റ് ലെജിസ്ലേഷൻ കമ്മിറ്റി റിപ്പോർട്ട് സമർപ്പിക്കുന്നതിൽ റെക്കോർഡ് നേട്ടം കൈവരിച്ചത്. ഇത് സംബന്ധിച്ച സഭയിൽ പ്രത്യേക പരാമർശം നടത്തുകയുണ്ടായി.

സബോർഡിനേറ്റ് ലെജിസ്ലേഷൻ കമ്മിറ്റി ഫലപ്രദമായി പ്രവർത്തിച്ചതിന്റെ ഫലമായാണ് എഡ് സേഫ്റ്റി ആക്ട്കൊണ്ട് ബന്ധപ്പെട്ട ചട്ടങ്ങൾ വിശദമായി പരിശോധിക്കാനും ഇത് സംബന്ധിച്ച സമഗ്രമായ റിപ്പോർട്ട് സമർപ്പിക്കാനുമായത്. അതിന്റെ ഫലമായി മണ്ഡല അടിസ്ഥാനത്തിൽ എഡ് സേഫ്റ്റി ഓഫീസർമാരെ നിയമിച്ചു. കമ്മിറ്റികൾക്ക് ജനോപകാരപ്രദമായ കാര്യങ്ങളിൽ ഫലപ്രദമായി ഇടപെടാൻ കഴിയുമെന്ന് ഇതിലൂടെ ബോധ്യപ്പെടുകയുണ്ടായി.

കമ്മിറ്റികളുടെ തെളിവെടുപ്പ് ഘട്ടത്തിൽ ബന്ധപ്പെട്ട ഉദ്യോഗസ്ഥർ ഹാജരാകുന്നതിനപകരം സബോർഡിനേറ്റ് ഉദ്യോഗസ്ഥരെ അയക്കുന്ന സമിതി പനത്തിൽ കാതലായ മാറ്റം കൊണ്ടുവരാൻ ഞാൻ ചെയർമാനായിരുന്ന സബോർഡിനേറ്റ് ലെജിസ്ലേഷൻ കമ്മിറ്റിക്ക് കഴിഞ്ഞിട്ടുണ്ട്. ഇക്കാലയളവിൽ മിക്കവാറും എല്ലാ അംഗങ്ങളും സമിതി യോഗങ്ങളിൽ പങ്കെടുത്തിരുന്നു. ചെയർമാനും അംഗങ്ങളും എടുക്കുന്ന നിലപാടുകൾ കമ്മിറ്റികളുടെ പ്രവർത്തനം മെച്ചപ്പെടുത്തും എന്നതിൽ സംശയമില്ല.

സബ്ജക്ട് കമ്മിറ്റിയുടെ രൂപീകരണവേളയിൽ പരിവർത്തന കാലത്തേക്ക് മാത്രമാണ് മന്ത്രിമാരെ ചെയർമാൻമാരായി നിശ്ചയിച്ചിരുന്നത്. എന്നാൽ അത് ഇപ്പോഴും തുടർന്നു വരുന്നു. മന്ത്രിമാർ ചെയർമാൻമാരായി പ്രവർത്തിക്കുമ്പോൾ Legal Maxim-ൽ പറയുന്നതുപോലെ Nemo iudex in causa sua (No one should

മുൻ സാമാജികർ മനസ്സ് തുറക്കുന്നു



യുവസാമാജികർ നിയമസഭയോടും ജനങ്ങളോടും പ്രതിബദ്ധത വെച്ചു പുലർത്തണം: എം. ഉമ്മർ

be a Judge in his own case) എന്നതിന് തുല്യമാണ്. അതിനാൽ സബ്ജക്ട് കമ്മിറ്റികൾ കൂടുതൽ ഫലപ്രദമാകണമെങ്കിൽ കമ്മിറ്റികളുടെ അദ്ധ്യക്ഷ സ്ഥാനത്ത് മന്ത്രിക്ക് പകരം അംഗങ്ങൾ തന്നെ ആകണമെന്നാണ് എന്റെ അഭിപ്രായം.

സബ്ജക്ട് കമ്മിറ്റികളുടെ സൂക്ഷ്മ പരിശോധനാവേളയിൽ കഴിഞ്ഞ അഞ്ച് വർഷത്തെ കണക്കുകൾ ഹാജരാക്കണമെന്ന വ്യവസ്ഥ ലംഘിക്കപ്പെട്ടപ്പോൾ ഇതുമായി ബന്ധപ്പെട്ട് ഒരു ക്രമപ്രശ്നം ഞാൻ സഭയിൽ അവതരിപ്പിച്ചു. അതിന്മേൽ ശക്തമായ റൂളിംഗ് സ്പീക്കർ നൽകിയതിന്റെ അടിസ്ഥാനത്തിൽ തുടർന്നുള്ള വർഷങ്ങളിൽ വകുപ്പുകൾ മുൻ വർഷത്തെ കണക്കുകൾ കൃത്യമായി നൽകി തുടങ്ങിയത് മാറ്റം കൊണ്ടുവരാൻ കഴിയും എന്നതിന്റെ സൂചനയാണ്. നിയമസഭാ അംഗങ്ങളുടെ അവകാശത്തെപ്പറ്റിയും നിയമസഭയുടെ അക്കൗണ്ടബിളിറ്റിയെയും സംബന്ധിച്ച് കൃത്യമായ ബോധ്യത്തോടുകൂടി പ്രവർത്തിച്ചാൽ അതിന്മേലായ മാറ്റം ഉണ്ടാകുമെന്ന് കമ്മിറ്റി പ്രവർത്തനം കൊണ്ട് ബോധ്യപ്പെട്ടിട്ടുണ്ട്.

3. തദ്ദേശ സ്വയംഭരണ സ്ഥാപനങ്ങളുടെ സാരഥ്യം വഹിച്ചു വ്യക്തിയാണല്ലോ അങ്ങ്. ആ നിലയിൽ നിന്ന് എം.എൽ.എ സ്ഥാനത്തേക്ക് വന്നപ്പോൾ അത് എപ്രകാരം ഗുണം ചെയ്തു? ഈ രണ്ടു സ്ഥാനങ്ങളിലേയ്ക്കും എങ്ങനെയാണ് താരതമ്യം ചെയ്യുന്നത്?

തദ്ദേശസ്വയംഭരണ പ്രതിനിധിയാകുമ്പോൾ ജനങ്ങളുമായി നേരിട്ട് ബന്ധപ്പെടാനും, ചെറിയ പ്രശ്നങ്ങൾ മുതൽ ജീവൽഗന്ധിയായ പ്രശ്നങ്ങൾ വരെ നേരിട്ട് മനസ്സിലാക്കാനും ജനോപകാരപ്രദമായ പദ്ധതികൾ നടപ്പിലാക്കുന്നതിനും സാധിക്കും. ഞാൻ ജില്ലാ പഞ്ചായത്ത് പ്രസിഡന്റായ അവസരത്തിൽ ജില്ലാ, ബ്ലോക്ക്, ഗ്രാമ പഞ്ചായത്തുകളെ ഏകോപിപ്പിച്ചു കൊണ്ട് ജില്ലയ്ക്കകെ പൊതു പ്രാധാന്യമുള്ള പദ്ധതികൾ നടപ്പാക്കാൻ കഴിഞ്ഞു. അതിന് ഉദാഹരണങ്ങളാണ് മഞ്ചേരി ജില്ലാ ആശുപത്രിയും വിദ്യാഭ്യാസ മേഖലയിൽ നടപ്പിലാക്കിയ 'വിജയഭേരി പദ്ധതി'യും മലപ്പുറം ജില്ലയിലെ കക്ഷിഭേദമന്യെയുള്ള എല്ലാ എം.എൽ.എ.മാരെയും ഏകോപിപ്പിച്ചുള്ള പ്രവർത്തനഫലമാണ് മഞ്ചേരി സ്റ്റേഡിയം.

4. രാഷ്ട്രത്തിൽ ധാരാളം അവസരങ്ങൾ ലഭിച്ചുവർ യുവജനങ്ങൾക്കും പുതുമുഖങ്ങൾക്കുമായി വഴിമാറണം എന്ന ഒരു വാദം ഓരോ തെരഞ്ഞെടുപ്പ് സമയത്തും കേൾക്കാറുണ്ട്. ഇതിനെക്കുറിച്ച് താങ്കളുടെ അഭിപ്രായമെന്ത്?

യുവജനങ്ങൾക്ക് അവസരം നൽകുന്നതിന് അതാത് പാർട്ടികളും മുന്നണികളും വേണ്ടത്ര പരിഗണന നൽകണം എന്നതാണ് എന്റെ അഭിപ്രായം. എന്നാൽ ഓരോ അംഗങ്ങൾക്കും ഒരു ടോ മാത്രം നൽകിയാൽ നിയമസഭയുടെ ഗുണമേന്മയിൽ ഇടിവുണ്ടാകും. രണ്ട് ടോ കഴിഞ്ഞവരെ ഒഴിവാക്കി അവസര സമത്വത്തിന് വഴി ഒരുക്കുമ്പോൾ നിയമസഭയിലെ പരിചയവും പ്രാഗത്ഭ്യവും ലഭിക്കാതെ പോകുന്ന സാഹചര്യം സംജാതമാകും.

വളരെ സങ്കീർണ്ണമായ നിയമനിർമ്മാണ പ്രക്രിയയിലും നിയമസഭാ നടപടിക്രമങ്ങളിലും കാര്യക്ഷമമായി ഇടപെടാൻ ഒരു ടോ മാത്രം എം.എൽ.എ. ആയാൽ കഴിഞ്ഞെന്നുവരില്ല. എക്സിക്യൂട്ടീവിനെ ശരിയായ രീതിയിൽ നിയന്ത്രിക്കുന്നതിനായി അംഗങ്ങൾക്ക് സഭയിൽ നല്ല പരിചയസമ്പത്ത് നേടേണ്ടതുണ്ട്. ചുരുങ്ങിയ ടോ നിശ്ചയിച്ച് അംഗങ്ങളെ മാറ്റിയാൽ സഭയുടെ പ്രവർത്തനത്തിന്റെ കാര്യക്ഷമതയെ അത് ബാധിക്കും. അപ്പോൾ ടോ അല്ല നിശ്ചയിക്കേണ്ടത്. മെമ്പർമാരുടെ കാര്യക്ഷമതയും കഴിവും അർപ്പണബോധവും ജനങ്ങളോടും നിയമസഭയോടുമുള്ള പ്രതിബദ്ധതയുമാണ് അടിസ്ഥാനമാക്കേണ്ടത്. രാഷ്ട്രീയത്തിൽ നിർബന്ധിത വിരമിക്കൽ ആവശ്യമില്ലാത്തതാണ്. ആനുപാതികമായി യുവജനങ്ങൾക്കും വനിതകൾക്കും അവസരം ഉറപ്പാക്കുന്നതും പ്രഗത്ഭരായവരെയും പരിചയസമ്പന്നരെയും നിലനിർത്തുന്നതും നിയമനിർമ്മാണ സഭകളുടെ കാര്യക്ഷമത വർദ്ധിപ്പിക്കും.

5. മലയാളത്തിൽ ബിൽ അവതരിപ്പിക്കുകയും ചട്ടങ്ങൾ ഇംഗ്ലീഷിൽ തയ്യാറാക്കുകയും ചെയ്യുന്നത് സംബന്ധിച്ച ഒരു സംഭവം പതിനാലാം കേരള നിയമസഭയിൽ ഉണ്ടായല്ലോ? ഇതിൽ അങ്ങയുടെ ഇടപെടൽ സവിശേഷ ശ്രദ്ധ പിടിച്ചുപറ്റി. ഇതിനെക്കുറിച്ചുതന്നെന്ന് പറയാനുള്ളത്?

മലയാളത്തിലുള്ള മൂലനിയമങ്ങൾക്ക് ചട്ടങ്ങൾ മലയാളത്തിൽ തന്നെ പ്രസിദ്ധീകരിക്കണമെന്ന് നടപടിക്രമങ്ങളിൽ വിശദമായി പ്രതിപാദിക്കുന്നുണ്ട്. പതിനാലാം കേരള നിയമസഭയിൽ ഇത്തരത്തിൽ

രണ്ട് ചട്ടങ്ങൾ ഇംഗ്ലീഷിൽ പുറപ്പെടുവിച്ചത് ഞാൻ ചൂണ്ടിക്കാട്ടുകയുണ്ടായി. ദേവസ്വം റിക്രൂട്ട്മെന്റ് ബോർഡ് നിയമത്തിലും സൂക്ഷ്മവ്യവസായങ്ങൾ സംബന്ധിച്ച നിയമത്തിലുമാണ് പോരായ്മകൾ കണ്ടത്. ഇതിന്മേൽ ബഹു. സ്പീക്കർ റൂളിംഗ് നൽകുകയും തുടർന്നുള്ള വർഷങ്ങളിൽ ഇത്തരം പ്രവണതകൾ പൂർണ്ണമായും ഇല്ലാതാകുകയും ചെയ്തതായി ഞാൻ മനസിലാക്കുന്നു.

6. വികസന പ്രവർത്തനങ്ങൾ എപ്രകാരം നടപ്പാക്കണമെന്നാണ് അങ്ങയുടെ അഭിപ്രായം?

സർക്കാരിന് വൻ സാമ്പത്തിക ബാധ്യതയും പാരിസ്ഥിതിക ആഘാതവും ഏൽപ്പിക്കുന്ന തരത്തിലുള്ള വികസന പ്രവർത്തനങ്ങൾ കഴിവതും ഒഴിവാക്കപ്പെടേണ്ടത് തന്നെയാണ്. വികസന പ്രവർത്തനത്തിന്റെ കാര്യത്തിൽ മുന്നണിയോ പാർട്ടിയോ പ്രാദേശികതയോ പരിഗണിക്കാൻ പാടില്ല.

7. സാമാജികനെന്ന നിലയിൽ മറക്കാനാവാത്ത ഒരു സംഭവവും ഏറ്റവും ചാരിതാർത്ഥ്യം തോന്നിയ സംഭവവും അറിവോരവുമായി പങ്കു വയ്ക്കുമോ?

പന്ത്രണ്ടാം കേരള നിയമസഭയിൽ ഒരംഗം പ്രസംഗമധ്യേ വലിഫ ഉമറിനെക്കുറിച്ചും അദ്ദേഹം ഗ്രന്ഥ വിരോധിയാണെന്നും അലക്സാണ്ടർപ്രിയ ലൈബ്രറി അഗ്നിക്ക് ഇരയാക്കിയെന്നും ഉന്നയിക്കുകയുണ്ടായി. രാഷ്ട്രപിതാവായ മഹാത്മാഗാന്ധി പോലും 'I follow great Umar' എന്ന് വിശേഷിപ്പിച്ച മഹാനായ വലിഫ ഉമറിനെ നിന്ദിക്കാൻ ഉപയോഗിച്ച വാക്കുകൾ സഭാ രേഖകളിൽ നിന്നും നീക്കം ചെയ്യണമെന്ന് ഞാൻ ആവശ്യപ്പെട്ടു. പ്രതിപക്ഷ ബഹുജനങ്ങളുടെ സഹായത്തോടെ ബഹു. സ്പീക്കർ കെ. രാധാകൃഷ്ണൻ സഭ നിർത്തിവയ്ക്കുകയും പിറ്റേന്ന് പരാമർശം നടത്തിയ അംഗം അത് പിൻവലിക്കുകയും ചട്ടം 307 പ്രകാരം പരാമർശം സഭാ രേഖകളിൽ നിന്ന് നീക്കം ചെയ്യുകയും ചെയ്തു. ഇത് എം.എൽ.എ എന്ന നിലയിൽ എനിക്ക് ഒരിക്കലും വിസ്മരിക്കാൻ കഴിയാത്ത സംഭവമാണ്. അതുപോലെയാണ് പതിനാലാം കേരള നിയമസഭയിൽ ഒരു ദിവസത്തെ സമ്മേളനം പഴയ നിയമസഭാ മന്ദിരത്തിൽ ചേർന്നതും അന്നേ ദിവസം പരിഗണനക്ക് എടുത്ത മലയാള ഭാഷയുമായി ബന്ധപ്പെട്ട ബില്ലിന്മേൽ തടസ്സവാദം രേഖപ്പെടുത്തിക്കൊണ്ട് ആദ്യം സംസാരിക്കാൻ അവസരം ലഭിച്ചത് എനിക്കായിരുന്നു. മഞ്ചേരി മെഡിക്കൽ കോളേജിലെ പരിമിതമായ സൗകര്യങ്ങൾ മെച്ചപ്പെടുത്തണമെന്ന് ആവശ്യപ്പെട്ട് ഞാൻ കൊണ്ടുവന്ന അടിയന്തര പ്രമേയത്തിന് വകുപ്പ് മന്ത്രിയും പൊതുമാതമത് വകുപ്പ് മന്ത്രിയും അനുകൂലമായ നിലപാട് സ്വീകരിച്ചതും വിസ്മരിക്കാൻ കഴിയാത്ത സംഭവങ്ങളാണ്.

8. വർത്തമാനകാല രാഷ്ട്രീയം ഏറെ കലുഷിതമാണല്ലോ? മറ്റ് രാഷ്ട്രീയ പാർട്ടികളെ ഇല്ലായ്മ ചെയ്യുന്ന തരം രാഷ്ട്രീയ അപ്രമാദിത്വവും വർഗ്ഗീയ ചിന്താഗതിയും ജനാധിപത്യത്തെ എങ്ങനെ ബാധിക്കുമെന്നാണ് അങ്ങ് കരുതുന്നത്?

രാഷ്ട്രീയ എതിരാളികളെ ഇല്ലായ്മ ചെയ്യുന്ന പ്രവണത ഇന്ത്യയിൽ വർദ്ധിച്ചു വരികയാണ്. ഭിന്നഭിന്ന പ്രായങ്ങൾ ഉൾക്കൊള്ളാനും മനസ്സിലാക്കാനും കേന്ദ്ര സംസ്ഥാന ഭരണകൂടങ്ങൾ മുന്നോട്ട് വരണം. അക്രമരാഷ്ട്രീയം അവസാനിപ്പിക്കുന്ന കാര്യത്തിൽ സർവ്വകക്ഷി യോഗങ്ങൾ വെറും പ്രാസനമായി മാറിക്കൊണ്ടിരിക്കുകയാണ്. ഉത്തരവാദിപ്പെട്ട ഗവൺമെന്റും ജൂഡീഷ്യറിയും ഇക്കാര്യത്തിൽ ഫലപ്രദമായി ഇടപെടേണ്ട സമയം അതിക്രമിച്ചിരിക്കുന്നു. നിയമസഭയോട് സമൂഹത്തിനുള്ള കാഴ്ചപ്പാട് മാറിയിട്ടാണ് രാഷ്ട്രീയ കൊലപാതകങ്ങൾ കേരളത്തിൽ വർദ്ധിക്കാൻ പ്രധാന കാരണം. എന്തുചെയ്യാലും നിയമത്തിന്റെ പരിധി പൊട്ടിച്ച് രക്ഷപ്പെടാൻ കഴിയുമെന്ന് സമൂഹം വിശ്വസിക്കുന്നു. രാഷ്ട്രീയത്തിനതീതമായി അക്രമരാഷ്ട്രീയത്തിനെതിരെ പൊതുസമൂഹം ഒന്നായി പ്രവർത്തിക്കണം.

9. നിയമഭാഗങ്ങളായി തെരഞ്ഞെടുക്കപ്പെട്ട പുതു മുഖങ്ങൾക്ക് നൽകാനുള്ള സന്ദേശം?

നിയമസഭയോടും ജനങ്ങളോടും യുവസാമാജികർ പ്രതിബദ്ധത വെച്ചുപുലർത്തണം. നിയമനിർമ്മാണത്തിൽ സജീവ പങ്കാളിത്തം ഉറപ്പാക്കുന്നതോടൊപ്പം സമ്മേളന സമയത്ത് സഭയിൽ പൂർണ്ണമായും ഉണ്ടായിരിക്കുകയും സഭാനടപടികൾ സസൂക്ഷ്മം വീക്ഷിക്കുകയും വേണം. തെറ്റുകൾ തിരുത്താനുള്ള ഉത്തമവേദിയായി നിയമസഭയെ ഉപയോഗിക്കാൻ ഓരോ അംഗത്തിനും കഴിയണം. സഭാനടപടികൾ നിലവിൽ തത്സമയ സംപ്രേഷണം ചെയ്യുന്നതിനാൽ ജനങ്ങൾ അത് നേരിട്ട് കാണുകയാണ്. അതിനാൽ സഭയുടെ അന്തസ്സ് കാത്തുസൂക്ഷിക്കുന്ന തരത്തിൽ പെരുമാറാൻ അംഗങ്ങൾ ശ്രദ്ധിക്കണം.

ഇന്ത്യയിലെ എല്ലാ സംസ്ഥാനങ്ങളുടെയും ഭരണ സംവിധാനവും പ്രവർത്തനവും കേന്ദ്ര ഗവൺമെന്റ് മാതൃകയിലാണ് നടപ്പിലാക്കിയിട്ടുള്ളത്. കേന്ദ്ര ഗവൺമെന്റിനെപ്പോലെ സംസ്ഥാന ഗവൺമെന്റ് കളും പാർലമെന്റി രീതിയിൽ സംഘടിപ്പിച്ചിരിക്കുന്നു. രാഷ്ട്രതലവൻ രാഷ്ട്രപതി എന്നതുപോലെ സംസ്ഥാന ഗവൺമെന്റിന്റെ തലവൻ ഗവർണ്ണറാണ്. ഇന്ത്യൻ യൂണിയനിലെ ഓരോ സംസ്ഥാനത്തിനും ഒരു ഗവർണ്ണർ ഉണ്ടായിരിക്കണമെന്ന് ഭരണഘടനയുടെ അനുച്ഛേദം 153 വ്യവസ്ഥ ചെയ്യുന്നു. അനുച്ഛേദം 154 ൽ ഓരോ സംസ്ഥാനത്തിന്റെയും നിർവ്വഹണാധികാരം ഗവർണ്ണറിൽ നിക്ഷിപ്തമാണെന്നും വ്യക്തമാക്കിയിട്ടുണ്ട്. അനുച്ഛേദം 155 പ്രകാരം ഗവർണ്ണറെ രാഷ്ട്രപതി അദ്ദേഹത്തിന്റെ കയ്യാപ്പം മുദ്രയും വച്ച അധികാരപത്രം വഴി നിയമിക്കണമെന്നും അനുശാസിക്കുന്നു. സാധാരണ ഗതിയിൽ ഉദ്യോഗത്തിൽ പ്രവേശിക്കുന്ന തീയതി മുതൽ അഞ്ച് വർഷക്കാലം ഗവർണ്ണർ ആ സ്ഥാനത്ത് തുടരമെങ്കിലും ഭരണഘടനാ അനുച്ഛേദം 156(1) പ്രകാരം രാഷ്ട്രപതിക്ക് ഇഷ്ടമുള്ളിടത്തോളം കാലം ഗവർണ്ണർക്ക് ആ പദവിയിൽ തുടരാൻ അവകാശമുണ്ട്.

ഗവർണ്ണറായി നിയമിക്കപ്പെടുന്ന വ്യക്തി 35 വയസ്സ് പൂർത്തിയായ ഇന്ത്യൻ പൗരനായിരിക്കണമെന്ന് ഭരണഘടനയുടെ അനുച്ഛേദം 157 വ്യവസ്ഥ ചെയ്തിരിക്കുന്നു. അത്തരത്തിൽ ഗവർണ്ണർ പദവിയിലെത്തുന്നയാൾ പാർലമെന്റിന്റെ ഇരു സഭകളിലുമോ സംസ്ഥാന നിയമനിർമ്മാണ മണ്ഡലത്തിലെ ഒരു സഭയിലുമോ അംഗമായിരിക്കുവാൻ പാടില്ലാത്തതും, അങ്ങനെ ഏതെങ്കിലും സഭയിൽ അംഗമായിരിക്കുന്നയാൾ ഗവർണ്ണറായി നിയമിക്കപ്പെടുന്ന പക്ഷം അദ്ദേഹം ഗവർണ്ണറായി ഉദ്യോഗത്തിൽ പ്രവേശിക്കുന്ന തീയതി മുതൽ ആ സഭയിലെ സ്ഥാനം ഒഴിഞ്ഞതായി കരുതപ്പെടേണ്ടതാണെന്നും അനുച്ഛേദം 158 ൽ പരാമർശിക്കുന്നു. ഗവർണ്ണർ ആദായകരമായ മറ്റേതെങ്കിലും ഉദ്യോഗം വഹിക്കാൻ പാടുള്ളതുമല്ല.

പാർലമെന്റ് പാസ്സാക്കുന്ന നിയമം വഴിയാണ് ഗവർണ്ണർമാരുടെ ശമ്പളവും ബത്തയും നിശ്ചയിച്ചിട്ടുള്ളത്. ഒരാളെ ഒന്നിലധികം സംസ്ഥാനങ്ങളുടെ ഗവർണ്ണറായി നിയമിക്കുമ്പോൾ അദ്ദേഹത്തിന് അനുവദിക്കേണ്ട വേതന/ബത്തകൾ രാഷ്ട്രപതിയുടെ ഒരു ഉത്തരവ് വഴി നിശ്ചയിക്കുന്ന അനുപാതത്തിൽ സംസ്ഥാനങ്ങൾക്കിടയിൽ വിഭജിച്ച് നൽകുന്നു. ഇതിന് പുറമെ ഗവർണ്ണറുടെ വേതനവും ബത്തകളും അദ്ദേഹത്തിന്റെ ഉദ്യോഗകാലാവധിക്കിടയിൽ കുറവ് ചെയ്യാൻ പാടില്ലാത്തതുമാണ്. ഗവർണ്ണർ ഒരു സംസ്ഥാനത്തിന്റെ ചുമതല ഏറ്റെടുക്കുന്നതിന് മുൻപ് അദ്ദേഹം ആ സംസ്ഥാനത്തെ ഹൈക്കോടതി ചീഫ് ജസ്റ്റിസിന്റെയോ അദ്ദേഹത്തിന്റെ അസാന്നിധ്യത്തിൽ ആ കോടതിയിലെ മുതിർന്ന ജഡ്ജിയുടെയോ സാന്നിധ്യത്തിൽ പ്രതിജ്ഞ ചെയ്ത് ചുമതല ഏൽക്കണമെന്ന് ഭരണഘടനാ അനുച്ഛേദം 159 വ്യവസ്ഥ ചെയ്യുന്നു.

ഗവർണ്ണർ പദവിയുടെ ചരിത്രം

ഇന്ത്യൻ റിപ്പബ്ലിക്കിന്റെ ഭരണഘടന പ്രധാനമായും ബ്രിട്ടീഷ് ഭരണത്തിൻ കീഴിലെ ഇന്ത്യയുടെ ചരിത്രത്തോട് ബന്ധപ്പെട്ടിരിക്കുന്നു. 18ാം നൂറ്റാണ്ടിന്റെ രണ്ടാം പകുതിയോടെയാണ് ഇന്ത്യൻ ഭരണത്തിൽ ബ്രിട്ടീഷുകാർ പിടിച്ചുയരാനുണ്ടായത്. അതിന്റെ ചരിത്രം ആരംഭിക്കുന്നത് 1600 ൽ ഈസ്റ്റ് ഇന്ത്യ കമ്പനി ഇംഗ്ലണ്ടിൽ രൂപീകൃതമായതോടെയാണ്. രാജ്യത്തിന്റെ പ്രധാന ഏകീകരണ ശക്തിയായിരുന്ന മുഗൾ സാമ്രാജ്യത്തിന്റെ പതനത്തോടെ കച്ചവടത്തിനായി ഇന്ത്യയിലെത്തിയ ബ്രിട്ടീഷുകാർ ഇവിടെ അവരുടെ സാമ്രാജ്യത്തിന് അടിത്തറപാടി. ഇന്ത്യയിൽ ഈസ്റ്റ് ഇന്ത്യ കമ്പനി ചുവടുറപ്പിച്ചതോടെ തുടരുന്നതടങ്ങിയ നിയമനിർമ്മാണങ്ങൾ മുഖേന കമ്പനിയുടെ ഇന്ത്യൻ ഇടപെടലുകളിൽ ബ്രിട്ടീഷ് പാർലമെന്റ് കൂടുതൽ നിയന്ത്രണങ്ങൾ ഏർപ്പെടുത്തി.

ഈസ്റ്റ് ഇന്ത്യ കമ്പനിയുടെ ഘടനയേയും അധികാരങ്ങളേയും കുറിച്ച് പരാമർശിക്കുന്ന 1600 ലെ റോയൽ ചാർട്ടറിൽ ഗവർണ്ണറുടെ ഓഫീസിനെ സംബന്ധിച്ച പരാമർശമുണ്ട്. ഇത്തരത്തിൽ ഈസ്റ്റ് ഇന്ത്യ കമ്പനിയുടെ ആദ്യ ഗവർണ്ണറായി നിയമിക്കപ്പെട്ടത് സർ തോമസ് സ്റ്റീത്താണ്. ഇദ്ദേഹം 1609 മുതൽ 1620 വരെ ഗവർണ്ണർ പദവിയിൽ തുടർന്നു. 1698 ലെ ചാർട്ടർ നിയമം ഗവർണ്ണറുടെ നിയമനകാലാവധി ഒരു വർഷത്തിൽ നിന്ന് രണ്ട് വർഷമാക്കി. 1773 ലെ റെഗുലേറ്റിംഗ് ആക്ട് പ്രകാരം ബംഗാളിൽ ഒരു ഗവർണ്ണർ ജനറലിനെ നിയമിക്കുകയും നാല് അംഗങ്ങൾ അടങ്ങുന്ന ഒരു കൗൺസിൽ രൂപീകരിക്കുകയും ചെയ്തു. ഈ നിയമ പ്രകാരം വാറൻ ഹേസ്റ്റിങ്സിനെ ബംഗാളിലെ ആദ്യ ഗവർണ്ണർ ജനറലായി നിയമിച്ചു. 1785 വരെ അദ്ദേഹം ബംഗാളിലെ ഗവർണ്ണർ ജനറലായിരുന്നു. ഇതിനു പുറമെ ബോംബെ, മദ്രാസ് എന്നീ പ്രവിശ്യകളിൽ ഗവർണ്ണർ-ഇൻ-കൗൺസിലിനെയും നിയമിച്ചു. 1784 ലെ പിറ്റിന്റെ ഇന്ത്യ നിയമം പ്രവിശ്യകളിലെ ഭരണത്തിൽ ഗവർണ്ണർ ജനറലിന് കൂടുതൽ അധികാരങ്ങൾ നൽകി. 1833 ലെ ചാർട്ടർ നിയമം ഇന്ത്യയിൽ ഈസ്റ്റ് ഇന്ത്യ കമ്പനിയുടെ മേൽക്കോയ്മ അവസാനിപ്പിക്കുകയും ബംഗാളിലെ ഗവർണ്ണർ ജനറലിനെ ബ്രിട്ടീഷ് ഇന്ത്യയുടെ ഗവർണ്ണർ ജനറലാക്കി

കയും ചെയ്തു. ഇപ്രകാരം നിയമിക്കപ്പെടുന്ന ഇന്ത്യയിലെ ആദ്യ ഗവർണ്ണർ ജനറൽ വില്യം ബെന്റീക് പ്രഭുവാണ്. ഗവർണ്ണർ ജനറലിന്റെ മുൻകൂർ അനുമതിയോടെ ഗവർണ്ണർമാർക്ക് പ്രവിശ്യകളിൽ നിയമനിർമ്മാണത്തിന് 1833 ലെ ചാർട്ടർ നിയമം അധികാരം നൽകി.

'1858 ലെ ഗവൺമെന്റ് ഓഫ് ഇന്ത്യ ആക്ട്' പ്രകാരം ഇന്ത്യയുടെ ഭരണാധികാരം ബ്രിട്ടീഷ് രാജ്ഞി ഏറ്റെടുക്കുകയും അന്നുവരെ അധികാരം കയ്യാളിയിരുന്ന ബോർഡ് ഓഫ് കൺട്രോൾ, കോർട്ട് ഓഫ് ഡയറക്ടേഴ്സ് എന്നിവ പിരിച്ച് വിടുകയും ചെയ്തു. ഇന്ത്യയുടെ ഭരണാധികാരം ഒരു പ്രത്യേക കൗൺസിലിലും അതിന്റെ തലവനായ ഇന്ത്യാ സെക്രട്ടറി എന്ന ഉദ്യോഗസ്ഥനിലും കേന്ദ്രീകരിക്കപ്പെട്ടു. എന്നാൽ ഈ നിയമം ഗവർണ്ണർ പദവിക്ക് പ്രത്യേകിച്ച് മാറ്റങ്ങളൊന്നും ഉണ്ടാക്കിയില്ലെങ്കിലും ഗവർണ്ണർ നിയമനം പിന്നീടങ്ങോട്ട് ബ്രിട്ടീഷ് രാജ്ഞി നേരിട്ട് നടത്തി.

വ്യവസ്ഥ ചെയ്തിരുന്നു. വകുപ്പ് 55(4) ൽ ഗവർണ്ണർക്ക് അഡ്വക്കേറ്റ് ജനറലിനെ നിയമിക്കാനും പിരിച്ച് വിടാനും അധികാരമുണ്ടെന്നും വ്യക്തമാക്കിയിട്ടുണ്ട്.

1935 ലെ ഗവൺമെന്റ് ഓഫ് ഇന്ത്യ ആക്ട് പ്രവിശ്യകളിലെ നിയമനിർമ്മാണ സഭ ഗവർണ്ണറും ഒന്നോ രണ്ടോ ചേംബറുകളും അടങ്ങുന്നതാണെന്ന് വ്യവസ്ഥ ചെയ്തു. ഇതിലെ വകുപ്പ് 62(2) ഗവർണ്ണർക്ക് സഭ വിളിച്ച് കൂട്ടുന്നതിനും സഭാ സമ്മേളനം മാറ്റി വയ്ക്കുന്നതിനും പിരിച്ച് വിടുന്നതിനും അധികാരം നൽകി. 1919 ലെ ആക്ട് ഗവർണ്ണർക്ക് നൽകിയ അധികാരങ്ങൾ 1935 ലെ ആക്ടിലും അതേപടി നിലനിർത്തി. കൂടാതെ ഈ നിയമം ഗവർണ്ണർക്ക് നിയമനിർമ്മാണത്തിനും ഓർഡിനൻസുകൾ വിളംബരം ചെയ്യുന്നതിനും അധികാരം നൽകുകയുണ്ടായി.

1947 ലെ ഇന്ത്യൻ ഇൻഡിപെൻഡൻസ് ആക്ട് നിലവിൽ വരികയും ഇന്ത്യയിൽ ബ്രിട്ടീഷ് ഭരണം അവ

ഗവർണ്ണർ

ഫെഡറലിസത്തിന്റെ കാവലാൾ



തോമസ് സ്റ്റീത്ത



വില്യം ബെന്റീക്



വാറൻ ഹേസ്റ്റിങ്

ഭരണകാര്യങ്ങളിൽ ബ്രിട്ടീഷ് പാർലമെന്റിനോട് ഉത്തരവാദിപ്പെട്ടിരുന്നത് സെക്രട്ടറിയും അദ്ദേഹത്തിന്റെ കൗൺസിലുമായിരുന്നു. ഇതിന് താഴെ ഇന്ത്യയുടെ ഗവർണ്ണർ ജനറലും നിലകൊണ്ടു. ബ്രിട്ടീഷ് രാജ്ഞിയുടെയും ഗവൺമെന്റിന്റെയും ഇന്ത്യയിലെ പ്രതിനിധിയായിരുന്നു അദ്ദേഹം. ഗവർണ്ണർ ജനറലിന് കീഴിൽ ഗവർണ്ണർമാർ, ലഫ്റ്റനന്റ് ഗവർണ്ണർമാർ, ചീഫ് കമ്മീഷണർമാർ എന്നീ ഉദ്യോഗസ്ഥരുണ്ടായിരുന്നു. രാജ്യം മുഴുവൻ വ്യാപിച്ചുകിടക്കുന്ന ഉദ്യോഗസ്ഥശൃംഖലയിലൂടെ ഭരണാധികാരം പ്രയോഗിക്കപ്പെട്ടു. പ്രവിശ്യകളുടെയും ഭരണമേഖലകളുടെയും തലവൻമാരായിരുന്ന ഗവർണ്ണർ, ലഫ്റ്റനന്റ് ഗവർണ്ണർ എന്നിവർ ഗവർണ്ണർ ജനറലിനോട് ഉത്തരവാദിപ്പെട്ടവരായിരുന്നു.

1861 ലെ ഇന്ത്യൻ കൗൺസിൽസ് ആക്ട് പ്രവിശ്യകളിൽ ഗവർണ്ണർമാർക്ക് കൂടുതൽ അധികാരങ്ങൾ നൽകി. പ്രവിശ്യകളിൽ നിയമനിർമ്മാണത്തിന് അനുമതി നൽകാനോ നിഷേധിക്കാനോ ഉള്ള അധികാരം അതോടെ ഗവർണ്ണർക്ക് ലഭിച്ചു. എന്നാൽ ഗവർണ്ണർ അനുമതി നൽകിയ നിയമങ്ങൾ റദ്ദാക്കാനുള്ള അധികാരം അപ്പോഴും ഗവർണ്ണർ ജനറലിൽ നിലകൊണ്ടു. 1919 ലെ ഗവൺമെന്റ് ഓഫ് ഇന്ത്യ ആക്ട് ഇന്ത്യക്കാരെ പ്രതിനിധികൾക്കും ഗവർണ്ണറുടെ ബ്രിട്ടീഷ് ഉപദേശകർക്കും തമ്മിൽ എക്സിക്യൂട്ടീവ് അധികാരങ്ങൾ വിഭജിച്ച് കൊടുക്കുക എന്ന തത്വം പ്രവിശ്യകളിൽ നടപ്പാക്കാൻ അനുശാസിച്ചു. ആ നിയമം കേന്ദ്ര ഗവൺമെന്റിനും പ്രവിശ്യ ഗവൺമെന്റുകൾക്കും അധികാരം വിഭജിച്ച് നൽകി. ഈ നിയമ പ്രകാരം അഖിലേന്ത്യാ പ്രാധാന്യമുള്ള വിഷയങ്ങൾ കേന്ദ്ര ഗവൺമെന്റിന് വിട്ടുകൊടുക്കുകയും തദ്ദേശ പ്രാധാന്യമുള്ള വിഷയങ്ങൾ പ്രവിശ്യ ഗവൺമെന്റുകൾക്ക് നൽകുകയും ചെയ്തു. എന്നാൽ ആ നിയമം ഗവർണ്ണർമാർക്ക് വിപുലമായ അധികാരങ്ങളാണ് നൽകിയത്.

ലെജിസ്ലേറ്റീവ് കൗൺസിലിൽ മന്ത്രിമാരെ നിയമിക്കുന്നതിനും, എക്സിക്യൂട്ടീവ് കൗൺസിലിലെ നിയമനിർമ്മാണങ്ങൾക്കും, ലെജിസ്ലേറ്റീവ് കൗൺസിലിന്റെ കാലാവധി ദീർഘിപ്പിക്കാനും കാലാവധി കഴിയും മുൻപ് പിരിച്ച് വിടാനും ആ നിയമത്തിലൂടെ ഗവർണ്ണർക്ക് കഴിഞ്ഞു. അതിലെ വകുപ്പ് 81 പ്രകാരം ലെജിസ്ലേറ്റീവ് കൗൺസിൽ പാസ്സാക്കുന്ന ബില്ലുകൾക്ക് ഗവർണ്ണറുടെ അംഗീകാരം അനിവാര്യമാക്കി. ഗവർണ്ണർക്ക് ബില്ലിന്മേൽ അനുമതിനൽകാനോ, അനുമതിനിഷേധിക്കാനോ ഭേദഗതി നിർദ്ദേശങ്ങളോടെ തിരിച്ചയക്കാനോ അധികാരമുണ്ടായി. ഇതിലെ വകുപ്പ് 50(1) ൽ ഗവർണ്ണറുടെ ചുമതലകൾ നിർവ്വഹിക്കുന്നതിന് ഉപദേശം നൽകുന്നതിലേക്കായി മന്ത്രിമാരുടെ ഒരു കൗൺസിൽ രൂപീകരിക്കണമെന്നും വകുപ്പ് 50(3) ൽ ഗവർണ്ണറുടെ തീരുമാനത്തിന്മേൽ എന്തെങ്കിലും വിവാദമുണ്ടായാൽ അദ്ദേഹത്തിന്റെ തീരുമാനം അന്തിമമായിരിക്കുമെന്നും

സാന്നിധ്യം ചെയ്തതോടെ ഇന്ത്യ ഒരു സ്വതന്ത്ര പരമാധികാര രാജ്യമായി. ഇതോടെ മദ്രാസ്, ബോംബെ, അസം എന്നീ പ്രവിശ്യകളിലെ ഗവർണ്ണർമാർ ഒഴികെയുള്ളവർ 1947 ആഗസ്റ്റ് 15 തീയതി പ്രാബല്യത്തിൽ തങ്ങളുടെ രാജി ഗവർണ്ണർ ജനറൽ മുൻപാകെ സമർപ്പിച്ചു. ഓരോ സംസ്ഥാനത്തിനും തെരഞ്ഞെടുക്കപ്പെട്ട ഒരു ഗവർണ്ണർ എന്നതായിരുന്നു ഭരണഘടനാ നിർമ്മാണ സമിതി ആദ്യം നിശ്ചയിച്ചിരുന്നത്. എന്നാൽ പാർലമെന്റി വ്യവസ്ഥ നിലവിലുള്ളിടത്ത് തെരഞ്ഞെടുക്കപ്പെടുന്ന ഗവർണ്ണർ എന്നത് നിലനിൽക്കുന്നതെല്ലെന്നും അങ്ങനെയെങ്കിൽ അദ്ദേഹം സംസ്ഥാനത്തിന്റെ ഭരണഘടനാ തലവനെന്ന് നിയമനിയമങ്ങൾക്ക് വിധേയമാകുന്ന സ്ഥിതി സംജാതമാകുമെന്നും വിലയിരുത്തപ്പെട്ടു. ഗവർണ്ണറേ നേരിട്ട് തെരഞ്ഞെടുക്കാതെ സംസ്ഥാന നിയമസഭ തെരഞ്ഞെടുക്കുന്ന രീതി അവലംബിക്കാമെന്ന വാദഗതിയും മുന്നോട്ടുവച്ചു. എന്നാൽ ഇത്തരത്തിൽ തെരഞ്ഞെടുക്കപ്പെട്ടാൽ തങ്ങളെ തെരഞ്ഞെടുത്ത രാഷ്ട്രീയ പാർട്ടി/പാർട്ടികളുടെ കൈയിലെ ചട്ടകമായി ഗവർണ്ണർ മാറുമെന്ന എതിർവാദഗതിയും ഉയർന്നുവന്നു.

രാഷ്ട്രത്തിന്റെ ആസൂത്രിത ഉന്നമനത്തിന് കേന്ദ്ര നിർദ്ദേശങ്ങൾ അത്യന്താപേക്ഷിതമാണെന്ന നിഗമനം ശക്തിപ്പെടുകയും രാഷ്ട്രപതിയുടെ ആജ്ഞയനുസരിച്ച് കേന്ദ്ര താൽപര്യങ്ങൾ സംസ്ഥാനങ്ങളിൽ പ്രാവർത്തികമാക്കാൻ പ്രാപ്തിയുള്ള ആളാവണം ഗവർണ്ണർ എന്ന വാദഗതി ശക്തമാവുകയും ചെയ്തതോടെ ഗവൺമെന്റിന്റെ ഭദ്രതയ്ക്കും പ്രവർത്തനക്ഷമതയ്ക്കും അതോടൊപ്പം മന്ത്രിസഭയ്ക്കും ഗവർണ്ണറുമായുള്ള ഉറച്ച ബന്ധത്തിനും കനേഡിയൻ മാതൃക സ്വീകരിക്കുന്നത് ഉചിതമായിരിക്കുമെന്ന് ഭരണഘടനാ നിർമ്മാണസഭയിൽ അഭിപ്രായമുണ്ടായി. അങ്ങനെ ഗവർണ്ണർ ജനറൽ ഗവർണ്ണറെ നിയമിക്കുന്ന കനേഡിയൻ ഭരണഘടനാ രീതി ഇന്ത്യയിലും അവലംബിക്കാൻ തീരുമാനിച്ചു. ഭരണഘടനാപരമായി സംസ്ഥാന തലവനായി പ്രവർത്തിക്കാൻ കഴിവും സംസ്ഥാന രാഷ്ട്രീയത്തിലെ പ്രശ്നങ്ങൾ പരിഹരിക്കാനും മന്ത്രിസഭയ്ക്ക് ശരിയായ നിർദ്ദേശം നൽകാനും പ്രാപ്തിയുള്ള ഒരാൾ ഗവർണ്ണർ സ്ഥാനത്തേക്ക് നിയമിക്കപ്പെടുന്നതിലേക്ക് ചർച്ചകൾ വഴിവച്ചു. ഗവർണ്ണറായി നിയമിക്കപ്പെടുന്ന വ്യക്തി ആ സംസ്ഥാനത്ത് ജനിച്ച് വളർന്ന ആളായിരിക്കരുതെന്നും അദ്ദേഹം ആ സംസ്ഥാനത്തെ രാഷ്ട്രീയ വടംവലിയിൽ ഉൾപ്പെടാത്ത വ്യക്തിയായിരിക്കണമെന്നുമുള്ള നിർദ്ദേശങ്ങളും അംഗീകരിക്കപ്പെട്ടു. ഇങ്ങനെയാണ് ഗവർണ്ണറെ രാഷ്ട്രപതി നിയമിക്കുന്ന നിലവിലെ രീതി ആരംഭിച്ചത്.

തയ്യാറാക്കിയത് :
രാ.വി. കെ.വ്.
സെക്ഷൻ ഓഫീസർ
(തുടരും.....)

അട്ടപ്പാടിയിലെ മാതൃശിശു മരണങ്ങളിൽ സമഗ്രമായ പഠനം നടത്തണം

പട്ടികജാതി പട്ടികവർഗ്ഗ ക്ഷേമം സംബന്ധിച്ച സമിതി

പാലക്കാട് ജില്ലയിലെ അട്ടപ്പാടി മേഖലയിൽ ശിശു മരണങ്ങളുമായി ബന്ധപ്പെട്ട സമിതി ഗതികൾ നേരിട്ട് മനസ്സിലാക്കുന്നതിനായി ഒ.ആർ.കേളപ്പൻ എം.എൽ.എ. അദ്ധ്യക്ഷനായ പട്ടികജാതി പട്ടികവർഗ്ഗ ക്ഷേമം സംബന്ധിച്ച സമിതി (2021-23) 2021 ഡിസംബർ 21 ന് അട്ടപ്പാടിയിലെ തെക്കേപ്പുഴ കോളനി, വടക്കോട്ടത്തറ കോളനി, കോട്ടത്തറ ട്രൈബൽ സ്പെഷ്യാലിറ്റി ആശുപത്രി എന്നിവിടങ്ങൾ സന്ദർശിക്കുകയും അഗളി കില ആഡിറ്റോറിയത്തിൽ ഇത് സംബന്ധിച്ച് ഉദ്യോഗസ്ഥരുമായി യോഗം ചേരുകയും ചെയ്തു. സന്ദർശനം, ചർച്ച എന്നിവയിലൂടെ നടത്തിയ വിവരശേഖരണത്തിന്റെ അടിസ്ഥാനത്തിൽ എത്തിച്ചേർന്ന നിഗമനങ്ങളും ശിപാർശകളും ഉൾപ്പെടുത്തിയ സമിതിയുടെ ഒന്നാമത് റിപ്പോർട്ട് 2022 മാർച്ച് 15 ന് നിയമസഭയിൽ സമർപ്പിച്ചു. അട്ടപ്പാടി മേഖലയുടെ സമഗ്ര ഉന്നമനത്തിനുകുന്ന നിരവധി ശിപാർശകൾ അടങ്ങിയതാണ് റിപ്പോർട്ട്.

അട്ടപ്പാടി മേഖലയിലെ ആദിവാസി ഗർഭിണികളുടെയും കുട്ടികളുടെയും ആരോഗ്യസംരക്ഷണത്തിനും പോഷകാഹാരരഹിത പരിഹരിക്കുന്നതിനുമായി ഗവൺമെന്റ് നിരവധി പദ്ധതികൾ ആവിഷ്കരിച്ച് നടപ്പിലാക്കിയെങ്കിലും മാതൃശിശു മരണങ്ങൾ കൂടുതലായി സംഭവിക്കുന്നതിന്റെ കാരണം എന്താണെന്ന് സംബന്ധിച്ച് സമഗ്രപഠനം നടത്തണമെന്ന് സമിതി നിർദ്ദേശിച്ചു. ചികിത്സാ ധനസഹായ ഫണ്ടുകൾ ഉദ്യോഗസ്ഥർ യഥാസമയം വിതരണം ചെയ്യണമെന്നും അതിനു തയ്യാറാകാത്ത ഉദ്യോഗസ്ഥർക്കെതിരെ അച്ചടക്ക നടപടി സ്വീകരിക്കണമെന്നും സമിതി ശിപാർശ ചെയ്തു.

പെൺകുട്ടികളുടെ ആരോഗ്യ പരിരക്ഷയിൽ വേണ്ടത്ര ശ്രദ്ധ പതിപ്പിക്കണമെന്ന് നിർദ്ദേശിച്ച സമിതി കോളനിയിലെ അരിവാൾ രോഗികൾക്ക് അടിയന്തിരമായി ചികിത്സാ ധനസഹായം അനുവദിക്കണമെന്നും കുടിവെള്ള പ്രശ്നം ശാശ്വതമായി പരി

ഹരിക്കണമെന്നും ആവശ്യപ്പെട്ടു. കോട്ടത്തറ ട്രൈബൽ സ്പെഷ്യാലിറ്റി ആശുപത്രിയിൽ ശിശുവിഭാഗത്തിലും ഗൈനക്കോളജി വിഭാഗത്തിലും സിനിയർ ഡോക്ടർമാരുടെയും ആശുപത്രി ജീവനക്കാരുടെയും സേവനവും അടിയന്തിര ചികിത്സാ സംവിധാനങ്ങളുടെ ലഭ്യതയും ഉറപ്പാക്കണമെന്ന് നിർദ്ദേശിച്ച സമിതി, രോഗികളെ യഥാസമയം ആശുപത്രിയിൽ എത്തിക്കുന്നതിനായി പ്രാദേശിക തലത്തിൽ ആംബുലൻസുകൾ ഉൾപ്പെടെയുള്ള ക്രമീകരണങ്ങൾ ഒരുക്കണമെന്നും ശിപാർശ ചെയ്തു.

പ്രഭാതക്ഷേണ വിതരണം ഹൈസ്കൂൾ, ഹയർസെക്കന്ററി വിഭാഗത്തിൽ കൂടി വ്യാപിപ്പിക്കണം, വിവിധ കാരണങ്ങളാൽ വിദൂര സ്ഥലങ്ങളിൽ പോയി പഠിക്കാൻ വിമുഖത കാണിക്കുകയും പഠനം അവസാനിപ്പിക്കുകയും ചെയ്യുന്ന കുട്ടികൾക്ക് ബോധവൽക്കരണം നൽകണം, നിലവിലുള്ള പോസ്റ്റ് മെട്രിക് സംവിധാനം പരമാവധി പ്രയോജനപ്പെടുത്തി സ്കൂളുകളിൽ നിന്നുള്ള കൊഴിഞ്ഞുപോക്ക് തടയണം, ആദിവാസി ഊരുകളിലെ വ്യാജമദ്യ വിതരണവും ലഹരി ഉപയോഗവും കർശനമായി തടയുന്നതിനായി ബോധവൽക്കരണം നടത്തണം, ലഹരിക്ക് അടിമപ്പെട്ടവരെ ഡി-അഡിക്ഷൻ സെന്ററുകളിൽ എത്തിച്ച് ചികിത്സ നൽകുന്നതിന് നടപടി സ്വീകരിക്കണം. അട്ടപ്പാടിയിൽ ഒരു റേഞ്ച് ഓഫീസ് കൂടി ആരംഭിക്കണം, പോക്സോ കേസുകൾ ഗണ്യമായി വർദ്ധിക്കുന്ന സാഹചര്യം കണക്കിലെടുത്ത് കോളനികളിൽ കുട്ടികൾക്കും മുതിർന്നവർക്കുമിടയിൽ ജാഗ്രതബോധവൽക്കരണം നടത്തണം, ഓരോ കോളനിക്കും ഒരു പൊതു കളിസ്ഥലം ഉണ്ടാക്കുന്നതിനുള്ള സൗകര്യങ്ങൾ ചെയ്യണം, സ്വന്തമായി ഭൂമിയില്ലാത്തവർക്ക് ഭൂമി കണ്ടെത്തി നൽകണം ആദിവാസി ഊരുകളിലേക്കുള്ള കുടിയേറ്റവും കയ്യേറ്റവും തടയുന്നതിന് ശക്തമായ നടപടി സ്വീകരിക്കണം, പരമ്പരാഗത കൃഷി രീതിയെ പുനരുജ്ജീവിപ്പിക്കണം തുടങ്ങിയ നിരവധി ശിപാർശകളും സമിതി നൽകിയിട്ടുണ്ട്.



ഒ.ആർ. കേളപ്പൻ, എം.എൽ.എ. ചെയർമാൻ പട്ടികജാതി പട്ടികവർഗ്ഗ ക്ഷേമം സംബന്ധിച്ച സമിതി

പാരമ്പര്യ കൃഷിയുടെ വികസനവും വരുമാനവുമായി ബന്ധപ്പെടുത്തിയുള്ള പദ്ധതികൾ കാര്യക്ഷമമായി ആസൂത്രണം ചെയ്യണമെന്നും വിളി വൈവിധ്യവൽക്കരണത്തിലൂടെയും ഉൽപ്പന്ന സംസ്കരണ വിപണി കണ്ടെത്തുന്നതിലൂടെയും വരുമാനം ഉറപ്പാക്കണമെന്നും പരമ്പരാഗത തൊഴിലുകൾ കൂടി തൊഴിലുറപ്പ് പദ്ധതിയിൽ ഉൾപ്പെടുത്തി ഇരട്ടിയിൽ തൊഴിൽ ദിനങ്ങൾ ഉറപ്പ് വരുത്തണമെന്നും റേഷൻ കാർഡ്, വൈദ്യുതി എന്നിവ എല്ലാവർക്കും ലഭിക്കുന്നതിനുള്ള നടപടി ത്വരിതപ്പെടുത്തണമെന്നും കോളനികളിലേക്ക് യാത്രാസൗകര്യം ഒരുക്കണമെന്നും നിർദ്ദേശിച്ച സമിതി അട്ടപ്പാടിയിലെ വിവിധ വകുപ്പുകളിലെ പ്രവർത്തനങ്ങൾ ഏകോപിപ്പിച്ച് കാര്യക്ഷമമായി മുന്നോട്ട് കൊണ്ടുപോകുന്നതിനായി അഗളി കേന്ദ്രീകരിച്ച് ഓഫീസ് സ്ഥാപിക്കണമെന്നും പ്രത്യേക നോഡൽ ഓഫീസറെ നിയമിക്കണമെന്നും ശിപാർശ ചെയ്തിട്ടുണ്ട്. ഒ.ആർ.കേളപ്പൻ അദ്ധ്യക്ഷനായ സമിതിയിൽ, സാമാജികരായ ഒ.എസ്. അംബിക, എ.പി. അനിൽ കുമാർ, ഐ.സി. ബാലകൃഷ്ണൻ, എൻ.എ. നെല്ലിക്കുന്ന്, എ.രാജു, വി.ശശി, പി.വി. ശ്രീനിജിൻ, പി.പി.സുമോദ്, വി.ആർ. സുനിൽകുമാർ, കടകംപള്ളി സുരേന്ദ്രൻ എന്നിവർ അംഗങ്ങളാണ്.

കേരള നിയമസഭയിൽ പട്ടികജാതി പട്ടികവർഗ്ഗ ക്ഷേമം സംബന്ധിച്ച സമിതിയുടെ അദ്ധ്യക്ഷനായ ഒ.ആർ.കേളപ്പൻ പതിനാലാം കേരള നിയമസഭയിലും പതിനഞ്ചാം കേരള നിയമസഭയിലും മാനന്തവാടി നിയോജക മണ്ഡലത്തെ പ്രതിനിധീകരിച്ച് നിയമസഭാംഗമായി. സി.പി.ഐ (എം) പ്രതിനിധിയായ ഇദ്ദേഹം മാനന്തവാടി ബ്ലോക്ക് പഞ്ചായത്ത് അംഗമായും, തിരുനെല്ലി ഗ്രാമപഞ്ചായത്ത് പ്രസിഡന്റായും പ്രവർത്തിച്ചിട്ടുണ്ട്.



നിയമസഭാ ലൈബ്രറിയുടെ നൂറാം വാർഷികം ജില്ലകൾ കേന്ദ്രീകരിച്ച് പരിപാടി സംഘടിപ്പിച്ചു

നിയമസഭാ ലൈബ്രറിയുടെ നൂറാം വാർഷികത്തോടനുബന്ധിച്ച് ജില്ലകൾ കേന്ദ്രീകരിച്ചുള്ള പരിപാടി 2022 മെയ് 6 ന്, ആലപ്പുഴ റെയ്ബൻ ആഡിറ്റോറിയത്തിൽ സംഘടിപ്പിച്ചു. പരിപാടിയുടെ ഉദ്ദേശ്യം നിയമസഭാ സ്പീക്കർ എം. ബി. രാജേഷ് നിർവ്വഹിച്ചു. പരിപാടിയോടനുബന്ധിച്ച് നിയമസഭാംഗങ്ങൾ രചിച്ച പുസ്തകങ്ങൾ, കേരള നിയമസഭയുടെ തുടക്കം മുതൽ നാളിതുവരെയുള്ള ഗവർണ്ണർമാർ, മുഖ്യമന്ത്രിമാർ, സ്പീക്കർമാർ, ഡെപ്യൂട്ടി സ്പീക്കർമാർ, പ്രതിപക്ഷ നേതാക്കൾ, ഓരോ നിയമസഭയുടെയും അംഗങ്ങളുടെ ഗ്രൂപ്പ് ഫോട്ടോ എന്നിവയുടെ പ്രദർശനം ശ്രദ്ധേയമായി. പുസ്തക പ്രദർശനം നിയമസഭാ ലൈബ്രറി അഡ്വൈസറി കമ്മിറ്റി ചെയർമാൻ തോമസ് കെ. തോമസ് എം.എൽ.എ ഉദ്ഘാടനം ചെയ്തു. നിയമസഭാ ലൈബ്രറിയെ സംബന്ധിച്ച ഒരു ലഘു വീഡിയോ പ്രദർശനവും പരിപാടിയുടെ ഭാഗമായി നടന്നു. പരിപാടിയിൽ സാമാജികർ, മുൻസാമാജികർ, സാംസ്കാരിക പ്രവർത്തകർ, തദ്ദേശസ്വയംഭരണസ്ഥാപന പ്രതിനിധികൾ, ലൈബ്രറി കൗൺസിൽ അംഗങ്ങൾ എന്നിവർ പങ്കെടുത്തു.

നിയമ നിർമ്മാണത്തിന് അംഗങ്ങളെ സജ്ജമാക്കുന്നതിൽ മുഖ്യപങ്ക് വഹിക്കുന്ന നിയമസഭാ ലൈബ്രറിയുടെ പ്രയോജനം സാധാരണക്കാരിലേക്കും എത്തിക്കുകയാണ് ലൈബ്രറിയുടെ ശതാബ്ദി വർഷം

ത്തിലെ പ്രവർത്തനമെന്ന് പരിപാടി ഉദ്ഘാടനം ചെയ്തുകൊണ്ട് സ്പീക്കർ എം.ബി.രാജേഷ് പറഞ്ഞു. നിയമനിർമ്മാണത്തിന് ഗൗരവബുദ്ധിയും നിഷ്കർഷതയും പുലർത്തുന്ന സഭയാണ് കേരള നിയമസഭയെന്നും കോവിഡ് കാലത്ത് രാജ്യത്ത് ഏറ്റവും കൂടുതൽ ദിവസങ്ങൾ സമ്മേളനം ചേർന്നത് കേരള നിയമസഭയാണെന്നും പാർലമെന്റ് സമ്മേളനം ചേർന്നതിനേക്കാൾ അധികദിവസം കേരള നിയമസഭ സമ്മേളനം ചേർന്നിട്ടുണ്ടെന്നും സ്പീക്കർ പറഞ്ഞു. 2021 ഒക്ടോബർ, നവംബർ മാസങ്ങളിൽ 24 ദിവസം നിയമനിർമ്മാണത്തിനായി കേരള നിയമസഭ ചേർന്ന് എണ്ണായിരത്തിലേറെ ഭേദഗതികൾ ചർച്ച ചെയ്ത് 34 ബില്ലുകൾ പാസ്സാക്കിയതും സ്പീക്കർ അനുസ്മരിച്ചു. നിയമസഭാംഗങ്ങളോടൊപ്പം സംസ്ഥാനത്തെ എല്ലാ വിജ്ഞാനകരകൃഷികൾക്കും പ്രയോജനമാകുന്ന രീതിയിൽ നിയമസഭാ ലൈബ്രറിയിലെ ഡിജിറ്റൈസേഷൻ നടപടികൾ പുരോഗമിക്കുകയാണെന്നും നിയമസഭാ ലൈബ്രറിയുടെ നൂറാം വാർഷികവേളയിൽ ബൗദ്ധിക സംവാദങ്ങളും അന്താരാഷ്ട്ര പുസ്തകോത്സവവും സംഘടിപ്പിക്കുമെന്നും സ്പീക്കർ അറിയിച്ചു. സ്വാതന്ത്ര്യത്തിന്റെ അമൃത് മഹോത്സവത്തിന്റെ ഭാഗമായി രാജ്യത്തെ നിയമനിർമ്മാണ സഭകളിലെ വനിതാ ജനപ്രതിനിധികളെ പങ്കെടുപ്പിച്ചുകൊണ്ട് 2022 മെയ് 26, 27 തീയതികളിൽ ദേശീയ കോൺഫറൻസ് സംഘടിപ്പിക്കണമെന്നും ഇന്ത്യൻ ഭരണഘടനാനിർമ്മാണ സഭയുടെ നടപടിക്രമം മലയാളത്തിലേക്ക് പരിഭാഷപ്പെടുത്തുന്ന ജോലികൾക്ക് തുടക്കമായെന്നും സ്പീക്കർ അറിയിച്ചു. എച്ച്.സലാം എം.എൽ.എ അദ്ധ്യക്ഷത വഹിച്ച ചടങ്ങിൽ എ.എം. ആരിഫ്, എം.പി. മുഖ്യപ്രഭാഷണം നടത്തി. സാമാജികരായ എം.എസ്. അരുൺകുമാർ,



ദലീമ, യു.പ്രതിഭ എന്നിവരും വയലാർ ശരത്ചന്ദ്രൻനായും ആശംസകളർപ്പിച്ച് സംസാരിച്ചു. യോഗത്തിൽ കെ.ജി.രാജേശ്വരി (ആലപ്പുഴ ജില്ലാ പഞ്ചായത്ത് പ്രസിഡന്റ്) സൗമ്യരാജ് (മുനിസിപ്പൽ ചെയർപേഴ്സൺ, ആലപ്പുഴ നഗരസഭ) എന്നിവരും പങ്കെടുത്തു. നിയമസഭാ ലൈബ്രറി അഡ്വൈസറി കമ്മിറ്റി ചെയർമാൻ തോമസ് കെ. തോമസ്, എം.എൽ.എ സ്വാഗതം ആശംസിച്ച ചടങ്ങിൽ നിയമസഭാ സെക്രട്ടറി എസ്.വി.ഉണ്ണികൃഷ്ണൻ നായർ കൃതജ്ഞത രേഖപ്പെടുത്തി മുൻ നിയമസഭാംഗങ്ങളായ പി.ജെ.പ്രാൻസിസ്, എ.എ. ഷുക്രൂർ, പി.എം.മാത്യു, കെ.സി.രാജഗോപാലൻ എന്നിവരെ സ്പീക്കർ പൊന്നാടയണിയിച്ചുദരിച്ചു.

തുടർന്ന് 'കേരളം- സാമൂഹ്യ പരിവർത്തനത്തിന്റെ അക്ഷര വഴികൾ' എന്ന വിഷയത്തിൽ സെമിനാർ സംഘടിപ്പിച്ചു. പ്രമോദ് നാരായൺ എം.എൽ.എ മോഡറേറ്ററായ സെമിനാറിൽ കെ.വി.മോഹൻകുമാർ വിഷയം അവതരിപ്പിച്ച് സംസാരിച്ചു. പ്രശസ്ത സാഹിത്യകാരന്മാരായ ബെന്യാമിൻ, കുരിപ്പു ശ്രീകുമാർ, ആലപ്പുഴ ജില്ലാ കൗൺസിൽ സെക്രട്ടറി റ്റി. തിലക് രാജ്, നിയമസഭാ ലൈബ്രറി ചീഫ് ലൈബ്രറിയൻ ജി.മേരിലീല എന്നിവർ സെമിനാറിൽ പങ്കെടുത്തു. അമ്പലപ്പുഴ സുരേഷ് വർമ്മ സി.ആറ്റം സംഘവും അവതരിപ്പിച്ച ഓട്ടൻതുളളത് പരിപാടിയോടനുബന്ധിച്ച് സംഘടിപ്പിച്ചിരുന്നു.



ശക്ധരും കൗളും



എസ്.എൽ. ശക്ധർ



എം.എൻ.കൗൾ

പാർലമെന്റിന്റെ ഇരുസഭകളിലും വ്യത്യസ്ത സെക്രട്ടേറിയറ്റും ഉദ്യോഗസ്ഥഗണവും ഉണ്ടായിരിക്കുമെന്ന് ഭരണഘടന അനുച്ഛേദം 98 വ്യവസ്ഥ ചെയ്യുന്നു. ഈ വ്യവസ്ഥയ്ക്കനുസൃതമായി വ്യക്തമായ നടപടിക്രമങ്ങളും ഉത്തരവാദിത്വമുള്ള സെക്രട്ടേറിയറ്റും രൂപപ്പെടുത്തുന്നതിൽ കൗൾ, ശക്ധർ എന്നിവർ ശക്തമായ അടിത്തറപാകി.

ബ്രിട്ടീഷ് ഭരണത്തിൻ കീഴിലായിരുന്നപ്പോൾ ഇംപീരിയൽ ലെജിസ്ലേറ്റീവ് കൗൺസിലായിരുന്നു ഇന്ത്യയുടെ നിയമനിർമ്മാണ സഭ. 1861 ലെ ഇന്ത്യൻ കൗൺസിൽസ് ആക്ട് മുഖേനയാണ് അത് രൂപീകൃതമായത്. 1947 ൽ ഇന്ത്യ ബ്രിട്ടീഷ് ഭരണത്തിൽ നിന്ന് സ്വതന്ത്രമായതോടെ ഇംപീരിയൽ ലെജിസ്ലേറ്റീവ് കൗൺസിൽ റദ്ദാക്കപ്പെട്ടു. സ്വാതന്ത്ര്യപ്രാപ്തിക്ക് മുൻപ് തന്നെ ഭരണഘടന തയ്യാറാക്കുന്നതിനായി കോൺസ്റ്റിറ്റ്യൂവന്റ് അസംബ്ലി രൂപീകരിച്ചിരുന്നു. സ്വതന്ത്രഭാരതത്തിന്റെ ആദ്യ നിയമനിർമ്മാണ സഭയായും ഇത് വർത്തിച്ചു. ഇന്ത്യ റിപ്പബ്ലിക്കായതോടെ 1950 ജനുവരി 26 ന് ഭരണഘടന നിലവിൽ വന്നു. ഭരണഘടന പ്രകാരമുള്ള ആദ്യ പൊതുതെരഞ്ഞെടുപ്പ് 1951 ഒക്ടോബർ 25 മുതൽ 1952 ഫെബ്രുവരി 21 വരെയാണ് നടത്തിയത്. അതുവരെ കോൺസ്റ്റിറ്റ്യൂവന്റ് അസംബ്ലി ഇടക്കാല പാർലമെന്റായി തുടർന്നു. 1952 ൽ പാർലമെന്റിന്റെ ഇരു സഭകളും നിലവിൽ വന്നു.

സ്വതന്ത്ര ഭാരതത്തിലെ ഫലപ്രദമായ പാർലമെന്റി ഭരണ സംവിധാനം രൂപപ്പെടുത്തുന്നതിന് ചുക്കാൻ പിടിച്ചത് കാശ്മീർ സ്വദേശികളായ മഹേശ്വർനാഥ് കൗൾ, ശ്യാംലാൽ ശക്ധർ എന്നീ ഓഫീസർമാരായിരുന്നു. വിവിധ രാജ്യങ്ങളുടെ ഭരണഘടനകളുടെയും അവയുടെ ചരിത്രവും സംബന്ധിച്ചും പാർലമെന്റ് നടപടിക്രമങ്ങളും നിർവ്വഹണരീതികളും സംബന്ധിച്ചും ആഴത്തിൽ അറിവ് നേടിയ വ്യക്തിയായിരുന്നു എം.എൻ. കൗൾ. അദ്ദേഹം 1901 സെപ്റ്റംബർ 16 ന് ശ്രീനഗറിൽ ജനിച്ചു. ലണ്ടൻ സ്കൂൾ ഓഫ് ഇക്കോണമിക്സിനും കോംബ്രിഡ്ജ് യൂണിവേഴ്സിറ്റിയിലും പഠനം നടത്തിയിട്ടുള്ള എം.എൻ. കൗൾ 1927 മുതൽ 1937 വരെ അലഹാബാദ് ഹൈക്കോടതിയിൽ അഭിഭാഷകനായി പ്രാക്ടീസ് ചെയ്തിട്ടുണ്ട്.

സ്വാതന്ത്ര്യലബ്ധിക്ക് മുൻ നിലനിന്നിരുന്ന സെൻട്രൽ അസംബ്ലിയുടെ ആദ്യ പ്രസിഡന്റായ വിത്തൽ ഭായ് പട്ടേൽ, ലെജിസ്ലേറ്റീവ് സെക്രട്ടേറിയറ്റ് ഗവൺമെന്റിനോടല്ല, മറിച്ച് അതിന്റെ അധ്യക്ഷനോടാണ് ഉത്തരവാദിപ്പെട്ടിരിക്കുന്നത് എന്ന് ഉറപ്പിച്ചു. ആ സംവിധാനത്തെ അസംബ്ലി ഡിപ്പാർട്ട്മെന്റ് എന്നായിരുന്നു നാമകരണം ചെയ്തിരുന്നത്. 1937 ൽ അലഹാബാദ് ഹൈക്കോടതിയിൽ സ്റ്റാൻഡിംഗ് കൗൺസിൽ പദവിയിൽ പരിഗണിക്കാനിരിക്കവേ, എം.എൻ. കൗൾ അസംബ്ലി ഡിപ്പാർട്ട്മെന്റിൽ സ്പീക്കറുടെ കീഴിൽ ഡെപ്യൂട്ടി സെക്രട്ടറിയായി നിയമിതനായി. ഉദ്യോഗക്കയറ്റത്തിലൂടെ പല പ്രധാന പദവികൾ വഹിച്ചതിനുശേഷം 1947-50 കാലഘട്ടത്തിൽ കോൺസ്റ്റിറ്റ്യൂവന്റ് അസംബ്ലിയുടെ സെക്രട്ടറി ആയി. ആ ഘട്ടത്തിൽ ഭരണഘടനയിൽ ഉൾപ്പെടുത്തുന്നതിനായി പാർലമെന്റ് സംബന്ധിയായ പല വ്യവസ്ഥകളും രൂപപ്പെടുത്തി നൽകുന്നതിന് അദ്ദേഹത്തിന് സാധിച്ചു. ലോക്സഭയ്ക്കുവേണ്ടി സ്വതന്ത്രവും കാര്യക്ഷമവുമായ ഒരു സെക്രട്ടേറിയറ്റ് രൂപീകരിക്കുന്നതിനുവേണ്ടിയുള്ള ശ്രമങ്ങളും അദ്ദേഹം നടത്തി. 1950-52 കാലയളവിൽ പ്രൊവിഷണൽ പാർലമെന്റിന്റെ ഭരണവിഭാഗത്തിന്റെ അമരസ്ഥാനത്തെത്തുകയും തുടർന്ന് 1952-1962 കാലഘട്ടത്തിൽ ഒന്നും രണ്ടും ലോക്സഭകളിൽ ലോക്സഭ സെക്രട്ടറി പദവും മൂന്നാം ലോക്സഭയിൽ ലോക്സഭാ

സെക്രട്ടറി ജനറൽ സ്ഥാനവും വഹിച്ചു. നിയമ നിർമ്മാണ സഭകളുടെ പ്രവർത്തനരീതികൾ സംബന്ധിച്ച് വളരെ അറിവുണ്ടായിരുന്ന എം.എൻ. കൗളിന് ആദ്യ ലോക്സഭാ സ്പീക്കറായിരുന്ന ജി.വി. മാവ്ലങ്കാറുമായി വിഷയസംബന്ധമായ കൂടിക്കാഴ്ചകൾ നടത്തുവാൻ സാധിച്ചു. സ്വാതന്ത്ര്യം ലഭിച്ച് ഒരു വർഷത്തിനുശേഷം ലണ്ടനിൽ നടന്ന കോമൺവെൽത്ത് പാർലമെന്റി കോൺഫറൻസിൽ അദ്ദേഹം മാവ്ലങ്കാറോ അനുഗമിച്ചു. നിയമനിർമ്മാണസഭകളുടെ പ്രവർത്തനങ്ങൾ സംബന്ധിച്ച് പഠിക്കുന്നതിനുള്ള എല്ലാ അവസരങ്ങളും അദ്ദേഹം വിനിയോഗിച്ചു.

പാർലമെന്റി സംവിധാനം മെച്ചപ്പെടുത്തുന്നതിനുള്ള എം.എൻ.കൗളിന്റെ ശ്രമങ്ങൾ കേന്ദ്രതലത്തിൽ മാത്രം ഒതുങ്ങിനിൽക്കുന്നതായിരുന്നില്ല. പുതുതായി നിയോഗിക്കപ്പെടുന്ന സംസ്ഥാന നിയമസഭാ സെക്രട്ടറിമാർക്കും നിയമസഭാ സെക്രട്ടേറിയറ്റിലെ സീനിയർ ഉദ്യോഗസ്ഥർക്കും പാർലമെന്റി സംവിധാനം നേരിട്ട് മനസ്സിലാക്കുന്നതിനുള്ള ക്രമീകരണങ്ങൾ സജ്ജമാക്കുകയും പാർലമെന്റിലെ മുതിർന്ന ഉദ്യോഗസ്ഥരെ സംസ്ഥാന നിയമസഭകളിലേയ്ക്ക് പ്രസ്തുത പരിശീലനം നൽകുകയും ചെയ്തു. സഭാധ്യക്ഷന്മാരുടെ ദേശീയ കോൺഫറൻസുകളുടെ നടത്തിപ്പിലും എം.എൻ. കൗൾ പ്രധാന പങ്ക് വഹിച്ചു.

വിദേശ പാർലമെന്റുകളുമായി ബന്ധപ്പെട്ട കോൺഫറൻസുകളിൽ എം.എൻ.കൗൾ പങ്കെടുത്തിരുന്നു. ഇന്റർപാർലമെന്റി യൂണിയനിലും കോമൺവെൽത്ത് പാർലമെന്റി അസോസിയേഷനിലും അഫിലിയേറ്റ് ചെയ്തിരുന്ന ഇന്ത്യൻ പാർലമെന്റി ഗ്രൂപ്പിന്റെ സെക്രട്ടറിയായി എം.എൻ.കൗൾ പ്രവർത്തിച്ചിട്ടുണ്ട്. പാർലമെന്റി സംവിധാനത്തിൽ ലെജിസ്ലേഷൻ സെക്രട്ടേറിയറ്റിന് എക്സിക്യൂട്ടീവിനെ അപേക്ഷിച്ച് എത്രമാത്രം സ്വതന്ത്രപദവി ആകാമെന്ന് പഠനം നടത്തുകയും വളരെ വിശദമായ റിപ്പോർട്ട് സമർപ്പിക്കുകയും ചെയ്തു. വിവിധ വിദേശരാജ്യങ്ങളിലെ പാർലമെന്റുകളുടെ നടപടിക്രമങ്ങൾ എപ്രകാരം ലോക്സഭ നടപടിക്രമങ്ങളിൽ ഉൾപ്പെടുത്താമെന്ന് വിശകലനം ചെയ്യുകയും അതു സംബന്ധിച്ച റിപ്പോർട്ടുകൾ നൽകുകയും അവ പ്രായോഗികതലത്തിൽ കൊണ്ടുവരികയും ചെയ്തു. 17 വർഷം സെക്രട്ടറിയായി സേവനമനുഷ്ഠിച്ച എം.എൻ.കൗൾ 1964 ആഗസ്റ്റ് 31 ന് സേവനത്തിൽ നിന്ന് വിരമിച്ചു. 1964 സെപ്റ്റംബർ 1 ന് കേന്ദ്ര ധനമന്ത്രാലയം അദ്ദേഹത്തെ പബ്ലിക് ട്രസ്റ്റിയായി നിയമിച്ചു. 1966 ലും 1970 ലും രാജ്യസഭയിൽ നോമിനേറ്റഡ് അംഗമായി. 1973 ൽ ഇൻസ്റ്റിറ്റ്യൂട്ട് ഓഫ് കോൺസ്റ്റിറ്റ്യൂഷൻ ആന്റ് പാർലമെന്റി സ്റ്റഡീസിന്റെ ഡയറക്ടർ ജനറൽ പദവി വഹിച്ചു. പാർലമെന്റി സംബന്ധിയായ വിഷയങ്ങളിൽ അനേകം ഗ്രന്ഥങ്ങൾ അദ്ദേഹം രചിച്ചിട്ടുണ്ട്. 1926-37 കാലഘട്ടത്തിൽ അലഹാബാദ് ലാ ജേണൽ എന്ന പ്രശസ്തമായ പ്രസിദ്ധീകരണത്തിന്റെ എഡിറ്റർ ആയിരുന്നു. ജേണൽ ഓഫ് പാർലമെന്റി ഇൻഫർമേഷൻസ് എന്ന പ്രസിദ്ധീകരണത്തിന്റെ സ്ഥാപക എഡിറ്റർ ആയിരുന്നു.

എസ്. എൽ ശക്ധറുടെ ലോക്സഭാ ഭരണ രംഗത്തേക്കുള്ള യാത്ര പാർലമെന്റി അഫയേഴ്സ് എന്ന പുതിയ ഡിപ്പാർട്ട്മെന്റിന്റെ രൂപീകരണത്തോടെ

ആരംഭിച്ചു. 1949ൽ അദ്ദേഹം അതിന്റെ ആദ്യ സെക്രട്ടറിയായി. 1950-ൽ ലോക്സഭാ സെക്രട്ടേറിയറ്റിൽ ഡെപ്യൂട്ടി സെക്രട്ടറിയായി ഉദ്യോഗത്തിൽ പ്രവേശിച്ചു. അതിനുശേഷം എം.എൻ. കൗളിന്റെ പാത പിന്തുടർന്ന് 1964 - 1977 കാലയളവിൽ മൂന്നു മുതൽ അഞ്ച് വരെ ലോക്സഭകളിൽ സെക്രട്ടറി ജനറൽ പദവി വഹിച്ചു. ഭരണഘടന, പാർലമെന്റി പ്രവർത്തനങ്ങൾ എന്നിവ സംബന്ധിച്ച് അഗാധമായ അറിവുള്ള വ്യക്തിയായിരുന്നു ശക്ധർ. പാർലമെന്റി ഡെലിഗേഷനുമായി ബന്ധപ്പെട്ട് ധാരാളം വിദേശ ബന്ധങ്ങൾ ഉണ്ടായിരുന്നതിനാൽ അന്താരാഷ്ട്രതലത്തിൽ പാർലമെന്റി വൃത്തത്തിൽ അദ്ദേഹം ചിരപരിചിതനായ വ്യക്തിയായിരുന്നു. പാർലമെന്റിന്റെ കാര്യനിർവ്വഹണത്തിൽ ശ്രദ്ധേയമായ പല സംഭാവനകളും അദ്ദേഹത്തിന്റേതായിട്ടുണ്ട്. ലോക്സഭയുടെ പ്രവർത്തനങ്ങൾ കാര്യക്ഷമമാക്കുന്നതിന് പാർലമെന്റി നടപടിക്രമങ്ങളിൽ പുത്തൻ രീതികൾ ആവിഷ്കരിക്കുന്നതിനും നിലവിലുണ്ടായിരുന്നവ കാലാനുസൃതമായി പരിഷ്കരിക്കുന്നതിനും അദ്ദേഹം സുപ്രധാന പങ്ക് വഹിച്ചിട്ടുണ്ട്. ആഗോള തലത്തിലെ പാർലമെന്റ് സെക്രട്ടറി ജനറൽമാരുടെ പ്രസിഡന്റായി എസ്.എൽ. ശക്ധർ തെരഞ്ഞെടുക്കപ്പെടുകയും 1982 വരെ ആ പദവി നിർവ്വഹിക്കുകയും ചെയ്തു. 2002 മേയ് 18ന് അദ്ദേഹം വിരമിച്ചു. 2002 ജൂലൈ 15ന് ലോക്സഭ ചരമോപചാരം നടത്തി.

പാർലമെന്റിന്റെ ഇരുസഭകളിലും വ്യത്യസ്ത സെക്രട്ടേറിയറ്റും ഉദ്യോഗസ്ഥഗണവും ഉണ്ടായിരിക്കുമെന്ന് ഭരണഘടന അനുച്ഛേദം 98 വ്യവസ്ഥ ചെയ്യുന്നു. ഈ വ്യവസ്ഥയ്ക്കനുസൃതമായി വ്യക്തമായ നടപടിക്രമങ്ങളും ഉത്തരവാദിത്വമുള്ള സെക്രട്ടേറിയറ്റ് രൂപപ്പെടുത്തുന്നതിൽ കൗൾ, ശക്ധർ എന്നിവർ ശക്തമായ അടിത്തറപാകി. 1952-ൽ സ്വതന്ത്രഭാരതത്തിലെ ആദ്യ പാർലമെന്റിൽ അനുവർത്തിച്ചു വന്ന ചട്ടങ്ങൾ പ്രകാരം സഭാസമ്മേളനം രാവിലെ 10.45 ന് ആരംഭിക്കണമെന്നും സമയക്രമം സ്പീക്കറുടെ നിർദ്ദേശങ്ങൾക്ക് വിധേയമായിരിക്കണമെന്നും വ്യവസ്ഥ ചെയ്തിരുന്നു. അതുപോലെ മന്ത്രിമാർക്ക് അനുവദിക്കപ്പെട്ടിരിക്കുന്ന ദിവസം സഭയിൽ ഉത്തരം നൽകുന്നതിനായി അംഗങ്ങളുടെ ചോദ്യങ്ങൾക്കുള്ള നോട്ടീസ് 10 ദിവസങ്ങൾക്ക് മുമ്പ് സെക്രട്ടേറിയറ്റിൽ എത്തിക്കണമെന്ന വ്യവസ്ഥയും നിലവിലുണ്ടായിരുന്നു. കൗൾ, ശക്ധർ എന്നിവർക്ക് മറ്റ് പല ചട്ടങ്ങളിലുമെന്നപോലെ ഈ നടപടിക്രമങ്ങൾ ലോക്സഭാ സെക്രട്ടേറിയറ്റിൽ നടപ്പിൽ വരുത്തുന്നതിന് സംഘടിതശ്രമം തന്നെ വേണ്ടി വന്നു.

നടപടിക്രമങ്ങളിലും നിർവ്വഹണരീതിയിലും പാർലമെന്റിന്റെ പ്രവർത്തനങ്ങൾ തടസ്സങ്ങളില്ലാതെ മുന്നോട്ട് പോകണമെന്ന് കൗൾ, ശക്ധർ എന്നിവർ ഉറപ്പുവരുത്തി. പാർലമെന്റിന്റെ ഇരുസഭകളുടെ മാത്രമല്ല, കമ്മിറ്റികളുടെയും സുഗമവും കാര്യക്ഷമവുമായ നടത്തിപ്പിന് വേണ്ടി സഹപ്രവർത്തകരുടെ സഹായത്തോടെ വ്യക്തമായ പുതിയ ചട്ടങ്ങൾ നിർമ്മിക്കുകയും മുന്നൂണ്ടായിരുന്നവയ്ക്ക് ആവശ്യമായ ഭേദഗതികൾ വരുത്തുകയും ചെയ്തു. മറ്റു സംസ്ഥാനങ്ങളിലെയും ഇതര രാജ്യങ്ങളിലെയും നിയമനിർമ്മാണസഭകൾക്ക് വേണ്ടി ചട്ടങ്ങൾ രൂപീകരിക്കുന്നതിന് മാർഗ്ഗദർശകരായി.

ഔദ്യോഗിക പദവി വഹിക്കുമ്പോൾ എം.എൻ.കൗൾ, പാർലമെന്റിന്റെ പാർലമെന്റുകൾ വിശേഷങ്ങളും കോർത്തിണക്കി പുറത്തിറക്കിയ ജേണൽ ഓഫ് പാർലമെന്റി ഇൻഫർമേഷൻസ് എന്ന പ്രസിദ്ധീകരണത്തിന്റെ ആദ്യപതിപ്പിൽ, അപ്രകാരമുള്ള ഒരു പ്രസിദ്ധീകരണം പാർലമെന്റിനെ സംബന്ധിക്കുന്ന വിവരങ്ങൾ പ്രചരിപ്പിക്കുന്നതിനുള്ള ഒരു ഉപാധിയായും മഹത്തായ ആ സ്ഥാപനത്തിന്റെ പ്രവർത്തനത്തെ സംബന്ധിക്കുന്ന ഉൾക്കാഴ്ചകൾ പങ്കുവെക്കുന്നതിനുള്ള ഒരു വേദിയായും മാറേണ്ടതിന്റെ ആവശ്യകതയെക്കുറിച്ച് കൗൾ ആമുഖത്തിൽ എഴുതി. ഉദാത്തമായ ഒരു പാർലമെന്റി ഓഫീസർ വസ്തുനിഷ്ഠമായും പക്ഷപാതരഹിതമായും രാജ്യസേവനത്തിനായി ക്ഷമയോടും ആത്മാർത്ഥതയോടും പ്രവർത്തിക്കുന്നയാൾ ആയിരിക്കണമെന്ന് ശക്ധരും അഭിപ്രായപ്പെട്ടു.

ഔദ്യോഗിക സേവനത്തിൽ നിന്ന് വിരമിച്ചതിനു ശേഷം രണ്ടുപേരും പാർലമെന്റിലെ ഓണററി ഓഫീസർമാരായി നിയോഗിക്കപ്പെട്ടു. അവരുടെ ശ്രമഫലമായി തയ്യാറാക്കി പ്രസിദ്ധീകരിക്കപ്പെട്ട 'കൗൾ ആന്റ് ശക്ധർ' എന്ന് വിളിപ്പേരുള്ള 'പ്രാക്ടീസ് ആന്റ് പ്രൊസിഡിയർ ഓഫ് പാർലമെന്റ്' എന്ന ഗ്രന്ഥം നിയമനിർമ്മാണ സഭകളുടെ നടപടിക്രമവും കാര്യനിർവ്വഹണം സംബന്ധിച്ച വിഷയങ്ങളിൽ റഫറൻസിനുള്ള ഏറ്റവും മികച്ച ഗ്രന്ഥമാണ്. നിരന്തരം പരിഷ്കരിച്ചുകൊണ്ടിരിക്കുന്ന ഈ ഗ്രന്ഥം രാജ്യത്തെ എല്ലാ നിയമനിർമ്മാണ സഭകളുടെയും ചേംബറിൽ മുഖ്യസ്ഥാനത്ത് സൂക്ഷിച്ചിരിക്കുന്നു.

ഈ പുസ്തകത്തിന്റെ ചുവട് പിടിച്ചുകേരള നിയമസഭയും നടപടിക്രമവും കീഴ്വഴക്കങ്ങളും സംബന്ധിച്ച റഫറൻസ് ഗ്രന്ഥത്തിന്റെ രണ്ട് പതിപ്പുകൾ പ്രസിദ്ധീകരിച്ചിട്ടുണ്ട്.

തെരഞ്ഞെടുപ്പ് കേസ്

മട്ടാഞ്ചേരിയിൽ കൈവിട്ട അംഗത്വം കോടതിവഴി തിരികെപിടിച്ച് എം.ജെ.സക്കറിയ

എട്ടാം കേരള നിയമസഭയിലേയ്ക്ക് നടന്ന തെരഞ്ഞെടുപ്പിൽ മട്ടാഞ്ചേരി നിയോജക മണ്ഡലത്തിലെ ജനവിധി ഹൈക്കോടതി റദ്ദാക്കിയതും സുപ്രീംകോടതിയുടെ ഇടപെടലിലൂടെ പുനഃസ്ഥാപിച്ചതും കേരളത്തിലെ തെരഞ്ഞെടുപ്പ് കേസ് ചരിത്രത്തിലെ ഒരു ഏടായി ഇടം പിടിച്ചു.

1987 മാർച്ച് 23 നായിരുന്നു എട്ടാം കേരള നിയമസഭയിലേയ്ക്കുള്ള തെരഞ്ഞെടുപ്പ് നടത്തിയത്. മട്ടാഞ്ചേരി നിയോജകമണ്ഡലത്തിൽ നിന്ന് മത്സരിച്ച മുസ്ലീം ലീഗിലെ എം.ജെ. സക്കറിയ 25906 വോട്ടുകൾ നേടി വിജയിച്ചപ്പോൾ തൊട്ടടുത്തേതായി സി.പി.ഐ.(എം) സ്ഥാനാർത്ഥി ടി.എം.മുഹമ്മദിന് ലഭിച്ചത് 24033 വോട്ടുകൾ. എം.ജെ.സക്കറിയ 1987 മാർച്ച് 28 ന് നിയമസഭാംഗമായി സത്യപ്രതിജ്ഞ ചെയ്തു. എന്നാൽ അദ്ദേഹം നിയമസഭയിലേയ്ക്ക് തെരഞ്ഞെടുക്കപ്പെട്ടത് 1987 നവംബർ 19 ന് കേരള ഹൈക്കോടതി റദ്ദാക്കി. തെരഞ്ഞെടുപ്പ് അഴിമതി ചൂണ്ടിക്കാട്ടി തെരഞ്ഞെടുപ്പ് റദ്ദാക്കണമെന്ന് എതിർ സ്ഥാനാർത്ഥിയായിരുന്ന ടി.എം.മുഹമ്മദ് നൽകിയ പരാതിയന്മേലായിരുന്നു ഹൈക്കോടതി വിധി. തെരഞ്ഞെടുപ്പ് പ്രചാരണ വേളയിൽ ടി.എം.മുഹമ്മദിനെതിരെ സ്വഭാവഹത്യ നടത്തി പുറപ്പെടുവിച്ച അപകീർത്തിപ്പെടുത്തുന്നതും അടിസ്ഥാനരഹിതവുമായ പ്രസ്താവനയ്ക്കു പിന്നിൽ എം.ജെ.സക്കറിയുടെ സമ്മതവും ബാഹ്യപ്രേരണയുണ്ടെന്ന് സംശയാതീതമായി തെളിഞ്ഞെന്നും അത് ജനപ്രതിനിധ്യ നിയമപ്രകാരം അഴിമതിയാണെന്നും ഹൈക്കോടതി നിരീക്ഷിച്ചു.

1983 മേയ് 22 ന് ഫോർട്ടുകൊച്ചിയിൽ നാലുപേരെ കൊലപ്പെടുത്തിയ കേസിൽ ടി.എം.മുഹമ്മദ് ഉൾപ്പെടെ ചിലർ പ്രതികളായിരുന്നു. നിയമസഭാ തെരഞ്ഞെടുപ്പിന്റെ തലേദിവസം എം.ജെ.സക്കറിയുടെ തെരഞ്ഞെടുപ്പ് ഏജൻ്റ് മേൽപ്പറഞ്ഞ കൊലപാതകം സംബന്ധിച്ച് ഒരു മലയാള ദിനപത്രത്തിൽ വന്ന വാർത്ത ഒരു പരാമർശം സഹിതം പുനഃപ്രസിദ്ധീകരിച്ച മണ്ഡലത്തിൽ വിതരണം ചെയ്തുവെന്നായിരുന്നു മുഹമ്മദിന്റെ ആരോപണം. സ്ഥാനാർത്ഥിയെക്കുറിച്ച് അടിസ്ഥാനരഹിതമായ ദുഃസ്വചന പ്രസിദ്ധപ്പെടുത്തിയത് തെരഞ്ഞെടുപ്പ് അഴിമതിയാണെന്നും

ഹർജിക്കാരൻ ചൂണ്ടിക്കാണിച്ചു. എന്നാൽ അത്തരത്തിലുള്ള ഒരു പുനഃപ്രസിദ്ധീകരണത്തെക്കുറിച്ച് തനിക്ക് അറിയില്ലെന്ന് എം.ജെ.സക്കറിയ പറഞ്ഞത് ഹൈക്കോടതി നിരസിച്ചു. കൊലക്കേസിൽ അറസ്റ്റ് ചെയ്യപ്പെട്ട മാർക്സിസ്റ്റ് നേതാവ്നെക്കുറിച്ചുള്ള സൂചന ടി.എം.മുഹമ്മദിനെക്കുറിച്ച് മാത്രമാണെന്ന് സംശയാതീതമായി കാണാവുന്നതാണെന്ന് കോടതി നിരീക്ഷിച്ചു. 1873 വോട്ടിന് പരാജയപ്പെട്ട മുഹമ്മദിനെതിരെ നടത്തിയ പ്രചാരണം സ്ഥാനാർത്ഥിയുടെ തെരഞ്ഞെടുപ്പിനെ പ്രതികൂലമായി ബാധിക്കുമെന്നുള്ള മനഃപൂർവ്വമായ ഉദ്ദേശ്യത്തോടെ എം.ജെ.സക്കറിയ നടത്തിയിട്ടുള്ളതാണെന്നും കോടതി കണ്ടെത്തി.

തെരഞ്ഞെടുപ്പ് അഴിമതിയായി ടി.എം.മുഹമ്മദ് ചൂണ്ടിക്കാട്ടിയ മറ്റൊരു കാര്യം മണ്ഡലത്തിൽ പ്രത്യക്ഷപ്പെട്ട ചുവരെഴുത്തുകളായിരുന്നു. നാല് ക്രിസ്തീയ സഹോദരന്മാരെ കൊലപ്പെടുത്തിയ മുഹമ്മദിനെ പരാജയപ്പെടുത്തുക എന്നതായിരുന്നു ചുവരെഴുത്തും വാൾപോസ്റ്ററും എം.ജെ. സക്കറിയ പ്രകടിപ്പിച്ച ദുരുദ്ദേശ നടപടികളുടെ പശ്ചാത്തലത്തിൽ നോക്കുമ്പോൾ ചുവരെഴുത്തുകൾക്കു പിന്നിലും അദ്ദേഹത്തിന്റെ അറിയും നിർദ്ദേശവും ഉള്ളതായി തെളിയുന്നുണ്ടെന്ന് കോടതി അഭിപ്രായപ്പെട്ടു. ഹൈക്കോടതി വിധിയുടെ പകർപ്പ് ഇന്ത്യൻ പ്രസിഡന്റിനും നിയമസഭാ സ്പീക്കർക്കും അയച്ചുകൊടുത്തു. മട്ടാഞ്ചേരി മണ്ഡലത്തിൽ നിന്ന് ടി.എം.മുഹമ്മദ് തെരഞ്ഞെടുക്കപ്പെട്ടതായി പ്രഖ്യാപിക്കണമെന്ന അദ്ദേഹത്തിന്റെ അഭ്യർത്ഥന കോടതി അംഗീകരിച്ചില്ല. ജസ്റ്റിസ് എസ്.പത്മനാഭനാണ് വിധിന്യായം പുറപ്പെടുവിച്ചത്.

സുപ്രീം കോടതിയിൽ അപ്പീൽ നൽകുന്നതിന് വിധി ഒരു മാസത്തേയ്ക്ക് തടയണമെന്ന് എം.ജെ.സക്കറിയ ഹൈക്കോടതിയിൽ ഹർജി നൽകി. നിയമസഭാ സമ്മേളനം നടക്കുമ്പോൾ അദ്ദേഹത്തിന് സഭയിൽ ഹാജരാകാം എന്നാൽ നടപടികളിൽ പങ്കെടുക്കുന്നതിനോ വോട്ടു ചെയ്യുന്നതിനോ സാമാജികൻ എന്ന നിലയിലുള്ള ശമ്പളം കൈപ്പറ്റുന്നതിനോ പാടില്ലെന്ന വ്യവസ്ഥയിൽ വിധി നടപ്പിലാക്കുന്നത് ഹൈക്കോടതി തടഞ്ഞു.


ഹൈക്കോടതി വിധിക്കെതിരെ എം.ജെ. സക്കറിയ സുപ്രീം കോടതിയിൽ അപ്പീൽ

ഫയൽ ചെയ്തു. സക്കറിയക്കെതിരെ ഹൈക്കോടതിയിൽ സ്ഥാപിക്കപ്പെട്ട രണ്ട് ആരോപണങ്ങളും തെളിയിക്കപ്പെട്ടിട്ടില്ല എന്ന് സുപ്രീം കോടതി കണ്ടെത്തി. കോൺഗ്രസ് (എ)ക്കാരുടെ കൊലപാതകത്തിന് പിന്നിൽ പ്രവർത്തിച്ച കരങ്ങൾ ടി.എം.മുഹമ്മദിന്റേതാണെന്ന് പരസ്യം വായിച്ചവർക്ക് തോന്നിയെന്ന് തെളിവു നൽകിയ ഒരു വ്യക്തിയും പറഞ്ഞിട്ടില്ലായെന്ന് സുപ്രീം കോടതി നിരീക്ഷിച്ചു. തെരഞ്ഞെടുപ്പ് ഹർജിയിലും ആ വിവരം പറഞ്ഞിരുന്നില്ല. തെരഞ്ഞെടുപ്പിനു ശേഷം അത് റദ്ദാക്കാൻ വേണ്ടി കെട്ടിച്ചമച്ചതാകാം എന്ന സക്കറിയയുടെ വാദം സുപ്രീം കോടതി അംഗീകരിച്ചു. ഹൈക്കോടതി വിധി തള്ളിക്കൊണ്ട്, മട്ടാഞ്ചേരിയിൽ നിന്ന് എം.ജെ.സക്കറിയ തെരഞ്ഞെടുക്കപ്പെട്ടത് സുപ്രീം കോടതി ശരിവച്ചു. ജസ്റ്റിസ് എൽ.എം.ശർമ്മ, ജസ്റ്റിസ് പി.ബി.സാവന്ത് എന്നിവർ ഉൾപ്പെട്ട ബെഞ്ച് 1990 ഏപ്രിൽ 25 നാണ് വിധി പുറപ്പെടുവിച്ചത്. നിയമസഭാംഗത്വം നഷ്ടപ്പെട്ടിട്ടില്ലാതിരുന്നതിനാൽ എം.ജെ.സക്കറിയയ്ക്ക് പിന്നീട് സത്യപ്രതിജ്ഞ ചെയ്യേണ്ടി വന്നില്ല.

തയ്യാറാക്കിയത് :
ഷീല ടൈറ്റസ്,
അണ്ടർ സെക്രട്ടറി (റിട്ട.)



എം.ജെ.സക്കറിയ



ടി.എം.മുഹമ്മദ്

നിയമസഭാ ലൈബ്രറിയിലെ പുതിയ പുസ്തകങ്ങളിലൂടെ...

ഓർമ്മകളുടെയും മറവികളുടെയും പുസ്തകം
സച്ചിദാനന്ദൻ
ഗ്രീൻ ബുക്സ് : തൃശ്ശൂർ, 2021.
O32, lwSAC R1
(ഓർമ്മക്കുറിപ്പുകൾ)

അക്ബർ കക്കട്ടിൽ ദേശഭാവനയുടെ കഥാകാരൻ
എഡിറ്റർ: ലസീത സംഗീത്,
മാതൃഭൂമി ബുക്സ് : കോഴിക്കോട്, 2021.
O32, 3wAKB R1
(മലയാളത്തിന്റെ എഴുത്തുകാരൻ അക്ബർ കക്കട്ടിലിനെക്കുറിച്ചുള്ള ഓർമ്മപുസ്തകം)

ആത്മകഥ കെ.വി.എം.
മാതൃഭൂമി ബുക്സ് : കോഴിക്കോട്, 2021
O 32, 6wKVM R1
(വിഖ്യാത പണ്ഡിതനും സാഹിത്യ നിപുണനുമായ കെ.വി.എം. എന്ന കെ. വാസുദേവൻ മുസ്സതിന്റെ ആത്മകഥ.)

My Journey with Unborn Poems
(Anthology of English Poems)
Vithura V. Asok
Insight Publica : Kozhikode, 2021
O111, IASO R1
(This book is a collection of English poems.)

ചിന്നമുണ്ടി
അംബികാസുതൻ മാങ്ങാട്
മാതൃഭൂമി ബുക്സ് : കോഴിക്കോട്, 2021.
O32, 3 AMB R1
(കഥാസമാഹാരം)

വണ്ടിക്കാളുകൾ
മാധവിക്കുട്ടി
മാതൃഭൂമി ബുക്സ് : കോഴിക്കോട്, 2021.
O32, 3MAD R1
(നോവൽ)

അനിതാ നായർ
കൃഷ്ണി
അനിതാ നായർ
വിവരണം : സ്മിത മീനാക്ഷി
മാതൃഭൂമി ബുക്സ് : കോഴിക്കോട്, 2021.
O111, 3ANI 32R 0
(Chain of custody എന്ന ഇംഗ്ലീഷ് നോവലിന്റെ മലയാള പരിഭാഷ.)

ബുധിനി
സാറാ ജോസഫ്
ബുധിനി
സാറാ ജോസഫ്
ഡി.സി. ബുക്സ് : കോട്ടയം, 2019.
O32, 3SAR Q9
(നോവൽ)

ദിവ്യം
യു.ആർ. അനന്തമൂർത്തി
വിവ. സുധാകരശ്രീമണി
മാതൃഭൂമി ബുക്സ് : കോഴിക്കോട്, 2020.
O33, ANA 32R0
(ദിവ്യ എന്ന കന്നട നോവലിന്റെ മലയാള പരിഭാഷ.)

Policing Protest
The Post-Democratic State and the Figure of Black Insurrection.
Paul A.Passavant
Duke University Press : London, 2021
V7, 511(Z.193)R1
(This book deals with militarization of police in United States and neoliberal movements against it.)

The Anti-Capitalist Chronicles
David Harvey
Pluto Press : London, 2020
X:326 R0
(In this book the author introduces new ways of understanding the crisis of global capitalism and the struggles for a radical alternative.)

Eruma Paara
George K. George
Notion Press Media : Chennai, 2021
O32,3(Y5927)GEO 32R1
(This is a simple story of a girl from the Mala Arayan tribal hills of Kerala. The novel also narrates the myths and folklores about the Mala Arayan hills around Erumapaaraa.)

നിയമസഭാ പ്രസംഗത്തിലൂടെ.....

സംസ്ഥാനത്തൊട്ടാകെ റവന്യൂ റിക്കവറിക്കായി ഏകീകൃത നിയമമുണ്ടാകണം

1967 ലെ കേരള റവന്യൂ റിക്കവറി ബിൽ സെലക്ട് കമ്മിറ്റിക്ക് വിടണമെന്ന വിഷയത്തിന്മേൽ കേരള നിയമസഭയിൽ 1967 ജൂൺ 19 ന് ഇ. അഹമ്മദ് നടത്തിയ പ്രസംഗത്തിൽ നിന്ന്



മിസ്റ്റർ സ്പീക്കർ, സർ, ഈ ബിൽ സെലക്ട് കമ്മിറ്റിക്ക് അയയ്ക്കണമെന്നുള്ള മോഷനെ ഞാൻ പിന്താങ്ങുന്നു. നികുതിയിനത്തിൽ സർക്കാരിന് നൽകേണ്ടതായ പണം നൽകാതെ അതിൽ നിന്നും ആളുകൾ ഒഴിഞ്ഞുമാറുന്ന ഒരു അവസ്ഥാവിശേഷമാണ് നമുക്ക് ഇന്നു കാണാൻ സാധിക്കുന്നത്. സർക്കാരിന് ഈടാക്കാനുള്ള പണം ഈടാക്കാൻ സാധിക്കാത്ത ആ സ്ഥിതി വിശേഷത്തിന് ഒരു മാറ്റം വരുത്താൻ ഉദ്ദേശിച്ചുകൊണ്ട് ബഹുമാനപ്പെട്ട മന്ത്രി ഇവിടെ അവതരിപ്പിച്ചിരിക്കുന്ന ഈ ബിൽ തികച്ചും സ്വാഗതാർഹമാണ്. മലബാർ ഭാഗത്ത് ഒരു തരത്തിലുള്ള നിയമവും, തിരുവിതാംകൂർ-കൊച്ചി ഭാഗത്ത് മറ്റൊരു വിധത്തിലുള്ള റവന്യൂ റിക്കവറി ആക്ടാണ് നിലവിലുള്ളതെന്ന് എല്ലാ പേർക്കുമറിയാം. മലബാർ ഭാഗത്ത് സർക്കാരിന് അടയ്ക്കാനുള്ള നികുതിക്കുടിശ്ശിക അടയ്ക്കാതെ വന്നാൽ ജയിലിൽ പോകേണ്ടിവരികയും നേരെമറിച്ച് തിരുവിതാംകൂർ കൊച്ചി ഭാഗത്ത് അപ്രകാരം കുടിശ്ശിക വരുത്തിയാൽ ജയിലിൽ പോകാതെ റോഡിലൂടെ നടന്നു പോകാൻ സാധിക്കുന്ന ഒരു സ്ഥിതി വിശേഷവുമാണ് ഇന്നത്തെ നിയമത്തിലുള്ളത്. ആ അനാഥലി ഇല്ലാതാക്കാൻ വേണ്ടി കേരളത്തിൽ ഒട്ടാകെ ഏകീകൃതമായ ഒരു നിയമമുണ്ടാക്കാനുള്ള ഈ റവന്യൂ റിക്കവറി ആക്ട് തികച്ചും സ്വാഗതാർഹമാണെന്നു പറഞ്ഞുകൊണ്ട് ഏതാനും നിർദ്ദേശങ്ങൾ ഇവിടെ വയ്ക്കാൻ ഞാനാഗ്രഹിക്കുന്നു. ഈ നിയമപ്രകാരം കളക്ടർമാരെ സർവ്വശക്തരായ കളക്ടർമാരാക്കിത്തീർക്കുകയാണ് ചെയ്യുന്നത്. നിയമപ്രകാരമുള്ള നടപടികൾ ഒക്കെ ഇതിൻപ്രകാരം കളക്ടർ ആണ് ചെയ്യുന്നത്. എന്നു പറഞ്ഞാൽ റവന്യൂ റിക്കവറി ആക്ടനുസരിച്ചുള്ള എല്ലാ നടപടികളും സ്വീകരിക്കേണ്ട കളക്ടർ ആണെന്നാണ്. മറ്റൊന്ന് കുടിശ്ശിക ഈടാക്കുന്ന കാര്യത്തിൽ മൗലികാവകാശങ്ങൾക്ക് വിഘാതമുണ്ടാകാത്ത തരത്തിൽ നിയമത്തിലുള്ള ചില വകുപ്പുകൾ മൗലികാവകാശങ്ങളെ ബാധിക്കുകയില്ലേ എന്നുള്ള സംശയം എനിക്കുണ്ട്. ഉദാഹരണമായി സെക്ഷൻ 65 പ്രകാരം ഒരാളെ തടവിൽ വയ്ക്കാനുള്ള അധികാരം ഈ നിയമം മൂലം കളക്ടർക്ക് നൽകുന്നുണ്ട്.

മറ്റൊന്ന് റവന്യൂ ആക്ടിലെ 48, 49 സെക്ഷനുകൾ കൂട്ടിച്ചേർത്താണ് ഈ ഒരു വകുപ്പ് ഉണ്ടാക്കിയിട്ടുള്ളതെന്ന് കാണുന്നു. മറ്റൊന്ന് സെക്ഷൻ 65 (2) ഉപവകുപ്പിൽ പറയുന്നത്.

'65 (2) Every person detained in the civil prison under sub-section (1) may be so detained -

(a) When the amount of arrears due from the defaulter does not exceed fifty rupees, for a period not exceeding three months'

അതായത് അൻപത് രൂപയിൽ കവിയാത്ത സംഖ്യ ഈടാക്കാനുള്ള ഒരാളെ മൂന്ന് മാസത്തിൽ കവിയാത്ത അത്രകാലം ജയിലിൽ വെക്കാം എന്നാണ്. 50 രൂപയിൽ കവിയാത്ത കുടിശ്ശിക സംഖ്യ ഈടാക്കാനുള്ള ഒരാളെപ്പോലും മൂന്ന് മാസത്തിൽ കവിയാത്ത കാലത്തോളം ജയിലിൽ വയ്ക്കാമെന്ന വ്യവസ്ഥ ശരിയാണോ എന്ന സംശയം എനിക്കുണ്ട്. അതുകൊണ്ട് 50 രൂപയിൽ കവിയാത്ത സംഖ്യ എന്നുള്ളത് മാറ്റണം. (എ) എന്ന ഉപവകുപ്പ് വേണ്ട പകരം (ബി) ഉപവകുപ്പ് (എ) ആക്കി ചേർത്താൽ

മതി. 500 രൂപയിൽ കവിയാത്ത സംഖ്യ ഈടാക്കാനുള്ള ഒരാളെ മൂന്ന് മാസത്തോളം ജയിലിൽ വയ്ക്കാമെന്ന വ്യവസ്ഥ ഉണ്ടാക്കുന്നത് നല്ലതെന്നാണ് എന്റെ അഭിപ്രായം. മറ്റൊന്ന് സെക്ഷൻ 48 നെ കുറിച്ചാണ് എനിക്കു പറയാനുള്ളത്. മറ്റൊന്ന് റവന്യൂ ആക്ടിലെ 48, 49 വകുപ്പുകൾക്ക് 1958 ലെ സൂപ്രീംകോടതി വിധികൊണ്ട് പതിനഞ്ചു കിട്ടിയിട്ടുണ്ടെന്നുള്ളത് ശരിയാണെങ്കിലും 1958 നു ശേഷം മൗലികാവകാശങ്ങളിൽ കൈകടത്തുന്ന ഇത്തരം വ്യവസ്ഥകളെ സംബന്ധിച്ച് നിയമം കോടതി കളുടെ മുൻപിൽ ഉന്നയിക്കപ്പെടാത്തുകൊണ്ടു മാത്രം ഇതുവരെ കഴിഞ്ഞുപോയിട്ടില്ല എന്നു ഉള്ളൂ. ഇതു നിയമമായി കോടതിയുടെ മുൻപാകെ ഉന്നയിച്ചാൽ മൗലികാവകാശങ്ങളെ ബാധിക്കുന്ന തരത്തിലുള്ള വ്യവസ്ഥയായതുകൊണ്ട് കോടതി അതു അംഗീകരിക്കുമോ എന്നുള്ള കാര്യം സംശയമാണ്. മറ്റൊന്ന് നിയമത്തിലും ഈ നിയമത്തിലുമുള്ള ഒരു വ്യത്യാസം മലബാർ ഭാഗത്തു നിലവിലിരുന്ന റിക്കവറി ആക്ടനുസരിച്ച് കളക്ടർക്ക് ഒരാളെ യാതൊരു എൻക്വയറിയും കൂടാതെ ജയിലിൽ അടയ്ക്കാൻ സാധിക്കുമെന്നുള്ളതാണ്. ആ കാര്യത്തിൽ ഈ നിയമത്തിൽ ചെറിയ മാറ്റം വരുത്തിയിട്ടുണ്ടെന്നുള്ളത് ശരിയാണ്. ഈ നിയമത്തിൽ എൻക്വയറിക്കു സമയം കൊടുത്തിട്ടുണ്ട്.

മറ്റൊന്ന് നാച്ചറൽ ജസ്റ്റിസ്, അതായത് സാമാന്യ നീതിയെപ്പറ്റിയാണ് എനിക്കു പറയാനുള്ളത്. ഈ നിയമം നടപ്പിലാക്കുമ്പോൾ സാമാന്യ നീതിയുടെ തത്വം കണക്കിലെടുക്കാൻ നിർവ്വാഹമില്ലാതെയാണിരിക്കുന്നത്. സെക്ഷൻ (9) പ്രകാരം അറ്റാച്ച്മെന്റ് ചെയ്യുമ്പോൾ ചില കാര്യങ്ങൾ ഒഴിവാക്കപ്പെടുന്നുണ്ട്. അതായത്.

- '9 (a) Ordinary wearing apparel;
- (b) Tali, wedding ring or other ornament found on the person which, according to custom or religious usage, cannot be parted with;
- (c) Minimum articles required for poojas or religious worship;
- (d) Implements of husbandary and one-fourth the number of ploughing cattle subject to a minimum of one pair'

എന്നൊക്കെ പറയുന്നുണ്ട്. ആ വകുപ്പിൽ ഒന്നു കൂടി ചേർക്കുന്നത് നന്നായിരിക്കുമെന്നാണ് എന്റെ അഭിപ്രായം. ഒരാളിൽ നിന്ന് അയാളുടെ ജോലിക്കാവശ്യമായ സാധനങ്ങൾ അറ്റാച്ച് ചെയ്യാൻ പാടില്ല. ഉദാഹരണമായി ഒരു കാർഷെന്റുടെയാണെങ്കിൽ അയാളുടെ പണിയായുധങ്ങൾ ഒരു എൻജിനീയറുടെയാണെങ്കിൽ അയാളുടെ പ്രവർത്തിക്കുള്ള സാധനങ്ങൾ, ഒരു ഡോക്ടറുടെയാണെങ്കിൽ അയാളുടെ കിറ്റും സ്റ്റൈൽസ്കോപ്പും, ഒരു വക്കീലിന്റെയാണെങ്കിൽ അയാളുടെ ലൈബ്രറിയും മറ്റു നിയമപുസ്തകങ്ങളും, ഇങ്ങനെ ഒരാളുടെ തൊഴിലിനാവശ്യമായ സാധനങ്ങൾ അറ്റാച്ച് ചെയ്യുന്നതിൽ നിന്ന് ഒഴിവാക്കുന്നത് സാമാന്യ നീതിക്ക് തികച്ചും നീതികരിക്കുന്നതായിരിക്കുമെന്നാണ് എന്റെ അഭിപ്രായം. മറ്റൊന്ന്, സെക്ഷൻ 24 നെ സംബന്ധിച്ചാണ് എനിക്ക് പറയാനുള്ളത്. അതിൽ പറയുന്നത്, ഒരു ഡിഫാൾട്ടർക്ക് ഏതെങ്കിലും പാർട്ടിനർഷിപ്പിൽ പങ്കുണ്ടെങ്കിൽ അയാൾക്കുള്ള പങ്കിൻമേൽ 'ചാർജ്ജ്'

ആക്കിവെക്കാൻ കളക്ടർക്ക് അധികാരമുണ്ടെന്നാണ്. അങ്ങനെ ചാർജ്ജ് ചെയ്യുന്നതിൽ തെറ്റില്ലെങ്കിലും, അതേ വകുപ്പിൽ തന്നെ മറ്റൊരു അധികാരം കൂടി കൊടുത്തിരിക്കുകയാണ്.

'..... many appoint a receiver for the share of such partner in the profits, whether declared or accruing, and of any other money which may become due to him in respect of the partnership.....'

പാർട്ടിനർഷിപ്പ് പ്രോപ്പർട്ടിയിൽ ഒരു ഡിഫാൾട്ടർക്ക് എന്തെല്ലാം അവകാശങ്ങളുണ്ടോ അതൊക്കെ ചാർജ്ജ് ചെയ്യാൻ ഒരു റിസീവറെ കൂടി നിയമിക്കാനുള്ള അധികാരം കളക്ടർക്ക് കൊടുത്തിരിക്കുകയാണ്. ഇത് തികച്ചും പാർട്ടിനർഷിപ്പിനെ ബാധിക്കുന്നതാണെന്നുള്ള വസ്തുത കണക്കിലെടുത്തുകൊണ്ട് റിസീവറെ അപ്പോയിന്റ് ചെയ്യാനുള്ള വ്യവസ്ഥ നീക്കിക്കളയേണ്ടതല്ലേ എന്നുള്ള കാര്യം പരിഗണിക്കാം. സെക്ഷൻ 25 ൽ ഉള്ളതുപോലെ ഒരു വ്യവസ്ഥ കൂടി സെക്ഷൻ 24 ൽ വയ്ക്കുന്നത് നന്നായിരിക്കുമെന്നാണ് എനിക്കു തോന്നുന്നത്. ഡിഫാൾട്ടർക്ക് ആരുടെയെങ്കിലും കയ്യിൽ നിന്ന് റെന്റ് വകയിൽ പണം ഈടാക്കുന്നുണ്ടെങ്കിൽ അത് ഡിഫാൾട്ടർക്ക് കൊടുക്കുന്നത് തടയാമെന്നാണ് സെക്ഷൻ 25 ൽ വ്യവസ്ഥ ചെയ്തിരിക്കുന്നത്. പാർട്ടിനർഷിപ്പിൽ നിന്നുള്ള സംഖ്യ ഡിഫാൾട്ടർക്ക് കൊടുക്കാതിരിക്കാനുള്ള ഒരു പ്രൊഹിബിറ്ററി സെക്ഷനായിരിക്കും ഇതിലും കറേക്കുടി നന്നായിരിക്കുക എന്നാണ് എന്റെ വിനീതമായ അഭിപ്രായം. ഇതൊക്കെയാണെങ്കിലും ഈ നിയമത്തിന്റെ ഏറ്റവും നല്ല ചില വകുപ്പുകളുണ്ടെന്നു നമുക്കു കാണാൻ സാധിക്കും. ഇന്ന് സർക്കാരിനെ വഞ്ചിക്കാൻ ശ്രമിക്കുന്നതിന് ഒരു പുറം ആളുകൾ നടക്കുന്നുണ്ടെന്നുള്ള യാഥാർത്ഥ്യത്തെ നാം ഒരിക്കലും കാണാതിരുന്നുകൂടാ. സർക്കാരിനെ വഞ്ചിക്കാനായി കരുതിക്കൂട്ടി പ്രവർത്തിക്കുന്നവരെ പിടിച്ചുകെട്ടി സർക്കാരിന് തരാനുള്ള പണം മുഴുവൻ വാങ്ങാൻ ഉതകുന്ന തരത്തിലുള്ള നല്ല വ്യവസ്ഥകൾ ഉൾക്കൊള്ളുന്ന ഈ ബില്ലിന് സെലക്ട് കമ്മിറ്റി കയ്യാക്കണമെന്നുള്ള ബഹുമാനപ്പെട്ട റവന്യൂ മന്ത്രിയുടെ പ്രമേയത്തെ അനുകൂലിച്ചു കൊണ്ട് ഞാൻ ഉപസംഹരിക്കുന്നു.

അബ്ദുൾ ഖാദർ ഹാജിയുടെയും നഫീസ ബീവിയുടെയും മകനായി 1938 ഏപ്രിൽ 29 ന് കണ്ണൂരിൽ ജനിച്ച ഇ. അഹമ്മദ് മൂന്നാം കേരള നിയമസഭയിൽ കണ്ണൂർ നിയോജക മണ്ഡലത്തിൽ നിന്നും അഞ്ചാം കേരള നിയമസഭയിൽ കൊടുവള്ളിയിൽ നിന്നും ആറ്, ഏഴ്, എട്ട് നിയമസഭകളിൽ താന്താതെ നിന്നും നിയമസഭാംഗമായി. കൂടാതെ പൊന്നാനി, മഞ്ചേരി, മലപ്പുറം മണ്ഡലങ്ങളെ പ്രതിനിധീകരിച്ച് ലോക്സഭാംഗവുമായിരുന്നു. സംസ്ഥാന വ്യവസായ വകുപ്പ് മന്ത്രി (1982-87), കേന്ദ്ര വിദേശകാര്യ സഹമന്ത്രി, റയിൽവേ സഹമന്ത്രി എന്നീ നിലകളിൽ പ്രവർത്തിച്ചിട്ടുണ്ട്. എട്ടാം കേരള നിയമസഭയിൽ സർക്കാർ നൽകുന്ന ഉറപ്പുകൾ സംബന്ധിച്ച സമിതി അദ്ധ്യക്ഷനായിരുന്നു. നിരവധി പുസ്തകങ്ങൾ രചിച്ചിട്ടുള്ള അദ്ദേഹം 2017 ഫെബ്രുവരി 1 ന് അന്തരിച്ചു.



കേരള നിയമസഭയുടെ ജനസ്വാഭാവിക നിലയങ്ങൾ



ഡി. മനോഹരൻ നായർ സ്പീക്കറുടെ പ്രൈവറ്റ് സെക്രട്ടറി

1958 ലെ കേരള എഡ്യൂക്കേഷൻ ആക്ട് (1959 ലെ 6-ാമത് നിയമം)

കേരള സംസ്ഥാനത്തിലെ പൊതുവിദ്യാഭ്യാസ രംഗത്ത് മെച്ചപ്പെട്ട പ്രവർത്തനം കാഴ്ച വയ്ക്കുന്ന ഒരു മേഖലയായി മാറ്റുന്നതിനുവേണ്ടിയുള്ള ഒരു സുപ്രധാന നിയമമായിരുന്നു 1958 ലെ കേരള വിദ്യാഭ്യാസ നിയമം. ഐക്യ കേരള രൂപീകരണത്തെ തുടർന്ന് 1957 ഫെബ്രുവരി - മാർച്ച് മാസങ്ങളിൽ നടന്ന പൊതുതെരഞ്ഞെടുപ്പിന് ശേഷം നിലവിൽ വന്ന സർക്കാർ വിദ്യാഭ്യാസരംഗത്ത് ചില പരിഷ്കാരങ്ങൾ നടപ്പിലാക്കാൻ ഉദ്ദേശിക്കുന്നതായി 1957 മേയ് മാസത്തിൽത്തന്നെ പ്രഖ്യാപിച്ചിരുന്നു. 1957 ലെ കേരള യൂണിവേഴ്സിറ്റി നിയമം, 1957 ലെ കേരള വിദ്യാഭ്യാസ നിയമം എന്നിവ അതിന്റെ ഭാഗമായി നിലവിൽ വന്നവയാണ്.

സ്കൂളുകളിലെ അധ്യാപകർക്ക് ന്യായമായ രീതിയിലുള്ള സേവന വേതന വ്യവസ്ഥ നടപ്പാക്കുക, അവരുടെ നിയമനത്തിൽ സർക്കാരിന് വ്യക്തമായ ഒരു പങ്ക് വഹിക്കുക, സർക്കാർ സ്കൂളുകൾ ഉൾപ്പെടെ എല്ലാ സ്കൂളുകളിലും നിർബന്ധിത വിദ്യാഭ്യാസം നടപ്പാക്കുക, സാമൂഹ്യ ബോധത്തോടുകൂടി വിദ്യാഭ്യാസ മേഖലയിൽ സേവനമനുഷ്ഠിക്കാൻ മുന്നോട്ടു വന്നിട്ടുള്ള മാനേജിംഗ് ഏജൻസികൾക്ക് സ്കൂൾ സജ്ജീകരണങ്ങൾക്കും സ്കൂൾ നടത്തിപ്പിനും ഉദാരമായ ഗ്രാന്റ് കൊടുക്കുക എന്നിവ 1957 ലെ കേരള വിദ്യാഭ്യാസ ബില്ലിന്റെ ഉദ്ദേശലക്ഷ്യങ്ങളിൽപ്പെടുന്ന കാര്യങ്ങളായിരുന്നു.

1957 ജൂലൈ 13 ൽ തീയതി അന്നത്തെ വിദ്യാഭ്യാസ വകുപ്പുമന്ത്രി ജോസഫ് മുണ്ടശ്ശേരി ഇന്ദ്രസംബന്ധിച്ച ബിൽ നിയമസഭയിൽ അവതരിപ്പിക്കുകയും ജൂലൈ 20 ൽ തീയതി ബിൽ സെലക്ട് കമ്മിറ്റിയുടെ പരിഗണനയ്ക്ക് അയയ്ക്കുകയും ചെയ്തു. സെലക്ട് കമ്മിറ്റി റിപ്പോർട്ട് പ്രകാരം ബിൽ 1957 ആഗസ്റ്റ് 24 ൽ തീയതി സഭയിൽ സമർപ്പിക്കുകയും അന്നുതന്നെ സഭ അത് പരിഗണനയ്ക്ക് എടുക്കുകയും ചെയ്തു. തുടർന്ന് 1957 സെപ്റ്റംബർ 2 ൽ തീയതി ഗവർണ്ണറുടെ അനുമതിയായി അയച്ച ബിൽ ഗവർണ്ണർ രാഷ്ട്രപതിക്ക് സമർപ്പിക്കുകയുണ്ടായി. എന്നാൽ ബില്ലിലെ ചില വ്യവസ്ഥകളിന്മേൽ കൂടുതൽ പരിശോധന നടത്തുന്നതിനായി രാഷ്ട്രപതി, ബിൽ സുപ്രീംകോടതിക്ക് റഫർ ചെയ്യുകയും സുപ്രീംകോടതിയുടെ നിരീക്ഷണങ്ങളുടെയും നിർദ്ദേശങ്ങളുടെയും അടിസ്ഥാനത്തിൽ ഭരണഘടനയുടെ ആർട്ടിക്ലിൾ 201 പ്രകാരം രാഷ്ട്രപതി ബിൽ മടക്കി അയയ്ക്കുകയും ചെയ്തു. അപ്രകാരം മടക്കി അയച്ച ബിൽ 1958 നവംബർ 24 ൽ തീയതി സഭ വീണ്ടും പരിഗണനയ്ക്ക് എടുക്കുകയും നവംബർ 28 ൽ തീയതി പാസ്സാക്കുകയും

ചെയ്തു. പ്രസ്തുത ബില്ലിന് 1959 ഫെബ്രുവരി 19 ൽ തീയതി രാഷ്ട്രപതി അസന്റ് നൽകുകയും ചെയ്തു.

ആദ്യബിൽ 1957 സെപ്റ്റംബർ 2 ൽ തീയതി സഭ പാസ്സാക്കുന്നതിനു മുമ്പായി ബില്ലിന്റെ ചുമതലയുള്ള മന്ത്രി ജോസഫ് മുണ്ടശ്ശേരി നടത്തിയ പ്രസംഗത്തിന്റെ പ്രസക്തമായ ഭാഗം ചുവടെ ചേർക്കുന്നു.

'നിശ്ചയമായും ഇതൊരു ചരിത്രസംഭവമാണ്. ഈ രാജ്യത്തിനു മാത്രമല്ല, ഇന്ത്യയിലെ മറ്റു സംസ്ഥാനങ്ങൾക്കും ഒരു വഴികാട്ടിയായ ചരിത്ര സംഭവമാണിതെന്നതിൽ ഈ ഗവണ്മെന്റ് അഭിമാനിക്കുകയാണ്. മറ്റു സംസ്ഥാനങ്ങളിൽ ഭാഗികമായി ചില നിയമങ്ങൾ പാസ്സാക്കിയിട്ടുണ്ടാവാം. പക്ഷേ, വിദ്യാഭ്യാസ മേഖലയിൽ പ്രവർത്തിക്കുന്ന സഹസ്രക്കണക്കിനുള്ള അധ്യാപകർക്ക് അവരുടെ ആയുസ്സിൽ ശേഷിക്കാത്ത പരിരക്ഷകൾ നൽകുന്ന ഇന്ത്യയിലെ ഒന്നാമത്തെ ബിൽ ഈ ബില്ലാണെന്ന് പ്രഖ്യാപിക്കാൻ ഞാനാഗ്രഹിക്കുന്നു. ഇതിനെതിരായി കേരളത്തിൽ ഉടനീളം പ്രതിഷേധമുണ്ടായതായി പറഞ്ഞു. ഈ കാര്യം രണ്ടുദിവസം മുമ്പു പറഞ്ഞതാണ്. ഈ ബിൽ വിദ്യാഭ്യാസത്തിന്റെ ഉള്ളടക്കത്തെ, വിദ്യാഭ്യാസം നൽകേണ്ട സമ്പ്രദായത്തെ സുർശിക്കുന്ന ഒരു ബില്ലല്ല. സാംസ്കാരികമായിട്ടുള്ള യാതൊരു താൽപര്യത്തെയും ഈ ബിൽ സുർശിക്കുന്നില്ല. ഈ ബില്ലിന്റെ ഉദ്ദേശം, അധ്യാപകന്മാരും മാനേജർമാരും തമ്മിലും, മാനേജർമാരും ഗവണ്മെന്റും തമ്മിലും ഗവണ്മെന്റും അധ്യാപകന്മാരും തമ്മിലും ഉണ്ടായിരിക്കേണ്ട ന്യായമായിട്ടുള്ള ബന്ധത്തെ അടിസ്ഥാനപരമായി വ്യവസ്ഥപ്പെടുത്തുകയെന്നതാണ്. ഈ ബില്ലിൽ അലവൻസ് പ്രശ്നമുണ്ടോ, ശമ്പളവ്യവസ്ഥയുണ്ടോ അത് ഇതിൽ രേഖപ്പെടുത്തിയിട്ടുണ്ടോ എന്നെല്ലാം ആരാണു നോക്കേണ്ടത് അപ്രസക്തമാണ്. ഇത്തരം വാദങ്ങൾ ബാലിശമാണ്. ഈ ബില്ലിൽ ശമ്പളത്തിനും അലവൻസിനും മറ്റുമല്ല പ്രാധാന്യം കൊടുത്തിരിക്കുന്നത്. അനേക വർഷക്കാലമായിട്ട് മാനേജർമാരുടെ അടിമകളായി കഴിഞ്ഞിരുന്ന അധ്യാപക സഹസ്രങ്ങൾക്ക് എന്നും എവിടെയും തലയുയർത്തിപ്പിടിച്ചു നിൽക്കാൻ അവസരം നൽകുന്ന ഒരു ബില്ലാണിത്. അതുകൊണ്ടുതന്നെ ഈ ബിൽ എല്ലാ സംസ്ഥാനങ്ങൾക്കും വഴികാട്ടിയായിരിക്കുമെന്ന് ഈ ഗവണ്മെന്റ് വിശ്വസിക്കുന്നു. അതിനെതിരായിട്ടുള്ള ശബ്ദങ്ങൾ ഉയർത്തിയാൽ അത് ശരിയല്ലെന്ന് വിശ്വസിക്കാനുള്ള ആത്മധൈര്യം ഈ ഗവണ്മെന്റിനുണ്ട്.'

സർക്കാർ സ്കൂളുകളിലേയും സ്വകാര്യ സ്കൂളുകളിലേയും പ്രൈമറി ഘട്ടത്തിലേയും മറ്റ് ഘട്ട

ങ്ങളിലേയും വിദ്യാഭ്യാസം എപ്രകാരമായിരിക്കണമെന്നതും പ്രസ്തുത ഘട്ടങ്ങളിലെല്ലാമുള്ള പാഠ്യപദ്ധതി എപ്രകാരമായിരിക്കണമെന്നതും സംബന്ധിച്ചുള്ള ശ്രമീകരണങ്ങൾ സർക്കാർ നടത്തുമെന്നും പൊതു വിദ്യാഭ്യാസത്തിനും സ്പെഷ്യൽ വിദ്യാഭ്യാസത്തിനും അധ്യാപകർക്കുള്ള പരിശീലനത്തിനും ഉതകുന്ന നടപടികൾ യഥാസമയങ്ങളിൽ സർക്കാർ സ്വീകരിക്കുമെന്നും അതിനായി സ്കൂളുകൾ സ്ഥാപിച്ച് നടത്തുന്നതിനോ, ഒരു വ്യക്തിയെയോ അല്ലെങ്കിൽ വ്യക്തികളുടെ കൂട്ടായ്മയെയോ അപ്രകാരം എയ്ഡഡ് സ്കൂളുകൾ സ്ഥാപിച്ച് നടത്തുന്നതിന് അനുവദിക്കുകയോ അല്ലെങ്കിൽ അപ്രകാരം നിലവിലുള്ള സ്കൂളുകൾക്ക് അംഗീകാരം നൽകുന്നതിനോ സർക്കാർ നടപടി സ്വീകരിക്കുമെന്നും ഈ നിയമത്തിൽ വ്യവസ്ഥ ചെയ്തിരിക്കുന്നു. ഈ നിയമം പ്രാബല്യത്തിൽ വന്ന് പത്ത് വർഷത്തിനകം സംസ്ഥാനത്തെ എല്ലാ കുട്ടികൾക്കും സൗജന്യവും നിർബന്ധിതവുമായ വിദ്യാഭ്യാസം നൽകിയിരിക്കണമെന്നും പ്രൈമറി വിദ്യാഭ്യാസം പൂർത്തിയാകുന്നത് വരെയോ പതിനാലു വയസ്സു പൂർത്തിയാകുന്നത് വരെയോ നിർബന്ധമായും രക്ഷകർത്താക്കൾ തങ്ങളുടെ കുട്ടികളെ സ്കൂളിലയയ്ക്കണമെന്നും നിയമം വ്യവസ്ഥ ചെയ്യുന്നു.

സർക്കാർ/എയ്ഡഡ് സ്കൂളുകളിലെ അധ്യാപക നിയമനം പബ്ലിക് സർവ്വീസ് കമ്മീഷൻ മുഖേന നടത്തണമെന്ന് നിയമത്തിൽ വ്യവസ്ഥ ചെയ്യുന്നു. ഓരോ വർഷവും മേയ് 31 ൽ തീയതിക്കകം ഓരോ ജില്ലയിലേയും അധ്യാപകരുടെ ഒഴിവനുസരിച്ച് പി.എസ്.സി.സെലക്ട് ലിസ്റ്റ് പ്രസിദ്ധീകരിക്കണമെന്നും പ്രസ്തുത ലിസ്റ്റുകളിൽ നിന്ന് ആ ജില്ലയിലെ സർക്കാർ/സ്വകാര്യ സ്കൂളുകളിലെ അധ്യാപകരെ നിയമിക്കണമെന്നും വ്യവസ്ഥ ചെയ്തിരിക്കുന്നു. സർക്കാർ/സ്വകാര്യ സ്കൂളുകളിലെ അധ്യാപകരുടെ വിദ്യാഭ്യാസ യോഗ്യത നിർണ്ണയിക്കേണ്ടത് സർക്കാരാണെന്നും എയ്ഡഡ് സ്കൂളുകളിലെ അധ്യാപക-അനധ്യാപക ജീവനക്കാരുടെ ശമ്പളം സർക്കാർ നൽകുമെന്നും ഓരോ സ്കൂളിലും എത്ര അനധ്യാപക ജീവനക്കാർ വേണമെന്നും അവരുടെ സേവന വ്യവസ്ഥകൾ എന്താണെന്നും നിർണ്ണയിക്കേണ്ടത് സർക്കാരാണെന്നും ഈ നിയമം അനുശാസിക്കുന്നു. സർക്കാർ സ്കൂളുകളിലെ അധ്യാപകരുടേതിന് തുല്യമായ ശമ്പളം/പെൻഷൻ വ്യവസ്ഥകൾ എയ്ഡഡ് സ്കൂളുകളിലെ അധ്യാപകർക്കും ബാധകമാക്കാനും ഈ നിയമത്തിൽ വ്യവസ്ഥയുണ്ട്. പാഠ്യ കോഴ്സുകൾ, പാഠ്യപദ്ധതി, അതുപോലുള്ള കാര്യങ്ങൾ എന്നിവ സംബന്ധിച്ച്

അടിസ്ഥാന ജനകീയ ആവശ്യമായ വിദ്യാഭ്യാസത്തിന് കേരള സമൂഹത്തിൽ ആഴത്തിൽ വേരോട്ടം ലഭിക്കുന്നതിന് നമ്മുടെ നിയമ നിർമ്മാണ സഭയിലൂടെ പുറത്തുവന്ന വിവിധ നിയമങ്ങൾ ചാലകശക്തിയായി പ്രവർത്തിച്ചു എന്ന കാര്യത്തിൽ തർക്കമില്ല. അപ്രകാരമുള്ള നിയമ നിർമ്മാണങ്ങളുടെ പട്ടികയിൽ ഏറ്റവും മുന്നിലാണ് 1958 ലെ കേരള വിദ്യാഭ്യാസ നിയമം എന്ന് സംശയലേശമെന്യേ പറയാവുന്നതാണ്.

സർക്കാർ പുറത്തിറക്കിയ ഉത്തരവുകൾമൂലം എയ്ഡഡ് സ്കൂളുകളിലെ ഏതെങ്കിലും അധ്യാപകരെ പിരിച്ചുവിടേണ്ടി വരുമെന്ന സ്ഥിതി സംജാതമായാൽ പ്രസ്തുത അധ്യാപകരെ മറ്റേതെങ്കിലും സർക്കാർ സ്കൂളുകളിലോ എയ്ഡഡ് സ്കൂളുകളിലോ നിയമിക്കാൻ സർക്കാരിനും മാനേജർക്കും അധികാരം നൽകുന്ന വ്യവസ്ഥയും മാനേജർമാരുടെ കൃത്യവിലോപം ഉൾപ്പെടെയുള്ള കാരണത്താലും സ്കൂളിൽ പഠിക്കുന്ന വിദ്യാർത്ഥി സമൂഹത്തിന്റെ താല്പര്യം സംരക്ഷിക്കാൻ അതാണ് ഉത്തമമെന്നു തോന്നുന്ന പക്ഷവും സർക്കാരിന്, പരമാവധി അഞ്ചുവർഷം വരെ എയ്ഡഡ് സ്കൂളിന്റെ മാനേജ്മെന്റ് ഏറ്റെടുക്കാനും, പൊതുതാല്പര്യർത്ഥം മതിയായ നഷ്ടപരിഹാരം നൽകിക്കൊണ്ട് എയ്ഡഡ് സ്കൂൾ സ്ഥിരമായി ഏറ്റെടുക്കാനും അധികാരം നൽകുന്ന വ്യവസ്ഥകളും നിയമത്തിലുണ്ട്. സർക്കാർ സ്കൂളുകളിലും എയ്ഡഡ് സ്കൂളുകളിലും പ്രൈമറി ക്ലാസ്സുകളിൽ ട്യൂഷൻഫീസ് ഈടാക്കരുതെന്ന വ്യവസ്ഥയും നിയമത്തിലുണ്ട്. നിർദ്ധനരായ വിദ്യാർത്ഥികൾക്ക് ഉച്ചഭക്ഷണം, വസ്ത്രം, പുസ്തകങ്ങൾ, മറ്റ് പഠനോപകരണങ്ങൾ എന്നിവ സൗജന്യമായി ലഭ്യമാക്കേണ്ടത് സർക്കാരിന്റെ ചുമതലയാണെന്നും ഈ നിയമം അനുശാസിക്കുന്നു.

സംസ്ഥാനത്തെ സർക്കാർ സ്കൂളുകളിലേയും എയ്ഡഡ് സ്കൂളുകളിലേയും അധ്യാപക നിയമനം പി.എസ്.സി. തയ്യാറാക്കുന്ന സെലക്ഷൻ ലിസ്റ്റിൽ നിന്നു കണമെന്ന വ്യവസ്ഥയാണ് മൂലനിയമത്തിലെ 11 ഓം വകുപ്പിൽ ഉൾക്കൊള്ളിച്ചിരുന്നത്. 1959 ജൂൺ മാസം 1ാം തീയതി മുതൽ പ്രസ്തുത വകുപ്പ് പ്രാബല്യത്തിൽ വന്നു. എങ്കിലും അതിലെ വ്യവസ്ഥകൾ നടപ്പിലാക്കുന്നതിനുള്ള നടപടിയൊന്നും സ്വീകരിച്ചിരുന്നില്ല. മാത്രമല്ല, പ്രസ്തുത വ്യവസ്ഥയെച്ചൊല്ലി സംസ്ഥാനമൊട്ടാകെ വിവാദങ്ങൾ ഉയരുകയും ചെയ്തിരുന്നു. ഈ സാഹചര്യത്തിൽ പ്രസ്തുത വ്യവസ്ഥ നടപ്പിലാക്കുന്നതിനുമുമ്പ് വ്യക്തമായ അഭിപ്രായ ഐക്യം ഉണ്ടാകേണ്ടത് ആവശ്യമായതിനാൽ നിയമത്തിലെ 11 ഓം വകുപ്പ് പ്രാബല്യത്തിൽ വരുന്നത് 1961 ജനുവരി ഒന്നാം തീയതി വരെ സസ്പെൻഡ് ചെയ്യുന്നതിനായി 1960 ലെ മൂലനിയമം ഭേദഗതി ചെയ്യുകയുണ്ടായി (1960 ലെ 8 ഓമത് നിയമം). എയ്ഡഡ് സ്കൂളുകളിലെ അധ്യാപക നിയമനം സർക്കാർ സ്കൂളുകളിലേതു പോലെ പി.എസ്.സി.

തയ്യാറാക്കുന്ന ലിസ്റ്റിൽ നിന്നും വേണമെന്ന മൂലനിയമത്തിലെ വ്യവസ്ഥ മാറ്റിക്കൊണ്ട് എയ്ഡഡ് സ്കൂളിലെ അധ്യാപകരെ സ്കൂളിന്റെ മാനേജർക്ക് നിയമിക്കാമെന്നും എയ്ഡഡ് സ്കൂൾ അധ്യാപകരുടെ സേവനവേതന വ്യവസ്ഥകൾ സർക്കാർ സ്കൂൾ അധ്യാപകരുടേതിനു തുല്യമായിരിക്കുമെന്ന മൂലനിയമത്തിലെ വ്യവസ്ഥ മാറ്റി പകരം എയ്ഡഡ് സ്കൂൾ അധ്യാപകരുടെ സേവനവേതന വ്യവസ്ഥകൾ സർക്കാർ നിശ്ചയിക്കുന്ന പ്രകാരമായിരിക്കുമെന്നും സർക്കാരിന് ചട്ടങ്ങൾ നിർമ്മിക്കാനുള്ള അധികാരം നൽകുന്ന വ്യവസ്ഥയിൽ സർക്കാർ നടത്തുന്നതും സർക്കാർ ഫണ്ടിന്റെ സഹായത്തോടെ നടത്തുന്നതുമായ സ്കൂളുകളിൽ പട്ടികജാതി-പട്ടികവർഗ്ഗക്കാർ, സാമൂഹ്യമായും വിദ്യാഭ്യാസപരമായും പിന്നോക്കം നിൽക്കുന്നവർ എന്നീ വിഭാഗങ്ങളിലുള്ളവരുടെ അഡ്മിഷൻ സുഗമമാക്കത്തക്ക തരത്തിലുള്ള നിയന്ത്രണം ഏർപ്പെടുത്താനുള്ള ചട്ടങ്ങൾ നിർമ്മിക്കാനുള്ള അധികാരം നൽകുന്നതിനുമുള്ള വ്യവസ്ഥകൾ 1960 ലെ രണ്ടാമത് ഭേദഗതിയിലൂടെ മൂലനിയമത്തിൽ കൂട്ടിച്ചേർക്കപ്പെട്ടു (1960 ലെ 35 ഓമത് നിയമം). ഈ നിയമഭേദഗതി വന്നതോടെ 1960-ലെ കേരള എഡ്യൂക്കേഷൻ (അമെന്റ്മെന്റ്) ആക്ട് റദ്ദാക്കപ്പെട്ടു.

മൂലനിയമത്തിലെ വ്യവസ്ഥകൾ പ്രകാരം എയ്ഡഡ് സ്കൂൾ അധ്യാപകനെതിരെ അച്ചടക്ക നടപടികൾ കൈക്കൊള്ളുന്നതിന് മാനേജർക്കോ സർക്കാർ അതിനായി നിയോഗിക്കുന്ന ഉദ്യോഗസ്ഥർക്കോ അധികാരമുണ്ടായിരിക്കുമെന്ന് കേരള വിദ്യാഭ്യാസ ചട്ടത്തിൽ വ്യവസ്ഥ ചെയ്തിരുന്നു. ഇതിൻപ്രകാരം സർക്കാർ കൈക്കൊണ്ട നടപടികൾ ഹൈക്കോടതിയിൽ ചോദ്യം ചെയ്യപ്പെടുകയും സർക്കാരിന് സ്വമേധയാ ഒരു എയ്ഡഡ് സ്കൂൾ അധ്യാപകനെതിരെ അച്ചടക്ക നടപടികൾ സ്വീകരിക്കാനോ ശിക്ഷണനടപടികൾ കൈക്കൊള്ളാനോ അധികാരമില്ലെന്ന് വിധിയുണ്ടാകുകയും ചെയ്തു. ഈ സാഹചര്യത്തിൽ എയ്ഡഡ് സ്കൂളുകളിൽ ഭരണപരമായ അച്ചടക്കം നിലനിർത്തുന്നതിനും സർക്കാർ ട്രഷറിയിൽ നിന്നും ശമ്പളം പറ്റുന്നവരുടെ മേൽ സർക്കാരിനുള്ള നിയന്ത്രണാധികാരം ഉറപ്പാക്കുന്നതിനും വേണ്ടി എയ്ഡഡ് സ്കൂൾ അധ്യാപകരുടെ ഭാഗത്ത് ഗുരുതരമായ കൃത്യവിലോപമോ തെറ്റുകുറ്റങ്ങളോ സംഭവിക്കുന്ന പക്ഷം സർക്കാർ ഇടപെട്ട് നടപടി സ്വീകരിക്കുവാൻ അധികാരം നൽകുന്ന വ്യവസ്ഥ ഉൾക്കൊള്ളിക്കുന്നതിനും എയ്ഡഡ് സ്കൂളിലെ ഏതെങ്കിലും അധ്യാപകനെതിരെ ശിക്ഷണ നടപടി എടുക്കേണ്ടിവരുന്ന ഒരു സന്ദർഭമുണ്ടായാൽ മാനേജർ യാതൊരു നടപടിയും എടുത്തില്ലെങ്കിൽ സർക്കാരിനോ അല്ലെങ്കിൽ സർക്കാർ ചുമതലപ്പെടുത്തുന്ന ഉദ്യോഗസ്ഥനോ പ്രസ്തുത അധ്യാപകനെതിരെ നിയമപ്രകാരമുള്ള ശിക്ഷണ നടപടികൾ സ്വീകരിക്കാനും അപ്രകാരം ശിക്ഷണ നടപടികൾ എടുക്കുന്നതിലേക്കായി വേണമെങ്കിൽ പ്രസ്തുത അധ്യാപകനെ സസ്പെൻഡ് ചെയ്യാനുമുള്ള അധികാരം നൽകിക്കൊണ്ടുള്ളതാണ് മൂലനിയമത്തിനുള്ള 1969 ലെ ഭേദഗതി (1969 ലെ 31 ഓമത് നിയമം).

എയ്ഡഡ് സ്കൂളുകളിലെ ജീവനക്കാരുടെ സേവന-വേതന വ്യവസ്ഥകൾ സർക്കാർ സ്കൂൾ അധ്യാപകരുടേതിന് തുല്യമാണ്. സർക്കാർ സ്കൂൾ അധ്യാപകർക്ക് എന്തെങ്കിലും ആനുകൂല്യം നൽകുമ്പോൾത്തന്നെ എയ്ഡഡ് സ്കൂൾ അധ്യാപകർക്കും അവ നൽകുന്നതിന് ചട്ടങ്ങളിൽ മാറ്റം വരുത്തി മാത്രമേ സാധിക്കുകയുള്ളൂ എന്നതിനാൽ പലപ്പോഴും പ്രസ്തുത ആനുകൂല്യം നൽകുന്നതിന് കാലതാമസം നേരിടാ നിടവുന്നു. മൂലനിയമത്തിൽ മുൻകാല പ്രാബല്യത്തോടെ ചട്ടങ്ങൾ പുറപ്പെടുവിക്കാനുള്ള വ്യവസ്ഥകൾ ഇല്ലാത്തതിനാൽ ചട്ടങ്ങൾ ഭേദഗതി ചെയ്യുമ്പോഴും അവയ്ക്ക് മുൻകാല പ്രാബല്യം ലഭിക്കുകയില്ല. അതുമൂലം എയ്ഡഡ് സ്കൂളുകളിലെ ജീവനക്കാർക്ക് മുൻകാല

പ്രാബല്യത്തോടെ ലഭിക്കേണ്ടതായ ആനുകൂല്യങ്ങൾ ലഭിക്കാതെ വരുന്നു എന്ന സാഹചര്യം ഒഴിവാക്കുന്നതിലേക്കായിട്ടാണ് 1985 ൽ മൂലനിയമം വീണ്ടും ഭേദഗതി ചെയ്തത്. (1985ലെ 9 ഓമത് നിയമം).

മേൽപ്പറഞ്ഞ ഭേദഗതിക്കു പുറമെ 2000 ലെ 16 ഓമത് നിയമമായ 2000 ലെ കേരള ഡി-സെൻട്രലൈസേഷൻ ഓഫ് പവേഴ്സ് ആക്ട് മൂലാന്തിരവും 1958 ലെ എഡ്യൂക്കേഷൻ ആക്ടിലെ വിവിധ വകുപ്പുകളിൽ ഭേദഗതി വരുത്തുകയുണ്ടായി. അതനുസരിച്ച് മൂലനിയമത്തിലെ 2 ഓം വകുപ്പിൽ ഡിസ്ട്രിക്ട് എഡ്യൂക്കേഷണൽ അതോറിറ്റി, ലോക്കൽ അതോറിറ്റി എന്നീ പദങ്ങൾക്ക് നിർവ്വചനം ഉൾപ്പെടുത്തുകയുണ്ടായി. 5 ഓം വകുപ്പിനുശേഷം 5 എ എന്ന പുതിയ വകുപ്പ് ചേർക്കുകയും 14,15 വകുപ്പ് പ്രകാരം സർക്കാർ ഏറ്റെടുക്കുന്ന സ്കൂളുകൾ അതാൽ ലോക്കൽ അതോറിറ്റികളുടെ കീഴിൽ പ്രവർത്തിക്കുന്നതാണെന്ന വ്യവസ്ഥ ഉൾക്കൊള്ളിക്കുകയും ചെയ്തു. അപ്രകാരം ഏറ്റെടുക്കുന്ന സ്കൂളുകളും സ്ഥാവര ജംഗമ വസ്തുക്കളും മറ്റാവശ്യങ്ങൾക്കായി വിനിയോഗിക്കരുതെന്ന വ്യവസ്ഥ 5 സി എന്ന പുതിയ വകുപ്പായി ഉൾക്കൊള്ളിച്ചു. അതുപോലെ ഏറ്റെടുക്കപ്പെടുന്ന സ്കൂളുകളിൽ താൽക്കാലികമായി ഉണ്ടാകുന്ന അധ്യാപക ഒഴിവിലേക്ക് താൽക്കാലികമായി അധ്യാപകരെ നിയോഗിക്കുവാൻ ലോക്കൽ അതോറിറ്റിക്ക് അനുമതി നൽകുന്നതിനായി 10 എ എന്ന പുതിയ വകുപ്പും മൂലനിയമത്തിൽ ഉൾക്കൊള്ളിച്ചു. ഓരോ ജില്ലകൾക്കും ഡിസ്ട്രിക്ട് എഡ്യൂക്കേഷണൽ അതോറിറ്റികൾ രൂപീകരിക്കുന്നതിനും ലോക്കൽ അതോറിറ്റികൾതോറും എഡ്യൂക്കേഷണൽ ഡെവലപ്മെന്റ് കമ്മിറ്റികൾ രൂപീകരിക്കുന്നതിനും ഉള്ള പുതിയ വ്യവസ്ഥകളും മൂലനിയമത്തിൽ കൂട്ടിച്ചേർക്കപ്പെട്ടു. എല്ലാ സ്കൂളുകളിലും കുടിവെള്ളത്തിനും ടോയ്ലറ്റിനും സംവിധാനം ഏർപ്പാടാക്കാനും ഈ ഭേദഗതിയിലൂടെ വ്യവസ്ഥ ചെയ്യപ്പെട്ടു.

2009 ലെ സൗജന്യവും നിർബന്ധിതവുമായ വിദ്യാഭ്യാസത്തിനുള്ള കുട്ടികളുടെ അവകാശം ആക്ടിലെ (2009 ലെ 35 ഓം കേന്ദ്ര ആക്ട്) വ്യവസ്ഥകളുടെ അടിസ്ഥാനത്തിൽ സംസ്ഥാനത്തെ സ്കൂൾ വിദ്യാഭ്യാസ സമ്പ്രദായത്തിൽ കൊണ്ടുവരേണ്ട മാറ്റങ്ങളെ സംബന്ധിച്ച് ഒരു സമഗ്രപഠനം നടത്തുന്നതിനായി നിയോഗിക്കപ്പെട്ട ഡോ. എം.എ. ഖാദർ ചെയർമാനായ കമ്മിറ്റിയുടെ ശുപാർശകൾ നടപ്പാക്കുന്നതിന്റെ ഭാഗമായി മൂലനിയമത്തിന്റെ 9, 22, 34 എന്നീ വകുപ്പുകൾ ഭേദഗതി ചെയ്യുന്നതിനായി, 2021 ൽ ഏറ്റവും ഒടുവിലായി മൂലനിയമം വീണ്ടും ഭേദഗതി ചെയ്യപ്പെട്ടു (2021 ലെ 14 ഓം ആക്ട്).

പിറവിക്കൊണ്ടതിന്റെ 65 വർഷം പൂർത്തിയാക്കിയ കേരള സംസ്ഥാനത്തിന്റെ സമ്പന്ന ചരിത്രത്തിലേക്ക് പിന്നിരിഞ്ഞു നോക്കുമ്പോൾ പൊതുവിൽ ഉണ്ടായിട്ടുള്ള സാമൂഹിക പരിവർത്തനത്തിന് ആധാരമായി വർത്തിച്ചത് വിദ്യാഭ്യാസ രംഗത്ത് സ്വീകരിച്ച നിലപാടുകളാണെന്ന് കാണാവുന്നതാണ്. അതുപോലെ സംസ്ഥാനം വിവിധ മേഖലകളിൽ ആർജ്ജിച്ച നേട്ടങ്ങൾക്കു പിന്നിലെ സുപ്രധാന സ്രോതസ്സും കാലാകാലങ്ങളിൽ സ്വീകരിച്ച വിദ്യാഭ്യാസ നയങ്ങൾ തന്നെയാണിത്. വിദ്യാഭ്യാസം അവകാശമാണെന്നും ആ അവകാശം സംരക്ഷിക്കേണ്ടത് ജനാധിപത്യ സർക്കാരിന്റെ ഉത്തരവാദിത്തമാണെന്നും സംശയലേശമെന്യേ ഉറപ്പിക്കുവാൻ നമുക്ക് കഴിഞ്ഞു. അടിസ്ഥാന ജനകീയ ആവശ്യമായ വിദ്യാഭ്യാസത്തിന് കേരള സമൂഹത്തിൽ ആഴത്തിൽ വേരോട്ടം ലഭിക്കുന്നതിന് നമ്മുടെ നിയമ നിർമ്മാണ സഭയിലൂടെ പുറത്തുവന്ന വിവിധ നിയമങ്ങൾ ചാലകശക്തിയായി പ്രവർത്തിച്ചു എന്ന കാര്യത്തിൽ തർക്കമില്ല. അപ്രകാരമുള്ള നിയമ നിർമ്മാണങ്ങളുടെ പട്ടികയിൽ ഏറ്റവും മുന്നിലാണ് 1958 ലെ കേരള വിദ്യാഭ്യാസ നിയമം എന്ന് സംശയലേശമെന്യേ പറയാവുന്നതാണ്.

(തുടരും)

വിജ്ഞാനപഥം

1. എത്ര ദിവസം വരെ പണബില്ലുകൾ രാജ്യസഭയിൽ വയ്ക്കാം ?
14 ദിവസം വരെ.
2. സംസ്ഥാനങ്ങൾക്കും കേന്ദ്ര ഭരണപ്രദേശങ്ങൾക്കും രാജ്യസഭയിൽ സീറ്റുകൾ വീതിച്ചു നൽകുന്ന ഭരണഘടനയിലെ ഷെഡ്യൂൾ?
4-ാം ഷെഡ്യൂൾ
3. രാജ്യസഭയിലേക്ക് ആദ്യമായി നാമനിർദ്ദേശം ചെയ്യപ്പെട്ട വനിത ?
രുമിണി ദേവി അരുൺഡേൽ (1952-56, 1956-62)
4. രാജ്യസഭയുടെ കാലാവധി എത്ര ?
കാലാവധിയില്ല, സ്ഥിരം സഭയാണ്.
5. ഏറ്റവും കൂടുതൽ രാജ്യസഭാ സീറ്റുകളുള്ള സംസ്ഥാനം ?
ഉത്തർ പ്രദേശ് (31 സീറ്റുകൾ)



സി. അച്യുതമേനോൻ



എസ്. വി. കൃഷ്ണമൂർത്തി റാവു



രുമിണി ദേവി അരുൺഡേൽ

6. 'കൗൺസിൽ ഓഫ് സ്റ്റേറ്റ്' എന്നതിൽ നിന്ന് 'രാജ്യസഭ' എന്ന പേര് സ്വീകരിച്ചത് ഏത് തീയതിയിൽ?
1954 ആഗസ്റ്റ് 23
7. രാജ്യസഭാംഗമായിരിക്കെ കേരള മുഖ്യമന്ത്രിയായ ആദ്യ വ്യക്തി ?
സി. അച്യുതമേനോൻ
8. ഭരണഘടനയുടെ ഏത് അനുച്ഛേദ പ്രകാരമാണ് വിവിധ മേഖലകളിൽ പ്രഗത്ഭരായ പന്ത്രണ്ട് പേരെ രാഷ്ട്രപതി രാജ്യസഭയിലേക്ക് നോമിനേറ്റ് ചെയ്യുന്നത് ?
അനുച്ഛേദം 80
9. രാജ്യസഭയുടെ ക്യാറം എത്ര പേരാണ് ?
25 പേർ (ആകെ അംഗസംഖ്യയുടെ പത്തിലൊന്ന്)
10. രാജ്യസഭയുടെ ആദ്യ ഉപാധ്യക്ഷൻ ?
എസ്. വി. കൃഷ്ണമൂർത്തി റാവു (1952-1956, 1956-62)

സഭാ നേതാവിന്റെ പേജ്

അതിജീവന വഴികൾ

പിണറായി വിജയൻ മുഖ്യമന്ത്രി



കേരളത്തിന്റെ രാഷ്ട്രീയ ചരിത്രം തിരുത്തിക്കുറിച്ചുകൊണ്ട് 2021 ൽ അധികാരത്തിലേറിയ ഇടതുപക്ഷ ജനാധിപത്യമുന്നണി സർക്കാർ അതിന്റെ ഒന്നാം വാർഷികത്തിലേക്ക് എത്തിച്ചേരുകയാണ്. സാമൂഹ്യക്ഷേമ മേഖലകളിലും അടിസ്ഥാന സൗകര്യ വികസനത്തിലും വ്യവസായിക മേഖലയിലും എല്ലാം സമഗ്രമായ ഇടപെടൽ നടത്തിയ കഴിഞ്ഞ ഇടതുപക്ഷ ജനാധിപത്യ മുന്നണി സർക്കാരിനു ലഭിച്ച അംഗീകാരം കൂടിയായിരുന്നു തുടർഭരണം. അതുകൊണ്ടുതന്നെ കേരളത്തിന്റെ സമഗ്രവികസനം ലക്ഷ്യംവെച്ചുകൊണ്ട് ആവിഷ്കരിച്ച പദ്ധതികളെല്ലാം കൂടുതൽ കരുത്തോടെ ഏറ്റെടുക്കേണ്ട ഉത്തരവാദിത്തം ഈ സർക്കാരിനുണ്ട്.

മഹാമാരി സൃഷ്ടിച്ച പ്രതിസന്ധികൾക്കിടയിലും ക്ഷേമപ്രവർത്തനങ്ങളും വികസനപദ്ധതികളും നടപ്പാക്കിക്കൊണ്ട് മുന്നേറുകയാണ് സർക്കാർ. സാമൂഹ്യ ക്ഷേമമൊരുക്കുന്നതിൽ സജീവമായി ഇടപെട്ടും സേവന മേഖലയെ ശക്തിപ്പെടുത്തിയും അടിസ്ഥാന വികസനത്തിനായി ബദൽ മാർഗ്ഗങ്ങൾ ആരംഭിച്ചും ക്ഷേമവും സേവനങ്ങളും വികസനവും എല്ലാം ജനങ്ങളുടെ അവകാശമാണെന്ന് സ്ഥാപിച്ചുകൊണ്ടാണ് ഈ സർക്കാർ മുന്നോട്ടുപോകുന്നത്. 610 ലധികം സേവനങ്ങൾ ഓൺലൈനായി ഒറ്റ പോർട്ടലിൽ ലഭ്യമാക്കിയിരിക്കുകയാണ്. അങ്ങനെ സേവനങ്ങൾ സാർവത്രികമായി ലഭ്യമാക്കാനായി സാങ്കേതികവിദ്യയുടെ മുന്നേറ്റത്തെ ഉപയോഗിക്കുകയാണ്. ഇതിൽ നിന്നൊക്കെ രാജ്യത്ത് നിലനിൽക്കുന്ന നയങ്ങൾക്കുള്ള ഇടതുപക്ഷ ജനാധിപത്യ മുന്നണിയുടെ ബദൽ വ്യക്തമാണ്. ആ ബദൽ നയങ്ങളുടെ ഫലമായി കഴിഞ്ഞ ഒരു വർഷം കൊണ്ട് വലിയ മുന്നേറ്റമുണ്ടാക്കാൻ നമുക്ക് കഴിഞ്ഞിട്ടുണ്ട്.

2021 ലെ പ്രകടന പത്രികയിൽ നൽകിയ 900 വാഗ്ദാനങ്ങൾ നടപ്പാക്കിക്കൊണ്ട് സ്ഥായിയായ ഒരു വികസന മാതൃക യാഥാർത്ഥ്യമാക്കാനാണ് ഈ സർക്കാർ ലക്ഷ്യമിടുന്നത്. അതിനുള്ള അടിസ്ഥാന സൗകര്യ മേഖലയിൽ കഴിഞ്ഞ സർക്കാരുണ്ടാക്കിയ മുന്നേറ്റമാണ്. ദുർബല വിഭാഗങ്ങൾക്കുള്ള ക്ഷേമപ്രവർത്തനങ്ങൾ വിപുലപ്പെടുത്തുന്നതോടൊപ്പം നാളത്തെ തലമുറ ആഗ്രഹിക്കുന്ന ആധുനിക തൊഴിലവസരങ്ങൾ കേരളത്തിൽ സൃഷ്ടിക്കാനാണ് ശ്രമിക്കുന്നത്. അതിനായി കേരളത്തെ വിജ്ഞാന സമ്പദ്ഘടനയായും നൂതനതയ സമൂഹമായും പരിവർത്തിപ്പിക്കുകയാണ്.

ഇരുപത് ലക്ഷം അഭ്യസ്തവിദ്യർക്ക് തൊഴിൽ നൽകാനും 15 ലക്ഷം ഉപജീവന തൊഴിലുകൾ ഒരുക്കാനും ചെറുകിട വ്യവസായ മേഖലയിൽ 6 ലക്ഷം പുതിയ തൊഴിലവസരങ്ങൾ സൃഷ്ടിക്കാനും കൃഷിക്കാരുടെ വരുമാനം 50 ശതമാനം വർദ്ധിപ്പിക്കാനും പൊതു മേഖലയെയും പരമ്പരാഗത വ്യവസായങ്ങളെയും സംരക്ഷിക്കാനും വ്യവസായ മേഖലയിൽ ചുരുങ്ങിയത് 10,000 കോടി രൂപയുടെയെങ്കിലും സ്വകാര്യ നിക്ഷേപം ആകർഷിക്കാനും കേരളത്തെ ഇലക്ട്രോണിക് ഫാർമസ്യൂട്ടിക്കൽ ഹബ്ബാക്കി വളർത്താനും ഭക്ഷ്യ സംസ്കരണം ഉൾപ്പെടെയുള്ള മൂല്യവർദ്ധിത വ്യവസായങ്ങളെ പ്രോത്സാഹിപ്പിക്കാനും ടൂറിസം വിപണി ഇരട്ടിയാക്കാനും ഒക്കെയുള്ള പദ്ധതികളാണ് നടപ്പാക്കുന്നത്.

60,000 കോടി രൂപയുടെ പശ്ചാത്തലസൗകര്യ പ്രവൃത്തികൾ പൂർത്തീകരിക്കാനാണ് ലക്ഷ്യമിട്ടിരിക്കുന്നത്. കൊച്ചിയിൽ നിന്ന് പാലക്കാട് വഴിയുള്ള വ്യവസായ ഇടനാഴി, കൊച്ചിയിൽ നിന്ന് മംഗലാപുരത്തേക്കുള്ള വ്യവസായ ഇടനാഴി, തിരുവനന്തപുരം ക്യാപ്പിറ്റൽ സിറ്റി റീജിയൺ ഡെവലപ്മെന്റ് പദ്ധതി, പുതിയ തെക്കു-വടക്ക് സിൽവർ ലൈൻ റെയിൽവേ പദ്ധതി എന്നീ നാല് ഭീമൻ പശ്ചാത്തല സൗകര്യ പദ്ധതികൾ അടുത്ത അഞ്ചു വർഷത്തിനുള്ളിൽ ഗണ്യമായി പൂർത്തീകരിക്കാനുള്ള ഇടപെടലുകളാണ് നടത്തുന്നത്. ഇവയ്ക്കു പുറമേ ദേശീയപാതാ വികസനം, മലയോരഹൈവേ, തീരദേശ ഹൈവേ, വയനാട് തുരങ്കപ്പാത, തെക്കുവടക്ക് ദേശീയ ജലപാത എന്നിവ പൂർത്തീകരിക്കും. വൈദ്യുതി ക്ഷാമം ഇല്ലാത്ത നാടാക്കി കേരളത്തെ മാറ്റാൻ 10,000 കോടി രൂപയുടെ ട്രാൻസ്ഗ്രിഡ് പദ്ധതി പൂർത്തീകരിക്കും.

പൂർണ്ണതോതിൽ ദാരിദ്ര്യനിർമ്മാർജ്ജനം യാഥാർത്ഥ്യമാക്കിയും വയോജനക്ഷേമം ഉറപ്പുവരുത്തിയും ഭിന്നശേഷിക്കാരായ കുട്ടികൾക്ക് സാധാരണ കുട്ടി

കൾക്ക് ലഭിക്കുന്ന എല്ലാ സൗകര്യങ്ങളും ലഭ്യമാക്കിയും 20 ലക്ഷം കുടുംബങ്ങൾക്ക് 5 ലക്ഷം രൂപ വരെയുള്ള സൗജന്യ കിടത്തി ചികിത്സയും ബാക്കിയുള്ളവർക്ക് 2 ലക്ഷം രൂപ വരെയുള്ള ചികിത്സയും കാരുണ്യാ പദ്ധതിയിലൂടെ ലഭ്യമാക്കിയും ഏകോപിത പ്രവാസി തൊഴിൽ പദ്ധതിക്ക് രൂപം നൽകിയും വിശപ്പുരഹിത കേരളം സംസ്ഥാനത്തൊട്ടാകെ നടപ്പാക്കിയും സാമൂഹ്യ പെൻഷനുകൾ ഘട്ടംഘട്ടമായി 2,500 രൂപയാക്കി ഉയർത്തിയും എല്ലാവർക്കും ഭ്രമിയും വീടും കുടിവെള്ളവും ലഭ്യമാക്കിയും സാമൂഹ്യ ക്ഷേമ നടപടികളിൽ ഇന്ത്യക്ക് മാതൃകയായി കേരളത്തെ മാറ്റിത്തീർക്കാനാണ് ഉദ്ദേശിക്കുന്നത്.

സഹകരണ പ്രസ്ഥാനങ്ങളെ സംരക്ഷിച്ച് കേരളത്തിന്റെ വികസനത്തിന് കൃഷിക്കാർക്കും സംരംഭകർക്കും വ്യാപാരികൾക്കുമെല്ലാം ഉദാരമായ വായ്പകൾ കേരള ബാങ്കിലൂടെ ലഭ്യമാക്കിയും തദ്ദേശഭരണ സ്ഥാപനങ്ങൾക്ക് കൂടുതൽ പണവും അധികാരവും ഉദ്യോഗസ്ഥരെയും നൽകിയും എല്ലാ പഞ്ചായത്തിലും പൊതുകളിക്കളം ഒരുക്കി പുതിയ കായിക സംസ്കാരം വളർത്തിയും സ്കൂൾ വിദ്യാഭ്യാസത്തിൽ കഴിഞ്ഞ അഞ്ചുവർഷം കൊണ്ട് നേടിയ മികവിന്റെ റെക്കോഡ് ഉന്നത വിദ്യാഭ്യാസത്തിൽ കൈവരിച്ചും കേരളത്തിന്റെ പരിസ്ഥിതി സന്തുലനാവസ്ഥ നിലനിർത്തിയും വികസനവും ക്ഷേമവും സമന്വയിപ്പിക്കുന്ന പുതിയ വഴികൾ തുറക്കുകയാണ്. അതിന് സഹായകരമാകുന്ന വിധത്തിൽ സർഭരണവും അഴിമതി നിർമ്മാർജ്ജനവും ശക്തിപ്പെടുത്തും.

നവകേരളത്തിനുള്ള കാഴ്ചപ്പാട്

കേരള വികസനത്തിന്റെ ദൗർബല്യങ്ങൾ പരിഹരിക്കുന്നതിനും കാലത്തിന് അനുയോജ്യമായ പുതിയ മേഖലകളിലേക്ക് നമ്മുടെ നാടിനെ നയിക്കുന്നതിനും ഇടതുപക്ഷ ജനാധിപത്യ മുന്നണി സർക്കാർ ശ്രമിക്കുന്നത്. അഭ്യസ്തവിദ്യരായ യുവജനങ്ങൾക്ക് ആവശ്യമായ തൊഴിൽ ലഭിക്കുന്നില്ലായെന്ന പ്രശ്നത്തെ ഉൾക്കൊണ്ട് തൊഴിൽ സൃഷ്ടിക്ക് ഊന്നൽ നൽകുകയാണ്. മൊത്തം 40 ലക്ഷം തൊഴിലവസരങ്ങൾ സൃഷ്ടിക്കാനാണ് ലക്ഷ്യമിട്ടിരിക്കുന്നത്. ഈ ലക്ഷ്യം നേടുന്നതിന് നൈപുണ്യ പരിശീലനം, വ്യവസായ പുനസംഘടന, കാർഷിക നവീകരണം എന്നിവയ്ക്ക് കൃത്യമായ ഗുഹപാഠത്തിന്റെ അടിസ്ഥാനത്തിൽ തയ്യാറാക്കിയ പരിപാടികളുമായാണ് മുന്നോട്ട് പോകുന്നത്. കുടുംബാധിഷ്ഠിത മൈക്രോപ്ലാനുകളിലൂടെ കേവല ദാരിദ്ര്യം ഇല്ലാതാക്കാനും കൃഷിക്കാരുടെ വരുമാനം 50 ശതമാനമെങ്കിലും ഉയർത്താനും, വിദ്യാഭ്യാസ-ആരോഗ്യ സൗകര്യങ്ങൾ ലോകോത്തരമാക്കാനും മാണ് ശ്രമിക്കുന്നത്.

കേരളത്തിന് അനുയോജ്യമായ വ്യവസായങ്ങൾ

കേരളത്തിന് കൂടുതൽ അനുയോജ്യമായ വ്യവസായങ്ങളായി പൊതുവിൽ വിലയിരുത്തപ്പെടുന്നത് ഐ ടി, ബി ടി പോലുള്ള വിജ്ഞാനാധിഷ്ഠിത വ്യവസായങ്ങളും ടൂറിസം സേവന പ്രദാന വ്യവസായങ്ങളുമാണ്. ഇതിനുപുറമെ കമ്പ്യൂട്ടർ, വൈദ്യുത വാഹനം എന്നിവയുടെ നിർമ്മാണം പോലുള്ള നൈപുണിസാന്ദ്ര വ്യവസായങ്ങൾക്കും കാർഷികോത്പന്നങ്ങൾ ഉൾപ്പെടെയുള്ള നമ്മുടെ തനത് വിഭവങ്ങളുടെ മൂല്യവർദ്ധിത വ്യവസായങ്ങൾക്കും കേരളത്തിൽ വലിയ സാധ്യതകളുണ്ട്. ഈ മേഖലകളിൽ ഒക്കെ ഇടപെട്ട് കേരളത്തിന്റെ സാമ്പത്തിക അടിസ്ഥാനത്തെ വിജ്ഞാന സമ്പദ്ഘടനയായി പുതുക്കിപ്പണിയുന്നതിന് കൃത്യമായൊരു പരിപാടിയുമായാണ് ഇടതുപക്ഷ ജനാധിപത്യ മുന്നണി സർക്കാർ മുന്നോട്ട് പോകുന്നത്. അടുത്ത 25 വർഷം കൊണ്ട് കേരളത്തിലെ ജീവിതനിലവാരം അന്താരാഷ്ട്ര തലത്തിലെ തന്നെ വികസിത മധ്യവരുമാന രാഷ്ട്രങ്ങൾക്ക് സമാനമായി ഉയർത്തുക എന്നതാണ് നമ്മൾ ലക്ഷ്യംവെക്കുന്നത്.

പശ്ചാത്തല സൗകര്യം

വ്യവസായങ്ങൾക്കുവേണ്ട പശ്ചാത്തല സൗകര്യമൊരുക്കുക എന്നത് ഏറെ പ്രധാനമാണ്. വൈദ്യുതിയും, ഗുണമേന്മയുള്ള ബ്രോഡ്ബാൻഡ് ഇന്റർനെറ്റ്

ഇന്നത്തെ കാലത്ത് റോഡ്, റെയിൽ, പോർട്ട്, എയർപോർട്ട് തുടങ്ങിയ അടിസ്ഥാന സൗകര്യങ്ങളെ പോലെ തന്നെ പ്രധാനമാണ്. 100 ശതമാനം വൈദ്യുതികരണം കൈവരിച്ചും, ഇന്റർനെറ്റ് അവകാശമായി പ്രഖ്യാപിച്ചും നാം ഏറെ മുന്നോട്ടു പോയിട്ടുണ്ട്. എന്നാൽ, ഇനിയുമേറെ മുന്നോട്ടുപോകേണ്ടതുണ്ട്. അതുകൊണ്ടുതന്നെ ഇന്നത്തെ നമ്മുടെ ആവശ്യങ്ങളെ മാത്രം മുൻനിർത്തിയല്ല പല പദ്ധതികളും നടപ്പാക്കുന്നത്. ഭാവി കേരളത്തെയും നമ്മുടെ വരുംതലമുറയെയും മനസ്സിൽ കണ്ടുകൊണ്ട് ആവിഷ്കരിച്ചിട്ടുള്ളവയാണ് പലതും.

അത്തരത്തിൽ ഉള്ളതാണ് കെ-റെയിൽ എന്ന സെമി ഹൈ സ്പീഡ് റെയിൽ പദ്ധതി. അടുത്ത 50 വർഷം കേരളത്തിന്റെ വികസന മുന്നേറ്റങ്ങളെ മുന്നിൽ കണ്ടുകൊണ്ടാണ് 530 കിലോമീറ്റർ നീളമുള്ള ഈ പദ്ധതി ആവിഷ്കരിച്ചിരിക്കുന്നത്. ഏകദേശം 64,000 കോടി രൂപയുടെ അടിസ്ഥാന സൗകര്യ വികസനമാണ് കെ-റെയിലിന്റെ സിൽവർ ലൈൻ എന്ന ഒറ്റ പദ്ധതികൊണ്ട് നമ്മുടെ നാട്ടിൽ നടക്കുക. ഏതാനും മണിക്കൂറുകൾ കൊണ്ട് കേരളത്തിൽ എവിടെയും എത്താം എന്നതും ചരക്കുനീക്കം സുഗമമാക്കാനും എന്നതും വ്യവസായ-സംരംഭക മേഖലകളിൽ ഉണ്ടാക്കുന്ന കുതിച്ചുചാട്ടം എത്ര വലുതായിരിക്കുമെന്നും ചിന്തിക്കണം. ആധുനിക ഗതാഗത സൗകര്യങ്ങൾ വികസിത സമൂഹങ്ങളുടെ മുഖമുദ്രയാണ്. അത്തരത്തിലുള്ള വികസിത സമൂഹമായി കേരളത്തെ മാറ്റിയെടുക്കാനാണ് ശ്രമിക്കുന്നത്. അപ്പോൾ മാത്രമേ വലിയതോതിലുള്ള നിക്ഷേപങ്ങളും വ്യവസായങ്ങളും കേരളത്തിലേക്കു വരികയുള്ളൂ.

നിക്ഷേപക സൗഹൃദ അന്തരീക്ഷം ഒരുക്കൽ

50 കോടി രൂപയിലധികം നിക്ഷേപമുള്ള സംരംഭങ്ങൾക്കുള്ള അപേക്ഷ എല്ലാ രേഖകളും സഹിതം സമർപ്പിച്ചാൽ ഏഴു ദിവസത്തിനുള്ളിൽ ലൈസൻസ് നൽകുന്നതിനുള്ള നിയമം പാസാക്കിയിട്ടുണ്ട്. എല്ലാ വകുപ്പുകളിൽ നിന്നുമുള്ള ലൈസൻസുകൾ ഒറ്റ ലൈസൻസായി അഞ്ചു വർഷത്തേക്കാണ് പുതുതായി രൂപീകരിക്കുന്ന ബ്യൂറോ നൽകുക. അത് കഴിഞ്ഞാൽ പുതുക്കി നൽകുന്നതിനുള്ള അധികാരം ഈ ബ്യൂറോക്ക് തന്നെയായിരിക്കും. 50 കോടിയിൽ താഴെ നിക്ഷേപമുള്ള എം.എസ്.എം.ഇ (Micro Small and Medium Enterprises) കൾക്ക് ലൈസൻസില്ലാതെ തന്നെ മൂന്ന് വർഷത്തേക്ക് പ്രവർത്തിക്കാം. സിംഗിൾ വിൻഡോ സംവിധാനത്തിൽ നിന്നുള്ള അക്നോളജ്മെന്റ് മാത്രം മതിയാകും.

വ്യവസായ രംഗത്തെ മുന്നേറ്റം

സർക്കാർ സ്വീകരിച്ചിട്ടുള്ള നടപടികൾ കേരളത്തിലെ നിക്ഷേപക സൗഹൃദ അന്തരീക്ഷത്തെ മെച്ചപ്പെടുത്തിയിട്ടുണ്ട് എന്നതിന്റെ തെളിവാണ് കഴിഞ്ഞ ഒരു വർഷംകൊണ്ട് ലഭിച്ച 6,380 കോടി രൂപയുടെ നിക്ഷേപ വാഗ്ദാനങ്ങൾ. സംരംഭകരുമായി വിവിധ തലങ്ങളിൽ നടത്തിയ ആശയവിനിമയങ്ങളിലൂടെയാണ് ഈ വാഗ്ദാനങ്ങൾ ലഭിച്ചത്. ഇക്കാലയളവിൽ 12,443 എം.എസ്.എം.ഇ (Micro Small and Medium Enterprises) കളാണ് കേരളത്തിൽ പുതുതായി ആരംഭിച്ചിട്ടുള്ളത്. ഇതുവഴി 1292.62 കോടി രൂപയുടെ നിക്ഷേപമാണ് ലഭിച്ചത്. 46,228 പേർക്ക് പുതുതായി തൊഴിലും ലഭിച്ചു. ഇതെല്ലാം കഴിഞ്ഞ ഒരു വർഷത്തിനുള്ളിലെ മുന്നേറ്റങ്ങളാണ് എന്ന് ഓർക്കണം. ഇപ്പോൾ കേരളത്തിലുള്ള ചെറുകിട ഇടത്തരം വ്യവസായങ്ങളിൽ പകുതിയിലധികവും കഴിഞ്ഞ ആറു വർഷത്തിനുള്ളിൽ ആരംഭിച്ചവയാണ്.

കൃത്യമായ സ്റ്റാർട്ട് അപ്പ് പ്രോത്സാഹന നയം രൂപീകരിച്ചാണ് സർക്കാർ മുന്നോട്ടുപോകുന്നത്. ഇതിന്റെ ഫലമായി രാജ്യത്തെ മികച്ച സ്റ്റാർട്ട് അപ്പ് സൗഹൃദ അന്തരീക്ഷം സൃഷ്ടിച്ചതിനുള്ള പുരസ്കാരം നമുക്ക് ലഭിച്ചു. 4 ലക്ഷം ചതുരശ്രയടിയിൽ ഒരുങ്ങിയിട്ടുള്ള ടെക്നോളജി ഇന്നവേഷൻ സോണും അതിലെ ഡിജിറ്റൽ ഹബ്ബും ഈ മേഖലയിലെ സർക്കാരിന്റെ ഇടപെടലിന്റെ വലിയ ഉദാഹരണമാണ്. കഴിഞ്ഞ 6 വർഷത്തിനിടയിൽ 3,500 സ്റ്റാർട്ട് അപ്പുകളാണ് കേരളത്തിൽ ആരംഭിച്ചത്. 2016 ൽ സ്റ്റാർട്ട് അപ്പുകളിലെ നിക്ഷേപം ഏകദേശം 50 കോടി രൂപ ആയിരുന്നെങ്കിൽ ഇന്നത് ഏകദേശം 3,200 കോടി രൂപയിൽ എത്തിനിൽക്കുകയാണ്. 2026 ഓടെ കേരളത്തിൽ 15,000 പുതിയ സ്റ്റാർട്ട് അപ്പുകൾ ആരംഭിക്കാനാണ് നമ്മൾ ലക്ഷ്യംവെക്കുന്നത്. പൊതു മേഖലയെ സംരക്ഷിച്ചും പരമ്പരാഗത മേഖലകളെ നവീകരിച്ചും പുതിയ നിക്ഷേപങ്ങളെ പ്രോത്സാഹിപ്പിച്ചുമാണ് കേരളത്തിന്റെ സമഗ്രമായ വ്യവസായിക മുന്നേറ്റത്തിന് എൽ ഡി എഫ് സർക്കാർ കളമൊരുക്കുന്നത്.

കേരള സർക്കാരിന്റെ കീഴിലുള്ള ഓരോ വകുപ്പിലും എണ്ണിപ്പറയാവുന്ന നേട്ടങ്ങൾ കൈവരിച്ച ഒരു വർഷക്കാലമാണ് കടന്നുപോകുന്നത്. ഈ നേട്ടങ്ങളെല്ലാം കൈവരിക്കുന്നതിനുള്ള സാഹചര്യമൊരുക്കിയത് ഇടതുപക്ഷ ജനാധിപത്യ മുന്നണിയുടെ നേതൃത്വം മാത്രമല്ല. കേരളത്തിലെ ജനങ്ങളുടെയാകെ പൂർണ്ണ പിന്തുണയും സഹകരണവുമാണ് ഇത് സാധ്യമാക്കിയത്. അത്തരത്തിലുള്ള സഹകരണാത്മക മുന്നേറ്റം തുടർന്നുള്ള നാളുകളിലും നമുക്കു നടത്താൻ കഴിയണം.